

# MARIA-EVA



PAULINE MICELI

**Jedd miżmum  
minn Pauline Miceli  
u mid-Dipartiment tat-Tagħrif  
Partit tal-Haddiema.  
1991**

**Il-Hamsa u Erbghin Pubblikazzjoni  
Sensiela Kotba Soċjalisti - Dipartiment tat-Tagħrif  
Partit tal-Haddiema.**

**Mitbugħ fil-Marsa Press**

**L-ewwel edizzjoni: Diċembru 1991  
It-tieni edizzjoni: Jannar 1992**

**Ir-ritratt tal-qoxra huwa xogħol l-artist Malti Kevin Casha.**

*Lin-nisa  
ta' dan il-ktieb  
u magħhom  
Vanessa u Maria  
li bdew in-nisga  
ta' grajjithom.*

PAULINE MICELI

# MARIA-EVA

**Ġrajjet  
ta'  
nisa Maltin**

*Lill- taliba tiegħi  
Lorraine*

*Pauline Miceli  
1-9-94.*



**Mahruġ mid-Dipartiment tat-Taghrif  
Partit tal-Haddiema  
1991**



## Werrej

Dahlia	5
Nathalie	7
Stefania	14
Yolanda	18
Jessica	26
May	34
Melita	41
Tomasa	49
Maria	57
Terry	65
Elizabeth	81
Ariana	89
Berta	101
Rose	108
Antoinette	115

## DAHLA

Għal bosta snin segwejt mill-qrib l-argumenti u l-kisbiet li sehħew madwarna biex jgħollu l-istatus tagħna n-nisa. Kemm-il darba staqsejt lili nnifsi, aħna f'Malta fejn wasalna? Għaliex wara għoxrin sena ta' femminizmu għadna nqanqlu r-rabja, anke fin-nisa stess, meta nitkellmu dwar qsim ta' rwoli u ugwaljanza? X'inhu jzommna milli nippartecipaw fl-oqsma kollha tal-ħajja barra d-dar u l-familja? X'inhu dak li jagħmilna daqshekk passivi? Xi jfisser ix-xogħol u kemm hi kbira x-xewqa tat-tkattir ta' l-ulied?

Għalhekk, meta talbuni nhejji ktieb dwar in-nisa f'Malta, fittixt li nara kif in-nisa tagħna jgħixu ħajjithom. Huma l-azzjonijiet li juru tabilhaqq x'naħsbu. Ħajjitna hija wkoll xhieda tal-kundizzjonijiet soċjali ta' żmienna.

Ħsibt li l-aħjar mod biex noħroġ stampa reali tal-mara Maltija huwa billi nħalli n-nisa stess jitkellmu dwarhom infushom, l-aspirazzjonijiet tagħhom, kif għelbu d-diffikultajiet tal-ħajja u x'inhu dak li jimlielhom ħajjithom. Ridt nippreżenta spektrum ta' esperjenzi u etajiet li jiġbor fih minn tfajliet fuq l-għatba tal-maturità sa nanniet.

Fittixt nisa komuni li m'huma magħrufa minn hadd għajr qrabathom u ħbiebhom. Fittixt tipi bħal Nathalie, l-omm mhix mizzewġa, għax, kif tistqarr hija stess, il-mentalità ta' kundanna għadha qawwiya; Terry li għaddiet l-aħjar snin ta' ħajjitha fi ġlieda kontinwa fil-qorti biex tirbaħ il-kustodja ta' wliedha; Ariana, li dalwaqt jagħlqilha ż-żmien biex tkun tista' ssir omm; filwaqt li Elizabeth lesta tistenna biex tilhaq tissoda fil-karriera tagħha.

In-nisa kollha, anke dawk l-iktar trankwilli, għandhom storja. Uħud huma rifless tat-tabù soċjali li għadu jeżisti fostna. Uħud huma mera tat-tiġdid tar-rwoli tradizzjonali. Joħroġ ċar li l-mara tixtieq tgħix il-maternità tagħha. Din hija x-xewqa li għaliha l-biċċa l-kbira tan-nisa lesti li jissagrifikaw kull ambizzjoni oħra. Uħud huma sodisfatti fir-rwol ta' omm biss, l-istess bħalma nsibu rġiel li l-għan ewlieni ta' ħajjithom u l-hidma kollha tagħhom hija mmirata biex ikunu missirijiet fis-sens tradizzjonali.

Iżda aktar nisa qed jitolbu li tinħoloq klima tajba ta' ugwaljanza vera biex, filwaqt li jsiru ommijiet, jagħmlu xi haġa oħra f'ħajjithom. L-

esperjenzi ta' dawn in-nisa jsaħħuni fil-prinċipji ta' shubija shiħa bejn il-mara u r-raġel.

Ir-rakkonti hrighom mill-intervisti li għamilt man-nisa fi djarhom stess. Staqsejt dwar il-familja li trabbew fiha, l-iskola, xi xtaqu jsiru, it-tnejn għall-ħajja, xi problema partikolari u s-sitwazzjoni preżenti ta' ħajjithom. B'hekk nistgħu nqabblu l-esperjenzi kollha flimkien u nisiltu minnhom fatturi komuni. Waqaft fir-rakkonti, ma pprovdejtx l-analizi.

Fittixt nisa mingħajr ma ħarist lejn il-kulur politiku tagħhom. Hassejtni milqugħa minn kulħadd. U n-nisa fdaw l-aktar hwejjeġ intimi u personali miegħi. Htiegħi niprotegihom u għalhekk l-ismijiet huma kollha fittizji; f'xi każi biddilt ukoll dettalji li setgħu jagħmluha faċli biex il-persuna tingharaf. Madankollu, ir-rakkont huwa kollu minn kliemhom. Qgħadt attenta biex waqt li qed nirranga l-forma, għax il-preżentazzjoni mill-kelma mitkellma għal dik miktuba tvarja, ma nbiddel xejn mis-sustanza. Ridhom ikunu awtentiċi u ħallejt lili għal kollox barra.

Il-ġabra tar-rakkonti kienet esperjenza li minnha tgħallimt ħafna. Kultant dhakt, kultant qabizli d-dmugħ, kultant ħassejtni miblugħa meta, mistura fid-djar, sibt taqbida shiħa għall-eżistenza. Minn qalbi niringrazzja lin-nisa kollha li taw sehemhom għal dan il-proġett. Inrodd ħajr ukoll lill-kollega tiegħi John Degiorgio għall-pariri siewja fl-użu u l-kitba tal-Malti.

Pauline Miceli

30 ta' Settembru 1991.



# NATHALIE

*"Iddejjaqni l-attitudni tan-nies. Jghiduli, 'Tifla bhalek kif ghamilt dan l-izball stupidu?' Kieku jarawha, ma jghidux li kienet zball."*

Ghandi ghoxrin sena u tifla ta' erba' snin. Jien it-tielet fost erba' ahwa; bejni u bejn ta' qabli hemm qabza ta' tnax-il sena. Il-papà romol u żżewweg lill-*mummy*. Kellu 47 sena meta twelidt jien u l-mamà 30 sena.

Il-papà ftit kien joqghod id-dar. Iċ-ċinturin biss niftakar. Ghamel snin fl-armata u emmen li l-fsied ihassar l-ulied. Nibza' mis-swat u shabi nnutaw kif ningibed lura u niksaħ meta nara lil xi hadd isir vjolenti. Il-mamà hija xort'ohra.

Ghandi hija sentejn iżghar minni. Niftakarni ngħir għalih u noqorsu meta twieled għax ha l-attenzjoni kollha. Kien jinkini u jinbixni minn taħt imma meta nisplodi kont naqlaghha għax ikbar minnu. Għadni nirrabja mal-mamà għax fisssditu żzejjed. Il-bieraħ gie mix-xogħol fis-siegħa ta' bil-lejl u tela' fuq jistaqsi min se jlestilu l-ikel. Ghajjena mejta, qomt nagħmillu xi haġa.

Il-mamà rabbietni qisni l-assistenti tagħha. Dak iż-żmien kienet dejjem id-dar magħna. U meta kelli xi sitt snin tkellmet miegħi dwar l-inkwiet li kellha mal-papà. Dhalt fis-sodda lesta biex norqod, qagħdet bilqiegħda hdejjja u qaltli, "il-papà jridna nitilqu mid-dar". Dak il-lejl ma stajt norqod xejn. Kont niksaħ bil-biza' meta nismagħhom jiggieldu, imma baqgħu flimkien. Ma naħsibx li nagħmel l-istess ma' bintj għax it-tfal m'humieħ kapaċi jifhmu u jifilhu għal dik it-tensjoni. Huwi l-kbar iżżewġu u telqu meta kelli għaxar snin.

Dwar bejbis qatt ma tkellimna xejn; sirt naf minn ktieb li kellna apposta għat-tfal. Xi ġimgha qabel ġieni l-ewwel *period*, il-mamà spjegatli dwaru u qaltli fejn insib il-*pads*. Kelli għaxar snin u kont qiegħda fil-ġnien nilgħab. Hassejtni nofsni xxokkjata u nofsni eċċitata meta sibt li ġieni. Domt xi jumejn biex għedt lill-mamà; hadet għaliha u għamlet ġurnata shiħa bil-geddum miegħi. Domt is-snin inzomm lura milli niftaħ qalbi magħha.

Bagħtuni skola privata. Kienet esperjenza orribbli. Id-dar ma konniex imdorrijin bid-differenzi bejn il-klassijiet soċjali u kien xokk għaliya meta sibt ruħi mdawra b'nies li jagħmlu enfasi fuq it-tip ta' lbies u affarijiet żgħar bla siwi. Jedhew fihom biex jagħmluk tħossok inferjuri. Darba, kont għadni fil-primarja, kelli żarbun li naħseb li ma kienx ta' l-aħħar moda u għaddew xi rimarki. Il-bičċa l-kbira minnhom kienu *snoobs* u kienu jiggangjaw biex jizzuffjettaw bit-tfal taż-Żejtun u ta' l-irħula. Lil dawk u 'l oħrajn bħali li konna ġejjin mill-periferiji, għamlulna ħajjitna miżerja.

Ma kellix il-grupp tal-ħbieb tiegħi. Madwar id-dar tagħna kien għadu mimli egħlieqi u kienet il-għaxxa tiegħi noħroġ passiġġati niġbor il-fjuri jew noqgħod kwieta naqra. Ma kkonfondejtx li bqajt barra mill-grupp. Izda l-iskola kelli ftit ħbieb tal-qalb li bqajt tielgħa magħhom il-klassijiet kollha tas-sekondarja. L-ambjent pettikoluż ta' l-iskola dejjaqni u baqa' l-istess tul l-għaxar snin li attendejt fiha.

Meta miet missier waħda tifla tal-klassi tiegħi, ħassejt għaliha u bdejt ngħinha fil-*homework*. Kienu joqogħdu ħdejna. Bdiet iġġegħelni nagħmilhulha kollu kuljum; domna sejrjn hekk, forsi bzajt minnha għax kienet *bully*. Fl-aħħar żbroffajt u ma bqajniex nitkellmu. Kelli tlettax-il sena u ridt nassertja ruħi.

L-iskola kelli riżultati tajbin u xtaqt nistudja għal avukat. Ħriġt tqila waqt l-*O Levels*. Żammejtha moħbija minn kulħadd.

Missier it-tarbija kien l-ewwel wieħed li rqađt miegħu imma mhux l-ewwel *boyfriend* li kelli. Fl-adolexxenza kull tfajla tixtieq toħroġ u tiltaqa' ma' żgħażaġh oħra. Ftit kelli esperjenza ta' ħruġ fi gruppi għax meta kelli tlettax-il sena ltqajt ma' ġuvni tampari f'*party* u bdejt noħroġ miegħu. Domna xi sitt xhur noħorġu flimkien; konna ferħanin-imma kelli l-biża' li jitlaqni. Allura tlaqtu jien qabel ma jitlaqni hu, għax hekk daħħaltha f'rasi. Baqa', sa ftit ilu, jibgħatli kartolina f'egħluq snini għalkemm ilni s-snin ma narah.

Darba mort il-baħar mal-ħbieb u ltqajt ma' missier Katja. Kien baħar imqalleb u ma stajtx nitla'. Ġie jgħinni dan il-ġuvni u bdejna nitkellmu. Hu kellu 23 sena u jien 14. Kien student u kellu mutur. Għamilna sena niġru flimkien. Għamilt minn kollox biex il-ġenituri tiegħi ma jsirux jafu bih. Sadattant ġiet il-*penfriend* tiegħi u darba sibthom fis-sodda flimkien. Ridt naqlgħalha għajnejha.

Il-*boyfriend* ipprova jitfa' l-ħtija fuqi għax jien ma kontx inħallih,

qisni ċaħħadtu mid-dritt tiegħu. U wara bdejna norqdu flimkien. Nistqarr li kienet esperjenza sabiħa u ma jiddispjaċinix. Kont fil-*form 5* u bdejt niskarta xi ġumata skola biex immur miegħu fid-dar tagħhom. Qatt ma ħsibt bis-serjetà li stajt noħroġ tqila. Ta' erbatax taħseb biss fir-rumanz u kien diffiċli biex norbot l-imħabba u t-tqala flimkien.

Hu kien irresponsabbli minn kull aspett; tajtu saħansitra l-flus tal-*pocket money* tiegħi għax qal li missieru ma baqax jagħtih flus. Wara li telaq minn Malta sirt naf li l-flus, xi mitejn lira fix-xahar li kien jagħtih missieru sinjurun, kien jilgħabhom il-Kazind.

Immissjajt il-*period* u bzajt; issopponejt x'gara. Test tal-piopl aċ-ċertani li ħriġt tqila. M'għedt lil ħadd, ridt niċhad li teżisti, ridt ninsieha. Il-*boyfriend* qalli li stajt neħles minnha. Ma ridtx, ridt biss ninsieha. Hu ma kienx kapaċi jħobb; kellu mumentu teneri bħal meta tarah jitpaxxa bl-agħsafar imma ma setax iħobb. Ommu abbandunatu meta kellu sentejn u missieru għamillu ħajtu infern, dejjem jigri u jbidel in-nisa.

Ippravajt ninsa li kelli tarbija tikber ġo fija. Bqajt immur l-iskola, lestejt l-eżamijiet ta' l-*O Levels*. Żammejt ħalqi magħluq u ħadd ma nduna għax ma dhertx; inftaħt f'it mill-ġenb, mhux quddiem. Il-mamà ssuspettat xi ħaġa meta kelli xi erba' xhur tqala u talbitni l-piopl biex teżaminahieli. Tajtha kampjun minn tiegħu u dehret serrħet moħħha.

Bqajt immur l-iskola sa l-aħħar ħin. Waqt waħda mil-lezzjonijiet beda ġej l-ilma u ħassejt uġiġħ irqiq. Qbadt il-kotba u bqajt sejra l-isptar waħdi. Meta dhalt ħasbuni xi studenta ta' l-isptar. Domt naqra biex ipperswadejthom li ridt nara t-tabib għax se jkollu tarbija. It-tabib għajjat miegħi għax, bejn li l-ħlas kien ġa beda u t-tarbija ma pprezentatx ruħha sew għat-twelid u bejn li sabli l-pressjoni għolja, kont qiegħda fil-periklu. Qatt ma mort għal *check-up* tul it-tqala. Dahħluni emergenza u ħelsuni. Kelli 15-il sena. Mit-twelid niftakar biss li xejjirt daqqa ta' sieq lill-*midwife* u qlibtha.

Inzerta kien hemm ħabib student tal-medicina u mar sab il-*boyfriend*. Marru d-dar jagħtu l-aħbar lill-ġenituri tiegħi. Il-papà tah attakk f'qalbu u dam marid. Il-mamà ġiet tarani erbat ijiem wara li wellidt; dehret miblugħa u ma setgħetx tħares f'għajnejja. Staqsietni x'se nagħmel bit-tarbija, għax ma stajtx immur lura d-dar biha.

Lil Katya bghattha l-*creche* u jien mort id-dar għal f'it ġimghat. Taċ-Ċentru Hidma Soċjali ssuġġerewli nagħti t-tarbija għall-adozzjoni. Fl-ewwel ġimghat ġew kemm-il darba biex jipperswaduni nagħtiha.

Qaluli li t-tarbija kellha futur aħjar f'familja li xtaquha. Il-ġenituri tiegħi qablu magħhom imma jien żammejt iebes. Id-*daddy* nsista li jien ma kontx kapaċi nieħu f'sieb it-tarbija u ma ridnix neħodha d-dar. Allura tlaqt jien.

Wara, taċ-Ċentru Hidma Soċjali hallewni bi kwieti; ma xtaqtx narahom iżjed. Madankollu naħseb li għandhom jibqgħu jsegwu 'l xi ommijiet mingħajr ma jimponu ruħhom fuqhom għax xi wħud veru ma jifilħux għall-*istress* tas-sitwazzjoni.

Għall-bidu għext ma' xi hbieb sakemm sibt post żgħir għal rasi. Sadattant missier Katya sparixxa. Sibt ix-xogħol, issellift ftit flus mil-Lohombus u bdejt ngħix waħdi mat-tarbija. Qtajt kull kuntatt li kelli mal-hbieb ta' l-iskola. Ir-rutina tax-xogħol tiegħi nbidlet hešrem. Sibtha diffiċli biex naddatta ruħi; dejjem għajjiena u waħdi mat-tarbija. Kemmil darba għedt x'qed nagħmel hawn, ta' sittax-il sena nbiddel il-hrieqi, meta jmissni qed niddeverti mal-hbieb?

It-tifla hallejtha ma' waħda mill-ġirien li kellha t-tfal tagħha sakemm domt ix-xogħol. Ma kellix ċans noqgħod naħseb wisq dwar dak li ġrali għax il-hajja kienet ġirja waħda, minn haġa għall-oħra, bla waqfien. Kampajt bl-eżatt, dejjem inqassam il-flus fil-vażetti biex iservuni. Il-gost li tatni Katya meta rajtha tikber patta għall-għeja, id-dwejjaq u s-solitudni. M'għadniex irrabjata għal missierha.

Hassejtni waħdi u ftit xhur wara bdejt noħroġ ma' raġel ta' 38 sena. Domna tmien xhur noħroġu flimkien. Kienet relazzjoni mill-aġħar, tal-ġenn meta naħseb dwarha. Imma hu kien l-uniku sors ta' attenzjoni li kelli. Fl-aħħar ġie joqgħod miegħi. Dam hemm sakemm il-platti bdew itiru. Kien jaħdem tard fil-għaxijiet u jippretendi li jsib l-ikel fuq il-mejda fis-sagħtejn jew it-tlieta ta' filgħodu, meta ftit sigħat wara kien ikolli nqum għax-xogħol. Beda jitlagħlu ma' Katya u l-hajja saret infern. Il-ġirien semgħu x-xenati. Xi hadd ċempel lill-mamà tiegħi u wara keċċejtu 'l barra.

Il-mamà żammet kuntatt miegħi; kienet tiġi tarani xi darba kull xahrejn. Meta Katya kellha tliet snin, id-*daddy* kien se jsiefer għal ftit u staqsewni jekk ridtx immur id-dar u nżomm kumpannija 'l-*mummy*. Aċċettajt u ġarrejt kollox lejn id-dar. Il-papà ġie lura u qalli li stajt nibqa' d-dar.

Il-ġenituri qatt ma semmewli xejn dwar l-imġhoddi; kien bidu ġdid, ftit kliem imma atmosfera tajba u sabiħa. Tista' timmagina kemm wegġajtha 'l-mamà b'dak li ġrali u llum niskanta kif ma fdajtx fiha aktar.

Bqajt naħdem u nkampa.

Jiddispjaċini mhux għax kelli 'l Katya, dak xejn, imma għaliha. Għax xi kultant tistaqsini fejn hu l-papà u nispejalha li jien u l-papà konna ninħabbu, għamilna lilha u qabel ma laħaq raha ħaseb li jhobb iktar ix-xogħol u telaq. Kif iktar nista' nbengilhielha? Imma nħoss qalbi tingħafas meta naraha tiggranfa mal-qalziet ta' kull raġel li tara. Dak l-uniku wġiġh li baqagħli f'qalbi mill-istorja kollha u tassew inħossu. Imma x'nista' nagħmel?

Hriġt għal ftit xhur ma' ġuvni ieħor ġej minn familja tat-tajjeb. Ommu hedditu li taqtgħu mill-wirt jekk ikompli miegħi. U hu ddecieda li jhobb il-flus iktar minni. Iddispjaċieni għax ommu qatt ma riedet tiltaqa' miegħi.

Bħalissa m'għandi 'l hadd; ilni ma niltaqa' ma' xi hadd stimulant biżżejjed. Nippreferi nibqa' waħdi milli noħroġ ma' xi hadd li ma nħobbx. Ma ngħidx li l-esperjenza għamlitni matura, għejjietni iva, ibbenifikajt minnha u kbirt iktar milli kieku ma ġratx.

Ma nimmisjax is-snin ta' l-adolessenza u d-divertiment taż-żgħażaġħ tampari; l-idea tiegħi ta' divertiment forsi hija differenti; nieħu pjaċir bl-affarijiet żgħar u sempliċi. Inħobb nistad. Id-dwal iteptu, il-mużika tħabbat u tgħajjat tad-*disco* ma jiġbdunx; mhux għax ma nissaportix immur xi *disco* kultant imma dak m'huwiex il-mod ta' divertiment tiegħi.

Bi ħsiebni nerga' nibda nistudja u nkompli fejn ħallejt meta Katya tikber ftit ieħor. Il-ħbieb tiegħi huma nisa ikbar minni li għandhom it-tfal u nħossni tajba magħhom.

Illum nikkalkula r-riskji li nieħu mhux bħal qabel. Togħġobni l-kumpanija, il-ħbiberija, ngħożż l-umorizmu u l-kumpassjoni. Mhux qed nistenna li nsib lil xi hadd perfett għaliha; mhux gost tgħix ma' xi hadd hekk, imma naf x'inhuma l-kwalitajiet li jogħġbuni u nixtieq li jkunu fil-*partner* tiegħi. Ma niltaqax ma' wisq irġiel b'dawk il-kwalitajiet u donnu li rġiel jew ġuvintur ta' l-età tiegħi li magħhom nista' nithallat m'hawnx. L-idea ta' aġenzija li tlaqqa' nisa u rġiel waħidhom, bħad-*Dateline* li ssib l-Ingilterra per eżempju, m'hix waħda stupida. Ċerta li hawn ħafna nisa u rġiel li jixtiequ jiltaqgħu flimkien. M'iniex waħda li dort kontra l-irġiel, lanqas xejn, u fost il-ħbieb tal-qalb li għandi hemm xi rġiel.

In-nies idejqu u nħossni umiljata meta xi hadd, bħal omm dak il-ġuvni li hriġt miegħu, jaqa' daqshekk fil-baxx u jqabba lil xi hadd ifittex

biex isir jaf fuqi minn wara dahri. Kienet bagħtet titkixxef fuqi f'kull post fejn ħdimt u staqsiet lil nies li jafuni. L-azzjoni tagħha wegġġhatni; ippruvajt inċemplilha biex nitlobha taqtagħha. Ma kellhiex il-wieċ tiltaqa' miegħi.

Iddejjaqni l-attitudni tan-nies, l-aktar ta' l-impjegati tal-gvern meta jgħaddu kummenti bħal, "Imma inti ma tidhirx ta' hekk, tifla bħalek, kif għamilt dan l-iżball stupidu?" Ngħidilhom, "Kieku tarawha ma tgħidux li kienet żball!"

X'kien l-iżball nistaqsi? Dak li għamilt biex għiet, jew li żammejtha? Il-fatt li mort daqshekk 'il bogħod meta kelli 14-il sena, iva, kien żball, għax ma ħsibtix biżżejjed u għax ma kont ippreparata xejn għar-responsabbiltà. Imma li żammejtha ma kienx żball żgur. Niddejjaq meta xi qassisin ikellmuni hekk; ma tistax tindirizza 'l tfajla ta' għoxrin sena u tgħidilha li għamlet żball. Mhux sewwa u twegġgħni. Jezistu valuri differenti u mhux bilfors tagħhom it-tajbin.

Wara t-twelid ta' Katya mort niġbor iċ-ċertifikat tat-twelid tagħha. Għadhom inizzlu l-kelmiet '*unknown father*'. Ridt inehħihom minn fuq iċ-ċertifikat. Mort għand avukat u bdieli l-proċess għall-addozzjoni tagħha. B'hekk biss stajt nasal. Ilni erba' snin u ġa nfaqt Lm90; għalija huma ħafna flus għal xejn.

Tlajt quddiem il-Maġistrat appuntat mill-qorti. Ġie b'ħafna mistoqsijiet personali, bħal jekk meta kelli l-aħħar *boyfriend*, konniex norqdu flimkien, u mistoqsijiet oħra bla sens. Riedu jippruvaw jekk iniex kapaċi nagħtiha dar tajba, bħallikieku l-fatt li ġa ilha miegħi erba' snin m'huwix biżżejjed. Il-mod kif jinterrogawk huwa umiljanti, iktar juri dwarhom milli dwari. Ma ħadthiex daqshekk bi kbira għax sakemm dhert quddiemhom ilħaqt rabbejt il-qoxra.

Il-bieċa għadha ma nqatgħetx. L-avukat ħaseb li wara li nidher quddiem il-Maġistrat inkun lesta, imma dik kienet għadha l-ewwel bieċa. Kellu jkompli billi jikteb liċ-Ċentru Hidma Soċjali. L-intervista magħhom ġa lesta. Huma mbagħad jagħmlu r-rapport u r-rakkomandazzjoni tagħhom lill-qorti. Jonqosni nidher quddiem tribunal ieħor magħmul minn xi sitta jew tmien irġiel biex jerġgħu jinterrogawni. Tal-biki!

Insib appoġġ minn nisa oħra, ommijiet xebbiet bħali. Minkejja l-problemi kollha tagħna, nidħku, nikkomunikaw u nieħdu pjaċir flimkien; kulħadd jinfetaħ ma' xulxin għax ilkoll fl-istess ilma. Ħafna ġenituri ta' l-ommijiet xebbiet jaċċettaw it-trabi ta' wliedhom, anzi xi drabi l-ġenituri

jagħmlu pressjoni żejda biex it-tifla żżomm it-tarbija mingħajr ma jkunu lesti jgħinuha fit-trobbija tagħha. Il-ġenituri għadhom jindaħlu wisq fid-deċiżjonijiet ta' wliedhom.

Il-ġenituri tiegħi ma jindaħlulix; għandna relazzjoni tajba bejnietna. Jiena u l-mamà naqsmu x-xogħol tad-dar kbira li noqogħdu fiha. Katya saret il-mimmi t'għajnejn il-*mummy* u d-*daddy*. Barra minn hekk il-mamà ma tantx tiflaħ u issa ma nistax inħalliha.

Nixtieq iżda li jkolli d-dar tiegħi, dar żgħira, biex ikolli refuġju fejn immur biex noqgħod waħdi, ikollu ftit indipendenza. Naħsibha darbtejn biex nistieden lil xi hbieb jiġu għandi fid-dar tal-mamà. Kieku jien u Katya nkunu nistgħu nagħmlu l-*weekend* flimkien, għalina waħidna, u nħallu l-*mummy* u d-*daddy* fid-dar nadifa u fil-kwiet għal ftit hin. Imma m'għandix il-flus biex nikri jew nixtri u l-ġenituri ma jistgħux jgħinuni bil-flus għax għandhom bżonn huma. Nimmissja l-indipendenza tiegħi.

Faċli tingħalaq fik innifsek fis-sitwazzjoni tiegħi għax sa filgħaxija tkun eżawrita. Billi Katya m'għandhiex hutha, irrid nagħtiha l-attenzjoni kollha jien; logħob ma jispiċċa qatt, tpingijiet, stejjer u tlablib tat-tfal żgħar. Nieħu pjaċir imma xi kultant tant inħossni għajjiena tant li hi tinduna li ma nkunx qed nismagħha; sinjal tajjeb għax ifisser li s-soltu tkun taf li nkun kollni kemm jien magħha.

Wara li rraqqadha, inkun lesta għal ftit kwiet u paċi; nitla' fil-kamra tiegħi u noqgħod naqra, inpingi, għax il-kuluri nħosshom iholluni, nikteb xi haġa kultant jew indoqq il-kitarra. Shabì jgħiduli li qed naħrab mir-realtà mingħajr ma jfissruli għaliex. Inħoss iżda li kultant għandi bżonn naħrab mir-realtà għax għandi wisq xogħol.

Ma noqgħodx naħseb dwar il-futur, inżomm ruħi miftuħa għal dak li jiġi, ma rridx noqgħod lura u nistenna l-bajtra taqa' f'ħalqi. Xi kultant il-mentalità tant iddejjaqni li nixtieq nitlaq minn Malta darba għal dejjem. Għandi l-għażla li nista' mmur ngħix l-Awstralja u dak huwa refuġju mentali, għall-inqas. Veru li hemmhekk idduq is-solitudni imma l-mentalità t'hawnhekk ma nistax ingerragħha aktar.

U hawnhekk... il-prospett li ngħaddi l-kumpliment ta' haġti waħdi jbezzagħni; mhux għax m'iniex kapaċi ngħix waħdi, imma ma rridx li nibqa' magħluqa għall-opportunitajiet li jista' jkolli biex nibni relazzjoni ġdida. Hawn ma nsibx dawg l-opportunitajiet; halli nagħżel jien li nibqa' waħdi, imma rridha tkun għażla tiegħi.

## STEFANIA

*"Ittqajt mal-boyfriend meta kelli erbatax; tlaqt mill-iskola biex immur naħdem u erba' snin oħra nizzewġu."*

Ghandi 17-il sena u għarusa. Fid-dar qegħdin jien u hija sentejn iżgħar minni. Naqblu flimkien imma niggieldu fuq it-tv, għax jien inkun irridu fuq stazzjon u hu fuq ieħor. Inħobb nara r-rumanzi, qabel kont nara 'Santa Barbara', iżda issa naħdem u ma tantx ikolli ċans.

Meta konna żgħar konna nħobbu nilagħbu l-*Monopoly*. Il-papà u l-mamà għandhom 45 sena. Il-papà kien iħobb joħroġni u jeħodni l-gnien. Ma tantx għamiltha ma' hbieb għax malajr dħalt għarusa. Il-*mummy* tfissidni, tikkuntentani f'kollox, per eżempju, jekk ingħidilha li rrid xi haġa tal-hwejjeġ, tixtrihieli.

Mort l-iskola tal-gvern. L-ewwel ġumata ta' l-iskola, tifel waqqagħni u wegġagħni. Kont ingħidilhom li rrid insir *teacher* jew *air hostess*. Għaddejta mill-eżami tal-*Junior Lyceum* mat-tieni darba u meta wasalt *form 4* ridt nitlaq naħdem. Iddejjaqt l-iskola u ma jiddispjaċinix li tlaqt. Kuntenta fil-fabbrika fejn naħdem. Tlaqt mill-iskola ftit xhur qabel għalaqt is-sittax-il sena. Biex tlaqt għamilt ċertifikat tat-tabib. Is-sinjora xtaqitni nkompli u ħajritni nibqa' nistudja d-dar imma ma ridtx.

Sirt naf dwar bejbis mit-tfal u l-kotba ta' l-iskola. Kelli 12-il sena meta ġieni l-*period*. Dakinhar morna l-funeral tan-nannu u filgħaxija ħriġt mal-familja nieklu xi haġa barra. Meta ġejt id-dar dħalt mill-ewwel fit-tojlit u sibt li ġieni. Kont naf x'inhu.

L-iskola ma konniex nitkellmu wisq dwar dawn l-affarijiet. L-artist favorit tiegħi kien Tom Cruise; issa m'għandi lil ħadd. L-iskola, xi tfajliet kienu jiġu jiftaħru ma' min ħarġu, li marru d-*disco*, u x'għamlu; isemmu l-bews u xi kunfidenzi imma mhux li kellhom is-sess.

Kont ilni inqas minn sena noħroġ mal-ħabiba meta qbadt in-namrat. Għall-ewwel jien u hi konna noħroġu mal-mamajiet tagħna, għax huma hbieb, imbagħad ħriġna ftit waħidna. Konna mmorru sa Bugibba jew naraw xi film imma qatt ma mort *disco*.



Kelli 14-il sena u ftehimt ma' habiba tiegħi biex noħroġu u mmorru sal-Mosta. Kien lejlet il-festa ta' Santa Marija. Izda bqajt id-dar mal-mamà għax hassitha ma tiflaħx. L-għada hriġt u mort il-festa mal-habiba. Qaltli li l-lejla ta' qabel kienet iltaqgħet ma' wiehed u ftehimet miegħu għal dakinhar. Ma ridtx noħroġ magħhom imma qaltli, "huwa jkun ma' shabu, ejja forsi taqbad xi wiehed!"

Qgħadna grupp flimkien u jien iffansjajt wiehed minnhom. Tnejn mill-guvintur tawni n-numru tat-telefon tagħhom. Ftakart wiehed biss, dak tal-*boyfriend* li għandi. Hu ċempel qabel l-ieħor li ffansjajt aktar minnu. Qalli li ried johroġ miegħi. Il-*mummy* tatni l-hin biex niltaqa' magħha wara li hriġna. Irrabjat miegħi għax ittardjajna.

L-għada ċempel u xtaq ikellem lill-*mummy*. Hu kellu 18-il sena u jien 14. Bqajna noħroġu flimkien fil-*weekend*. Kont tielgħa *form 4* u bdejt niddejjaq l-iskola. Il-*boyfriend* jaħdem ma' missieru f'garaxx u ma setax jiġi jiltaqa' miegħi kuljum. U la kelli n-namrat ma hriġtx mal-hbieb. Iddejjaqt dejjem id-dar imma nċempillu kuljum u nagħmlu xi siegħa fuq it-telefon. Noħroġu flimkien fil-*weekend*.

Bdejt naħseb biex noħroġ naħdem. Il-habiba ħarget mill-iskola qabel lestiet il-*form 5*. Hija wkoll kellha namrat. In-namrat riedni nkompli, jiena ma ridtx għax xbajt.

Qatt ma xtaqt immur naħdem fuq il-magni tal-hjata; izda l-habiba li kienet qed taħdem ma' waħda mill-fabbriki tal-gins qaltli li kien qed idahħal. Mort ninkiteb, għamluli test bil-kitba u ieħor tal-heffa u intervista li fiha staqsewni fejn kien jaħdem il-papà u mistoqsijiet oħra dwari, u aċċettawni. Għamilt il-*medical test* u tawni l-gumata biex nibda.

L-ewwel baġhtuni fejn waħda tagħmel il-kfief, imbagħad ipprattikajt il-hjata fuq il-biċċiet u wara ġimgħa bdejt naħdem fuq il-ġinsijiet bil-*production*. Naħdem mit-Tnejn sal-Ġimgħa mis-7.30 ta' filgħodu sa l-4.00 ta' wara nofsinhar. Bdejt bis-Lm36 fil-ġimgħa imma l-paga titla' skond kemm ittella' l-*production*. Inni naħdem sena u nofs u għandi Lm40 paga mingħajr il-*production bonus*. Biex ittella' l-*production* trid tgħaġġel u ma tpaċpaċx. Dejjem naqbad Lm50 f'idejja. Ġieli naqbad Lm60 fil-ġimgħa mingħajr *overtime* għax dak ma tantx nagħmlu.

Fl-erbgha nkun għajjiena u malli niġi mix-xogħol nintefa' bilqiegħda, imma mix-xogħol ma ngergirx. Għadna 20 minuta brejk filgħodu u nofs siegħa fis-siegħa. Ġieli nieħu l-hobz miegħi u ġieli niekol mill-*canteen*, *hamburger* u *chips*, 35c.

Bhalissa għandna hafna shana għax hemm l-*air conditioner* bil-*hsara*; qalu li għandna sas-sena d-dieħla mingħajru. Fis-sajf taħkem is-shana imma fix-xitwa jkollna l-*hiters* u noqogħdu naħdmu b'xi *T-shirt*. Iħalluna mmorru t-tojlit imma s-*supervisors* iġergru meta mmorru spiss. Xi tfajliet iqumu minn posthom kull siegħa biex imorru jpejpu fit-tojlit u jiskartaw. Hemmhekk biss jistgħu jpejpu.

Jekk tħossok ma tiflaħx u titlaq mix-xogħol qabel id-9.30 jagħtuħielek *sick*, imma jekk titlaq wara teħodha *unpaid*. It-tabib tax-xogħol ma tantx jagħtina *sick leave*. Waħda kellha bronkite u t-tabib bagħatha għax-xogħol l-għada. Meta t-tabib reġa' mar, missierha gerbbu t-taraġ. Ma tistax tmur għand it-tabib tiegħek u tagħtihom ċertifikat.

Naħseb li naġħmel xi erba' snin oħra naħdem fil-fabbrika, nizżewweg, imbagħad forsi naġħmel sena oħra wara ż-żwieġ u nitlaq biex noqgħod id-dar. Nixtieq li jkolli minn tnejn sa tlett itfal.

Nixtieq dar bi tlett ikmamar tas-sodda, żewġ kmamar tal-banju, salott u kamra tal-pranzu sabiħa, kċina kbira sintendi, *television room* u *study* flimkien u ġnien żgħir. Mort biex napplika għal plott tal-gvern imma ma stajtx għax irid ikollok tmintax-il sena. Nixtieq li nieħu plott u nibnuha. Jekk ma jkollniex flus nissellfu mil-Loħombus. It-tfajliet shabi kollha hekk jagħmlu.

Mhux bi ħsiebna nixtru dar lesta u ser nistenna. Dar ġebel u saqaf tiġik xi Lm8,000; biex tlestiha u tidħol fiha tiġik kwazi Lm20,000. Imbagħad dejjem trid il-flus biex timlieha; l-irħas kamra tas-sodda hi xi Lm600. Għandek madwar Lm10,000 biex timla d-dar bl-għamara. Mhux se nistenna sakemm nimlieha; nidħol fid-dar meta jkollna l-kċina, il-kamra tas-sodda u kamra tal-banju waħda; imbagħad inkomplu nimlewha bl-affarijiet bil-mod.

Ma nixtieqx li jkolli tfal mal-ewwel; nistenna sena. Ma tantx hemm nisa mizżewġin jaħdmu magħna. Hafna minn dawk li hemm ilhom mizżewġin; telqu u reġgħu bdew. Ġieli jgergru li ma jlaħħqux mad-dar.

Ma nbatix imma fuq ix-xogħol taħdem trid. Hemm xi *productions* li huma għoljin u t-tfajliet iġergru; tiegħi mhix. Meta jkollna xi problema mmorru għand xi waħda miz-żewġ *shop-stewards* nisa, jew għand il-*personnel*.

Hemm żewġ *supervisors* nisa li jgħallmuk malli tidħol, imma l-oħrajn huma rġiel. Is-*supervisor* tiegħi għandu xi Lm100 fil-ġimgħa. It-tfajliet *supervisors* għandhom l-esperjenza fuq il-magni. Hemm kienu

jaħdmu. L-irġiel qatt ma ħadmu fuq il-magni. Ma nafx kif jintgħażlu. Xogħolhom hu li jaraw li ntellgħu l-*production* u li x-xogħol isir sew. Nahseb iktar jaqblu mal-*management* għalkemm is-*supervisor* tiegħi jiċċajta magħna. Qatt ma kelli *warning*, jagħtuk *warning* jekk ma ttellax il-*production*, ma ġġibx ruħek tajjeb jew tagħmel xogħol ħazin.

Hemm min jiġi għax-xogħol imdandan. Jekk jarawlek xi *top* jew dublett sabiħ, jistaqsuk minn fejn xtrajthom. Nitkellmu dwar il-*boyfriends* tagħna.

Kuntenta bix-xogħol u bil-*boyfriend*. Huwa bil-għaqal, jibza' għall-flus u jħobbni. Ma nħossx li għadni żgħira, hekk jew hekk fadalli erba' snin oħra biex niżżewweg. Miegħu qiegħda ngawdi; noħroġu nieklu xi mkien jew immorru xi passiġġata, imma *discos* qatt.

Il-mamà ħadet gost li ltqajt mal-*boyfriend*. Meta bdejt noħroġ miegħu il-papà ħaseb li kont għadni żgħira imma l-mamà qaltli, "Mhux aħjar qiegħda ma' wieħed milli toqgħod tigrilna mal-ħbieb u d-*discos*?" Hi ma tridniex nersqu 'l hemm. Lil hija li għandu 15-il sena ma thallihx imur id-*disco*.

Jien u l-*boyfriend* m'għandniex kunfidenzi żejda bejnietna u ma nixtieqx li jkollna s-sess qabel iż-żwieġ.

# YOLANDA

*"Ikolli seba' mitt sena biex immur id-dar u nara lil Andreas...ma rridx nemmen li l-imħabba tagħna tista' tispicċa."*

Kelli xi għaxar snin u z-zija kienet tqila bil-kugina li illum għandha sittax-il sena. Ridt inkun naf bilfors kif u minn fejn se joħroġ il-bejbi, u kif beda u kollox.

Smajthom jitekellmu u jsemmu l-kelma *pads*. Konna miġburin barra fuq it-targa jien u żewġt iħbieb oħra xi sentejn ikbar minni. Għeditilhom li jekk ma jgħidulix kont se noqgħod ngħajjat, "*Pads, pads pads*", b'kemm kelli vuċi biex jismagħni kulhadd. Fl-aħħar qaluli li jkollok bżonnhom għax jgik "*blood ħazin*". Jien fhimthom "*blat ħazin*" u ma stajtx nifhem kif qatt jista' joħroġ il-blat minni. U komplejt nistaqsi u ngħidilhom li se nkompli ngħajjat jekk ma jispjegawlix.

Imbagħad bdew ifehmuni x'inhu *intercourse* u werżaq, "Jaqq! Mela x'nagħmel ma nagħmilx hekk! Mā, x'biża'! Jaqq!" Il-fatti tal-ħajja tghallimthom minn fuq it-targa, kollox bil-moħbi, għax ommi dejjem se tghidli u qatt ma qaltli xejn.

Kont naf dwar il-*period* meta ġieni l-ewwel darba imma xorta ħadtha b'sorpriza. Dakinhar kont liebsa qalziet ta' taħt vjola bit-tikek bojod li kienet tatni z-zija ta' l-Amerika. Mort ngħid lill-*mummy* u hi, bla ħafna kliem, qabdet u tatni biċċa minn tagħha, dawk tax-xugamani. Qaltli, "Ħa, itfagħha bejn saqajk. Issa kbirt, sirt xebba u jibda jgik kull xahar."

Il-*mummy* tgħid li kellha erba' korrimenti, kollha subien, u bqajna ħajjin jien u oħti biss. Oħti ikbar minni seba' snin imma konna naqblu u nilagħbu ħafna flimkien. Xi kultant kont inhossni qisni l-iskjava tagħha meta kienet iġġegħelni nimbuttaha fuq xi żiemel tar-roti. Nilagħbu dejjem kif trid hi u meta tixba' tkissirli t-*toys*. Kont nibki u niddejjaq imma xorta bqajna nfittxu 'l xulxin, u meta bdiet tikber u kellha l-*boyfriends*, kienet teħodni magħha. Qatt ma gżajtha jew kxiftha għax għalija basta noħroġ. Bqajna s'issa nitkellmu kollox, anke l-aktar affarijiet intimi.

Id-daddy kien imlahhaq ma' l-Ingliżi u fl-1979 sab ruħu impjegat bħala *labourer* mal-gvern bi kwart tal-paga li kellu mas-servizzi. Missieri hu bniedem konvenzjonali ħafna u post mal-gvern għalih huwa l-iktar wieħed żgur. Ma riedx imur mal-privat. Izda ddispjaċieh li kellu jibda fl-impjieg bħala haddiem bla sengħa wara l-korsijiet speċjalizzati li kien għamel, mhux biss minħabba l-paga imma wkoll minħabba d-dinjità tiegħu. Ftit ftit izda, sab il-grad li kellu qabel. Issa għandu sittin sena.

Minn dejjem kont immur tajjeb miegħu. L-iktar ħaġa li kont inħobb meta konna żgħar kienet meta mmorru xi ġumata Għawdex. Illum il-ġumata m'hi xejn, imma qabel, dik li mmorru mill-Hamrun saċ-Ċirkewwa u naqbd u l-vapur kienet xi ħaġa kbira. Konna nieħdu pjaċir inqumu fil-ħamsa ta' filgħodu, nilbsu u llestu l-hobż, u ngħabbu kollox fil-*Morris 1100* ta' missieri. U nieklu u niffangaw, xalata sħiħa, u viva l-kolesterol!

Id-daddy jhobb isajjar ħafna u dejjem moħħu biex ibellgħalna. Meta konna mmorru tas-Sliema miegħu, kien jgħaddi jixtrilna l-bambaloni, id-*doughnuts*, mis-*supermarket* ix-Xatt. Kien jieħu pjaċir jarana nieklu, forsi għax għex fi żmien il-gwerra. Illum għandi 26 sena u dejjem nipprova nibda d-dieta għax nixtieq nogħlob ftit. Nieħu pjaċir niekol. Niekol kollox minbarra l-fniek għax nithassarhom.

Imma l-iskola kont niddejjaq. Is-sorijiet, li mort għandhom minn mindu kelli xi ħames snin sa sittax-il sena, kienu jdejquni ħafna. Lili qatt ma sawtuni imma waħda soru li kellha n-neputi fil-klassi tiegħi, niftakarha tagħtih fuq dahru bil-bastun. U kollha jgħajtu miegħek, kollha jgēgħluk titgħallem l-affarijiet bl-amment. Oħti kellha esperjenza kerha. Kien hemm soru li kellha *breakdown*, kulhadd kien jaf, u kull sena kienet taqbad ma' xi hadd mit-tfal. Kienet qabdet ma' oħti.

L-iskola ma kontx nistudja u għall-fatt li dejjem ikkupjajt il-*home-work* mingħand shabi kull filgħodu, kont immur tajjeb għax dejjem għaddejt mill-eżamijiet.

Qatt ma kelli f'moħħi x'nixtieq insir, daqqa kont ngħid ġumalista, daqqa *beautician*; kull ħaġa li kont ngħidilhom id-dar kienu jaqtgħuli qalbi minflok jinkoraġġuni. Id-daddy kien jixtieqni nsir xi skrivana mal-gvern jew *teacher*, għax għalih dak kien xogħol żgur, u l-*mummy* kienet tghidli, "Mhux xorta!". Dik dejjem kienet taħseb li għax tizzewweg m'għandux ikollok ħafna ħsibijiet tax-xogħol. Kienet tghidli, "Mur f'fabbrica biex taqla' xi ħaġa u ejja ħa mmorru." Għamilt l-eżamijiet fil-livell ordinarju u dhalt is-*sixth form*.

Kelli ebratax meta sirt ninteressa ruhi fil-*boys*. Sa dak iż-żmien kont għadni mmur il-Museum. Kont immur biex nirreċta għax hemm biss stajt nitla' fuq il-palk. Daqqa kont nagħmilha ta' Dun Ġorġ Preca, daqqa tal-Madonna; dejjem il-parti ewlenija.

Mill-iskola, f' *form 1*, qbadt ħabiba u morna s-*sixth form* flimkien. Hi kompliet l-università. Bqajna noħorġu dejjem flimkien sakemm hi qabdet *boyfriend* u kompliet miegħu. Għadna ħbieb sal-lum u kultant niltaqgħu u mmorru nieħdu pizza flimkien jew xi ħaġa. Qatt ma naf li meta kont għadni żgħira, *teenager*, iltqajt ma' xi hadd li ridt nibqa' miegħu.

Dejjem konna noħorġu tlett iħbieb flimkien u konna nsibu tliet guvintur li jkollhom karozza biex ikunu jistgħu jwassluna d-dar u jħallsulna d-*drinks*. Dejjem għaddejna ż-żmien bihom u konna nagħtuhom il-laqmijiet. Jew konna ninzertaw xi wieħed li jdum xi tliet xhur biex jaqbadlek idek jew ibusek; qishom frejjeġ, konna ngħidulhom. Darbtejn kelli guvintur Maltin li sibthom interessanti; wieħed, ma konna nħossu xejn għal xulxin ħlief ħbiberija kbira, u l-ieħor kien iffissat fuq il-mużika. Għalih il-mużika kienet l-ewwel u mbagħad jien. Jien kont iffissata fuq it-teatru u ridt insiefer.

Il-kumplament kelli ħafna Taljani li jkunu vaganza hawn. Dejjem jaraw kif se japprofittaw ruħhom minnek. Jiena u ħbiebi konna nitolbu l-*lifts* biex immorru lura d-dar bil-lejl. Kienet avventura għax l-istess konna nagħmlu anke meta l-karozzi tal-linja jkunu għadhom ma żarmawx. Kellna dawk l-għoxrin sena u llum ngħid kemm konna nissugraw nitolbu *lifts* fis-sieġha ta' filgħodu.

Ma konna nibzgħu minn xejn u m'emminniex f'dawk l-affarijiet li jistgħu jiġrulek. Il-*mummy* kienet twissini u tghidli, "Iva, issib lil xi hadd jorbtok ma' xi siġra u jagħmillek xi ħaġa." Kont nargumenta magħha dwar il-ħinijiet imma wara li għamilt xi żmien imsiefra waħdi, ommi ndunat li kienet ħmerija toqgħod tinsisti miegħi x'ħin nidhol.

Qatt ma kont nemmen f'dak li l-*mummy* kienet tbeżżagħni bih għax ngħid li għandu jiġri jiġri. Avolja, iltqajna ma' bużullotti; xi wħud jiħduk post ieħor jew jippruvaw joqogħdu jteftfu fik. Konna nagħtuhom bl-umbrellel jew nitilqu nigru. Dejjem noħorġu, id-dar kienet qisha lukanda.

Is-*sixth form* iddejjaqt u ridt immur naħdem. Tlaqt u mort naħdem f'fabbrica. Kont se nigġennen. Tlaqt u dħalt l-iskola tas-segretarji għax l-università qatt ma ridt immur. Hdimt f'ħafna xogħlijiet differenti għax

kull fejn inkun malajr niddejjaq. Għalxejn kont nitlob lill-Madonna u 'l-qaddisin, kif kienet tghidli ommi, biex isibuli xogħol kif nixtieq. Xbajt u tlaqt l-Ingilterra. Wara jumejn sibt xogħol f'uffiċċju. Kelli hafna oppor-tunitajiet ta' xogħol sakemm domt hemm. Wara sitt xhur iddejjaqt. Kont nghix ma' habiba Maltija. Mill-grupp ta' hbieb li kellna kien hemm hafna li kienu jieħdu d-drogi, mhux ipejpu l-haxixa biss. Iddejjaqt f'dak iċ-ċirku. Hbieb irġiel jew ġuvintur ma tantx stajt naghmel għax kollha jaqbd u miegħek għall-mogħdija taż-żmien u jitolqu. It-temp ukoll kien qed idejjaqni għax dejjem bis-shab. Kien jeqridni għax jien inħobb hafna x-xemx.

U ergajt ġejt lura Malta għax il-*mummy* qaltli li kien se jsir l-iżami għall-iskrivani mal-gvern. Kont għamiltu darba oħra qabel sifirt u ma dahhlunx. Kont ċerta li minħabba l-politika. Għaddejt mill-eżami u bdejt naħdem mal-gvern.

Wara fut xbajt skrivana u vvintajt *scholarship* biex immur fil-Lvant ta' l-Ewropa halli nkompli nistudja. U malli wasalt sibt li kienu tilfu l-karti tiegħi u biddluli l-kors li applikajt għalih.

Iżda hemm iltqajt ma' Andreas. Kont għadni kif wasalt il-*hostel* wara hafna battikati. Qgħadt bilqiegħda fuq it-taraġ tal-*hostel* nistenna sakemm jagħtuni l-kamra. U rajt lil dan il-ġuvni diehef. Għogobni mill-ewwel u dhaktlu.

Sa dak iż-żmien, kelli 22 sena, kont ġa qtajt qalbi mill-irġiel u hlift li ma jkollni relazzjoni ma' hadd. Għax meta kelli tmintax kelli ġuvni Taljan. Domna flimkien sena u nofs. Kont immur għand ommu u kollox. Kont għadni vergni iżda wara lejl li rقادna flimkien qalli li daqshekk. Hadtha bi kbira għax indunajt kemm kien faċċol. Tlift il-verginità tiegħi miegħu biex lanqas biss kelli orgažmu. Warajh kelli xi relazzjonijiet oħra imma ebda waħda ma kienet bħal dik li għandi ma' Andreas. Miegħu biss inħossni tajba. Konna u bqajna mgienien għal xulxin.

Wara li ltqajt miegħu fuq it-taraġ tal-*hostel*, kien ġie jkellimni u staqsieni kelli b'żonn xi għajnuna. Xi hmistax wara rajtu f'*party*. Kont mort ma' xi hadd ieħor u tlaqtu biex noqgħod miegħu. Bdejna noħorgu flimkien kuljum. Andreas hu sentejn ikbar minni.

Domt sitt xhur biss nistudja għax xbajt. Andreas ried jispiċċa s-sena tiegħu, imma jien ma ridtx nibqa'. Il-lingwa kont qed insibha diffiċli. Bidluli l-għalliema u l-iskola kollox eżatt u fil-hin, u b'dixxiplina kbira. U l-hajja kienet iebsa; il-*hostel* kien maħmuġ u kull filgħodu tqum mimlija gdim tal-baqq jew, per eżempju, tonxor il-hwejjeġ u jisirquhomlok. Rajt

nies jaqbzu fuq xulxin, dmija, minn kollox.

Imma l-istudenti bejnietna konna nsibu mezz biex niehdu pjaçir għax bix-xejn konna nagħmlu l-ikbar *party*. Konna kollha barranin, l-aktar Spanjoli.

Jien u Andreas konna norqdu flimkien u meta ġejt, għamilt tliet xhur nibki għax ma ridtx norqod waħdi. In-neputija tatni *teddy bear* kbir u kkunslajt ruhi b'rikordju çkejken li ġibt ta' Andreas.

Ma stajtx ngħix mingħajru. Lanqas hu, għax kieku mhux qiegħed hawn miegħi. Telaq il-kors ta' l-ingerija wara tliet snin, meta kien fadallu biss sentejn oħra. Hija ħasra għax xtaq ikompli. Imma x'inhilawrja fejn il-ferħ tal-qalb? Imbagħad ġie hawn u beda jaħdem.

Malli ġejna, iżżewwiġna minħabba li kont se noqgħod fil-post mal-familja tiegħi. Għalih kien importanti wkoll biex seta' joqgħod Malta. Iz-żwieġ inqisu biss formalità għax għalija ż-żwieġ huwa xi haġa spiritwali li m'għandhiex bżonn iç-çertifikat. Stajna ma żżewwiġniex għax naraha li meta tiżżewweġ għandek çans li teqred ir-relazzjoni għax tabbuza b'dak il-kuntratt. Għandna t-tifla u għalija stajna ma konniex miżżewwiġin. Imma ngħixu Malta, u hawn idumu jħarsulek lejn iç-çurkett taż-żwieġ. Jekk xi ġumata tmur ix-xgoħol mingħajr iç-çurkett, malajr jibdew jaħsbu ħażin.

Wara sena li ġejna hawnhekk kellna t-tifla. Qatt m'użajna xejn u konna nirraġunaw li jekk għandu jiġrilek, jiġrilek. Konna noqogħdu attenti, imma lanqas li kieku; Andreas iħobb ħafna t-tfal u ma kienx jinkedd. Jien iżda qatt ma ridt tfal sakemm kelli t-tarbija. Dejjem rajthom bħala xkiel u suppost li qabel ma ħriġt tqila biha kont sejra nagħmel il-*coil*.

Hadit qatgħa kbira meta ndunajt li ħriġt tqila. Andreas kien miegħi meta mort għar-riżultat u beda jidhakk għax in-natural tiegħu hekk. Fl-ewwel tliet xhur tant kont imdejqa li ħsibt ukoll li nagħmel abort, imma darba kont sejra x-xogħol fuq tal-linja u bdejt inħossha tiççaqlaq ġo fija. Kien għadu ftit kmieni biex inħossha imma ħadtha bħala sinjal, qisha biex tghidli, "Jien hawn qiegħda," u minn dak il-ħin aççettajtja. Andreas qatt m'għamel pressjoni fuqi biex inżomm jew inneħħi t-tarbija, ħalla d-deçiżjoni f'idejja. Wara bdejt nieħu interess u kelli ktieb biex nara kif it-tarbija kienet qed tiżviluppa ġo fija.

Jien u Andreas ħbieb ħafna. Għandna relazzjoni miftuħa u ngħidu kollox lil xulxin, sa l-ħsibijiet strambi li jiġuna. Ukoll jekk inkunu ltqajna ma' xi ħadd. Imbagħad nirrealizza kemm inħobbu.

Qabel kont nistħi ngħid li r-raġel huwa kollox għalija imma llum le.



Avolja xi kultant ngħidlu li nitilqu meta jhalli l-affarijiet jigrū ma' kullimkien. Hu traskurat u għandna żgħir, żewġ ikmamar.

Kieku kellna l-flus konna mmorru noqogħdu f'dar għal rasna. Xejn ma hsibt f'xi dar lussuża jew kompluta kif iżżewwiġna. Meta barra, fil-*hostel*, kellna biss sodda fuqieq norqdu, kollox kien lussu. Lanqas ħabbilt rasi biex ikollna wisq aktar. Għamilna biss iċ-ċerimonja sempliċi tat-tieg mal-familja tiegħi.

Meta ġejt lura Malta bdejt naħdem mill-bidu nett. Dak iż-żmien, erba' snin ilu, jien biss kelli paga fissa. Dejjem xtaqt nibqa' naħdem imma ddejjaqt fl-uffiċċju fejn kont. In-nisa li kelli miegħi kienu antipatiċi. Kienu jgħaddu ħafna rimarki bħal, per eżempju, "X'għarukaża, tqila u tibqa' taħdem!" u, "It-tfal suppost li l-omm toqgħod magħhom u mhux irabbihomlha ħaddieħor," u ħafna botti. Forsi għax huma kienu xebbiet li, kif ingħidu, baqgħu fuq l-ixkaffa u l-ħolma ta' ħajjithom kienet li jiżżewġu, ikollhom it-tfal u joqogħdu d-dar. Kienu jniggżuni ħafna.

Għandi għajnuna mill-familja tiegħi li joqogħdu fil-parti t'isfel tad-dar imma niddejjaq għax jindaħluli. Iffissati fuq it-tifla u trid tismagħhom; jekk se noħroġha fir-riħ, se jaqbadha xi haġa, jekk fix-xemx, ukoll, u libbisha sew. Ommi dejjem kienet tħobb tindaħal fil-ħajja tiegħi; dejjem, sejra, "Hemm xi lbist, hit libsa, m'għandek xejn x'tilbes, aqbad xi haġa u spiċċaha," dak it-tip. Missieri ma kienx jagħti kas, kien iħallini nagħmel dak li naħseb li hu tajjeb għalija. Imma wara t-tarbija beda jagħmel bħal ommi; "Għax se toħroġha f'dar-riħ, aġtiha tiekol sew, xi kruha ta' libsa..."

It-tnejn saru ossessjonati fuqha. Iħobbuha ħafna. Forsi għax ma stennewx li jien ikolli t-tfal. Ftit qabel ħriġt tqila oħti riedet tagħtini pux-ċer u xi affarijiet tat-trabi. Niftakar li għeditilha, "Int qed titmejjel bija, mur aġtihom u ara x'se tagħmel bihom." Xaħar wara kelli bżonnhom.

Domt ma għedt lin-nies dwar it-tqala tiegħi. Kont inħossha xi haġa personali tagħna, tiegħi u Andreas. Żammejnietna bejnietna għax in-nies idejquni jistaqsuni kif jien u meta u kemm jonqsok, jew jagħtuk xi żewġ ħelwiet jew iġegħluk toqgħod bilqieda bilfors u ħafna superstizzjonijiet.

Naf biss li mindu kelli t-tarbija, mohħi spiċċa. Dit-tifla tant hi ħelwa, tant tagħtini mħabba u ferħ. Bilkemm taf timxi u tiġi titfagħni fuq is-sufan, tneħħili ż-żarbun u ttellagħli saqajja. Trid taraha żżieghel bija jekk tarani mdejja, tiġi titgħannaq miegħi u tħissidni.

Bdejt inħobbha malli twieldet, eżatt kif ġabuħieli hdejja. Naħseb li

hadd ma jkun iħobbhom qabel jitwiendu —.hija gidba — ghax jekk tkun għadek qatt ma rajthom b'għajnejk, kif tista' tħobbhom hief fl-immaginazzjoni? L-imħabba tikber bil-mod il-mod.

Nixtieq u ma nixtieqx aktar tfal, naħseb li iva, imma mhux għal issa. Jekk jiġu nkun kuntenta bihom għax Andreas jimmagina karozza mimlija tfal, għax iħobbhom ħafna. Dak jieħu l-ħajja kif tiġi. Għalih m'hemm xejn straordinarju li jkollu jqum sitt darbiet bil-lejl jew ibiddlilha l-ħarqa. L-ewwel hmistax-il gurnata tagħha dejjem hu qam bil-lejl u biddlilha. Jien kont inżommha u nreddagħha biss. Issa għandha sentejn u nippruvaw inrabbuha f'atmosfera rilassata. Għandha erbgħa min-nies iduru magħha. Bħalissa waslet fl-istat fejn tgħid kollox le, trid tassertja ftit lilha nnifisha. Fiha sibna mħabba oħra.

Fuq ix-xogħol sejra tajjeb issa. Qieghda f'uffiċċju ma' l-irġiel u qed insibni aħjar milli kont naħdem man-nisa. Qabel shabi kienu joqogħdu jistaqsuni hwejjeg personali u dejjem iridu jkunu jafu fejn mort u x'se naghmel. Is-sighat iżda huma twal u qed naħseb biex nibda ngħallem. B'hekk inkun iktar mat-tifla u ma nibqax niddependi daqshekk minn ommi. Ikkalkulajt li bħala għalliema każwali jkolli l-istess paga t'issa.

Jien u Andreas nixtiequ ftit indipendenza mill-familja tiegħi għalkemm nieħdu gost magħhom. Ngħadduha, niggieldu ftit, imma nidħku ħafna.

Oħti toqgħod qrib tagħna imma xejn ma taqbel m'ommi. Iż-żwieġ tagħha mhuwiex felici. Ommi u missieri għadhom jinħabbu. Ommi jiddispjaċiha dwar oħti u tgħid li kieku hi ma taqbilx ma' missieri, taqbad u titlaq, imma fil-każ t'oħti ma tridx li jekk is-sitwazzjoni teħżien oħti titlaq. Għadha temmen li bit-talb jistgħu jirrangaw. Jinkwetaw għaliha u jiddispjaċihom li oħti ma tmurx il-knisja bħalhom. Hekk biss jafu, jaħsbu li dik biss hija s-salvazzjoni.

Jien ma-mmurx wisq il-knisja, rari, imma billi għandi żwieġ tajjeb u ġieli jarawni diehla l-knisja, iserrfu moħħhom. Oħti iżda tisfidahom. Jien tgħallimt immur għal għajnhom ghax għalxejn. Tant tawna kollox u habbewna li lanqas haqq tinkwitahom. Xi kultant ngħid li ma jaqbilx iggib 'l ulied biex meta jikbru jinkwetawk. Tant tagħti kollox għalihom. Min jaf kemm inkwetajthom meta kont indum barra.

Malta għandha bzonn tegħreq u terġa' titla'. Ma jistax ikun tibqa' din il-mentalità li trid iddum ħames snin għarusa biex tizzewweg halli jkollok id-dar, kamra tas-sodda ta' l-Lm1500, kċina ta' Lm1000, *sitting room* ta' Lm1700. Spiza enormi. Forsi l-biċċa l-kbira tan-nisa jaħsbu fiż-żwieġ

bhala l-milja ta' hajjithom, xejn aktar. Huma joqogħdu d-dar u żewġhom imur jaħdem. Għalhekk ikunu jridu jagħmlu kollox fid-dar malajr meta ma jkollhomx l-irbit tat-tfal.

Ma nħarisx lejn il-futur għalkemm għandna xi pjanijiet u nixtiequ dar ikbar. Jekk ma jimexxilniex nakkwistaw dak li nixtiequ, ma jkun gara xejn. Kull ma jimpurtana hu li aħna kuntenti flimkien. Ġieli tkellimna dwar x'nagħmlu jekk ma nibqgħux sejrin tajjeb flimkien u nisseparaw. Ikollna problema żgur bit-tfal. Ma nistax nemmen li l-imħabba tagħna tista' tispicċa, u ma rridx nemmen li tista' tispicċa. Irrid naħdem biex ir-relazzjoni timexxi. Ommi u missieri ilhom miżżewġin xi erbgħin sena u għadhom iżommu id xulxin, ibusu 'l xulxin, iħobbu 'l xulxin. Naf li forsi ma nibqgħux iħobbu 'l xulxin daqs kemm ninħabbu bħalissa, imma nibqgħu nirrispettaw lil xulxin.

Bħalissa ma tantx naraw lil xulxin u xi kultant ngħidu li nixtiequ nkunu l-hin kollu flimkien. Imma naħseb li mbagħad ma nibqgħux napprezzaw daqshekk lil xulxin. Hekk, ikolli seba' mitt sena biex immur lura d-dar u nara lil Andreas. Iktar milli nkun heqana biex nara t-tifla; ma nafx kif igħidu li t-tfal iħobbuhom aktar minn żewġhom. Bħala familja, it-tlieta flimkien immorru tajjeb.

Nghir għal Andreas: Anke jekk jiġi jirrakkontali x'qaltu xi tfajla fuq ix-xogħol jew ilaqqaqgħni ma' xi tfajla hełwa li taħdem miegħu. Hu jgħid li ma jghirx. Naf li m'għandix għax nghir, u tant nidhku meta jgħidli li hliet nagħmel il-*video tapes* f'moħħi ma nafx. Forsi għax meta kont għadni *teenager* kont hriġt ma' raġel miżżewweġ u nħoss li ma kienx ġust ma' martu avolja ż-żwieġ ta' dan il-bniedem kien diġà hażin u llum spicċa.

Iż-żmien ma jfisser xejn għalija. Issa se nagħlqu erba' snin li ilna flimkien. Mil-lat spiritwali ma nixtieq xejn għax kuntenta.

Materjalment nixtieq kieku xi *detached bungalow* u nixtri karozza sabiħa lil Andreas.

## JESSICA

*“Biex nerga’ nahrab mir-realtà kelli bżonn id-droga u x’kont se nagħmel meta jispiċċawli l-ismoke u l-alkoħol?...qtajtha li nagħmel xi haġa.”*

Kont qed inħossni frustrata mar-raġel, dejjem irridu xi haġa; drogi, drogi, drogi, li jkun, qisna landi taż-żibel: ġumata LSD, ġumata eroina, ġumata alkoħol, ġumata kokaina, kuljum haħixa, hekk, kuljum naraw x’nivvintaw.

Jien kont niġgilidlu, ngħidlu, “Għadna kif hadna xi haġa, trid xi haġa oħra?” u dejjem bl-inkwiet, u hassejt li jekk se jkolli tarbija se tiġi hażin. Hsibt li jekk il-flus tan-negozju jkunu f’idejh jibda jabbuża. Hu jibqa’ *junkie*, jitlaq, jaħrab jew xi haġa u jien nitwikka bit-tfal..., hafna inkwiet. Allura ġgilidt miegħu.

Hsibt ukoll li kien qed jieħu affarijiet bil-moħbi tiegħi. Veru li hafna affarijiet kien jiħodhom quddiemni, per eżempju, għamilna patt li ma niħdux eroina waħidna u *smoke* dejjem naqsmuha biex ma niġgildux, imma mbagħad bdejt nissuspetta li qed jieħu l-LSD minn wara dahri għax filgħodu kien jgħidli biex nieħdu u jien ngħidlu, “Tieħu u sejjer għax-xogħol, mela qed tiġġennen, tmur ix-xogħol hekk,” u mbagħad bdejt nara wiċċu u l-attitudni tiegħu jinbidlu, sar qisu kaboċċa. Iġgilidt miegħu u keċċejtu mid-dar. Għalija kont nixtri blokka haħixa, nixrob kemm niflaħ u ninsa l-problema.

Imbagħad indunat li kelli bżonn l-għajnuna. Iddeċidejt li nagħmel xi haġa, għax irraġunajt li biex nerga nahrab mir-realtà kelli bżonn id-droga. U x’kont se nagħmel meta jispiċċawli l-ismoke u l-alkoħol? Allura nfridna. Hu ried ikellimni imma jien ma ridtx u għedtlu, “Jekk tieħu ftit għajnuna u trid li tinbidel, hemm tama għalina.” Għedt lill-*mummy* li ridt nagħmel il-programm terapewtiku biex neħles mill-vizzju u bdejtu.

Ommi qatt ma qatgħet qalbha minni; ġieli riġettatni imma biex iżżommli, biex nipprova ninbidel. Tatni appoġġ, fis-sens li qatt ma keċċietni mid-dar, u qatt ma qatgħet qalbha għal kollox minni. Hallietni fil-

libertà biex nagħmel li rrid, imma fl-istess waqt kienet tiġi miegħi l-isptar u l-qorti għax il-pulizija ġieli qabduni jew ġew għalija. Darba, minn *overdose* id-dar, huti haduni l-isptar għax ma setgħux isibu tabib, u minn hemm sibt ruhi l-habs; zammewni xi ġumata. Ma kellix *withdrawals* għax kont ili *junkie*, imbagħad waqaft u darba fis-sena naqa' fuq l-*ismack*, imma kuljum, kuljum, inpejjeġ il-haxixa, minn meta kelli 18-il sena.

Iddejjaqt fl-aħħar għax kont naf li qed tagħmilli l-hsara; ma kontx nista' nħares lejn il-mera għax l-espressjoni tiegħi nbidlet. Ir-ritratti tat-tieg kollha qattajthom għax rajtni qisni mostro. Għedt, dik mhix Jessica; wiċċi bla sura, għajnejja ma nafx kif; ommi tidher iżgħar minni. Kont naf li d-drogi qed ikerrhuni imma kont ngħid, aħjar inkun *high* u kerha milli normali u *straight*.

Minn meta kont żgħira hafna kont inħoss li ma kienx kollox sew bejn missieri u ommi; kienu jillitikaw fuq il-politika (kienu s-snin sittin) u kont inħossni skomda minħabba sħabi ta' l-iskola. Kont nibza' nitkellem, nibza' mill-istudji, naqta' qalbi meta nara 'l huti sejr in tajjeb, bravi, kollha bravi.

Missieri kien jaħdem f'uffiċċju u kont immur hażin hafna miegħu. Ommi u hu qatt ma nferdu imma hu kien joqgħod f'kamra u hi f'oħra. Bejniethom kien hemm hafna tensjoni; il-*mummy* riedet tidhol għan-negozju għax kienet ġejja minn familja tan-negozju, riedet dar ikbar, tibgħatna skejjel tajbin, tlibbisna sew u ssifima. U d-*daddy* le, xejn, kollox jiddejjaq, u kien izikha hafna fuq il-politika minħabba l-familja tagħha.

Ommi kienet tmexxi d-dar b'ekonomija kbira imma bagħtitna l-*ballet* u skola privata kif xtaqet. Kienet taf tgħix bi ftit, hadd ma kien se jisraqha u meta ssiefer dejjem iġġib l-affarijiet għalina u għaliha xejn. Riedet l-indipendenza għax għal missieri li tgħid hi kollox kien hażin; per eżempju, kien hemm xi hadd li ried ibegħilha n-negozju għal ftit flus. Kellha bżonn tissellef u missieri ma kkoperax; ma riedx. Biex issa, wara hafna snin, huti xtraw l-istess negozju għal hafna eluf. Meta kelli dawk l-għaxar snin, ommi harget taħdem.

L-ewwel darba li ġew fl-idejn kelli xi tmien snin. Kienu fl-intrata, u jien u wieħed minn huti konna qrib; bdew jgħajtu u f'daqqa waħda qabdu jagħtu; lili u 'l hija tajruna min-nofs u minn dak il-hin hassejt li qatt ma setgħu jiftiehm u bejniethom.

Kont ningħalaq fis-salott bil-*headphones* f'widnejja nisma' l-mużika tar-*Rolling Stones* u l-gruppi ta' dak iż-żmien, u nagħmilha tgħajjat biex

ma nismaghhomx. Huti l-kbar kienu l-kulleġġ, u oħti kienet żgħira wisq għall-kumpanija. Bdejt infittex il-ħbieb, bniet ikbar minni u ġuvintur li kellhom sew fuq l-ġoxrin. Dan meta kelli 14-il sena.

Wara x-xogħol missieri dejjem kien imur il-knisja. X'hin jiġi lura jitfa' l-*headphones* f'widnejh u joqgħod jisma' 'l Beethoven. Mohhu dejjem fl-affarijiet tax-xogħol u tal-knisja; ma kienx jilgħab magħna u dejjem il-knisja. Kont inħossni ngħir għall-knisja u ma bqajtx immur aktar.

Dak iż-żmien il-*mummy* kont nittrattaha ħazin; kienet iddejjaqni dejjem tikkonfrontani; minn filgħodu sa filgħaxija. Kont naraha dimonju; riditni nkun indipendenti, tgħid, "Meta kont daqsek kont naħdem." Hassejtni dgħajfa hdejha u kollox kien ibeżżagħni. Fl-iskola, fl-affarijiet li ma kellhomx bżonn studju, bħal-lingwi, kont tajba ħafna. Kont ingib marki għoljin u hassejtni tajba meta għaddejt lil kulhadd, imma mbagħad f'suġġetti oħrajn fejn jidhru l-istudju kont batuta. Xtaqt insir arkeologa imma meta smajt li ridt nagħmel l-*A levels*, immur l-università, nistudja l-Latin u affarijiet li ma kontx inħobb, bżajt u qtajt qalbi.

Fl-iskola kont infittex l-iżjed tfajliet fuq tagħhom; kont indaħħak ħafna imma kelli ħafna tensjoni. Meta ommi marret taħdem hassejt id-dar vojta, għax hi kienet tipproteġini ħafna. Kont noqgħod nara t-*television* u nieħu ħsieb huti ż-żgħar. Kont nieħu pjaċir magħhom.

Batejt ħafna bin-nifs meta kont tifla u kont nibki ħafna wara xi attakk gravi għax it-tabib qatt ma ried jagħtini l-valjum. Niftakarni nitolbu meta kelli dawk id-disa' snin u dejjem inqalleb fil-kxaxen infittex biex nibla' xi pilloli, qisni kelli kilba għall-kalmanti biex naħrab mir-realtà li kienet iddejjaqni wisq.

L-ażżma ma kinitx tħallini norqod u ommi dejjem qagħdet imqajma miegħi bil-lejl; kienet tibki u tinkwieta għalija. Kont se mmut kemm-il darba, għax kont inħossni ma nistax nieħu nifs iżjed. Kont inħossni se niġġennen daqs kemm ridtha tgħaddili; 'l ommi dejjem sibtha miegħi biex tikkonslani. Sa sittax, l-ażżma għaddietli u ma nafx kif, bdejt inpejjep.

Missieri qatt ma wrieni mħabba u meta sirt xebba bdejt infittex l-imħabba mingħand l-irġiel. Kont nidher kbira, qisni mara. Ridt l-imħabba imma ma kontx naf kif se neħodha. Kont żgħira, 15-il sena, u tajt kollox mingħar ma ħsibt fil-konsegwenzi.

L-ewwel darba li nqridt (iddrogajt ruħi), hriġt tqila. Kont traskurata u ma ħadt ebda prekawzjoni. Wara t-tarbija bdejn nuża l-*coil*.

Meta hriġt tqila għedt — Issa nżommha sigriet, u meta nibda nidher nagħmel suwiċidju; kont diġà ppruvajt darba meta kelli tlettax, għax ma ridtx niffaċċja l-hajja. Kont qbadt flixkun pilloli ta' l-irqad ta' ommi u blajthom. Kont narahom żgħar u naqbad xi għaxra minnhom u niblagghom, imma dakinhar blajthom kollha għax ridt immut. Meta sabuni cemplu t-tabib u sakemm wasal tawni hafna kafè u ergajt ġejt f'tiegħi.

Ir-raġel li hriġt tqila minnu ma kienx xi *boyfriend* li kont nohroġ regolari miegħu. Dak iż-żmien ridt inkun distruttiva, kont ġa bdejt nipprova d-drogi imma kontx fuqhom regolari. Konna ftit tfajliet ta' l-iskola u għamilna hbieb ma' rġiel fuq l-għoxrin. Dawn kienu jpejpu l-haxixa u għall-ewwel hadd minna ma ried imissha; imbagħad kollha ppruvajnieha. Bqajna hbieb magħhom, min johroġ ma' dak u min ma' l-iehor, huma kellhom *girlfriends* oħrajn. Uħud kienu mizzewġin. Kont miġnuna mmur ma' raġel mizzewweġ; dak iż-żmien qisni kont mingħajr *feelings*, u sħabi bhali, għalkemm xi whud kellhom sens iktar minni u biċċiet inqas.

Ommi kienet tħares lejja u tghidli kemm qed niħxien. Ma kellix kuragg nagħmel xi haġa u ppanikjajt; kelli nghidilha. Id-*daddy* tani xebgħa malli qaltlu; dik kienet l-ewwel darba li sawwatni, hu qatt ma kien jikkoreġini hlief biex jghidli ma nilbisx skullat jew qasir, u biex immur il-knisja. Ommi kienet tagħtini, mhux b'kattiverja, imma kienet tilgħabli d-daqqiet meta kont nigġieled magħha.

Dik id-darba ma missitnix imma bdiet tibki u tghajjat, "Irridu naraw x'se nagħmlu!" U paqq pumm sibt ruħi 'l bogħod mid-dar, f'istitut tat-tfajliet ommijiet. Il-*mummy* kienet tiġi tarani u minħabba ċ-ċirkostanzi tal-familja, ridna naraw x'se nagħmlu bit-tarbija. Dak iż-żmien Malta ma kienx aċċettat li jkollok tarbija meta m'intix mizzewġa u rraġunajna li ma kinitx haġa sew li huti jbatu u niġu f'ilsien in-nies. Hsibna f'familji li nafu li ma kellhomx tfal imma għedna, jien kont se mmur u nghidilhom dik tiegħi wara li jkunu rabbewha? Allura hallejtha għal dejjem.

Ma rajthiex meta twieldet biex ma nħoss xejn għaliha u tajtha 'l-maġistrat biex tmur għall-addozzjoni. Ġew hafna li offrewli l-flus biex nagħtihilhom; ma stajtx nemminha imma huma riedu t-trabi u ma setgħux ikollhom.

Meta ġejt lura d-dar hassejtni qisni mejta, kiesħa silġ, mingħajr *feelings* ta' xejn, għax jiena ġejt imma xi haġa minn qalbi baqgħet hemm. Kont qisni l-hares. Ma stajtx nara tfal, ma ridtx inħares lejhom, hassejtni

ma stajtx nimxi, wehilt. U l-esperjenza kienet tbezzaghni hafna biex nibda relazzjoni.

Domt hafna nzomm l-istorja mohbija go fija u wasalt biex fl-aħħar nitkellem dwarha u nizvugaha ma' ċerti nies ghax ma flahtx iżjed. Ma naf xejn dwar x'sar mit-tarbija tiegħi.

Domt sentejn dejjem inhossni hatja. Bqajt imdejqa, inhossni *guilty* u *guilty* sakemm darba ddamdant waħda sew bl-alkohol u l-ħaxixa flimkien u ndunajt li dik kienet l-ewwel ġumata f' sentejn li ma ħassejtnix *guilty* li abbandunajt it-tifla. Għedt, mela jien se nagħmel hekk kuljum biex ma noqgħodx naħseb.

Ta' 22 kelli *boyfriend*, kien *drug addict* ukoll, l-ewwel fuq il-ħaxixa biss. Domna flimkien; kien jiġi għalija kuljum, kuljum. Kien tifel ħelu, minn familja sew u r-relazzjoni kienet kif għandha tkun. Bdejt nieħu l-eroina minħabba fih ghax hu kien abbandunani minħabba fid-droga. Malta kien għad m'hawnx il-programm biex taqta' d-drogi u l-ġenituri tiegħu ħallsulu u mar jagħmlu barra. Għadu sallum jirrispettani u jiġi jarani fuq ix-xogħol. Qatt ma tkellimt miegħu fuq it-tifla imma hu t-tip li kien jaċċettaha kieku għedtlu. Jien zammejt lura; ridt nagħmel xi ħaġa imma lill-ġenituri tiegħi ma għeditilhomx.

Imbagħad sifirt u n-nies li għamiltha magħhom hemm kienu jpejpu a la salvagga.

Ommi u missieri kienu jafu li qed nieħu d-drogi; missieri qatt ma ta kas sakemm ġew il-pulizija d-dar, rawni nixtri xi ħaġa u ġew ifittxuha d-dar. Ma sabuhiex ghax ħadthom ġol-kamra t'oħti. Ġew kemm-il darba jfittxu l-eroina. Dejjem ħdimt, allura kelli l-flus biex nixtriha. Kont nagħmel il-flus mid-droga wkoll; kelli hafna kuntatti. Kont nixtri libbra ħaxixa li tiswa xi mitt lira u nbighha sa Lm40 'l uqija.

Tlaqt mid-dar ghax iġġilidt u l-flatt tiegħi sar qisu klabb. Dak iż-żmien kont xi kultant *anti heroin*, 'per eżempju, meta rajt hafna nies ifaqqgħu fil-kamra tal-banju tiegħi, keċċejthom. Dak iż-żmien kont għadni fuq il-ħaxixa, l-LSD, u nissnortja li jkun.

L-ewwel esperjenza fuq l-LSD kienet qawwija hafna. Bdejt nimmagina hafna affarijiet; morna x'imkien fil-kampanja u kien hemm ragħaj u bdejt nimmaginah Gesù, smajt muzika ħierġa mill-art, il-fjuri u x-xemx bi lwien brillanti. Imma għall-ewwel malli ħadtha kellhom jixxejkjawni l-ħbieb; bdejt inzomm l-istonku ghax ħassejtni diehla go *tunnel* iswed, u bdejt nara kollox ikrah u tal-biża'. Sakemm dħalt f'dik ix-xena sabiħa...

Kelli hafna *bad trips* bl-LSD; kont nimmagina lil xi hadd ġej warajja



biex joqtolni u kien jaqbadni biza' kbir. Kollox ma' kollox l-esperjenza tad-drogi mhix sabiha. Imma kont nibqa' nehodhom ghax, per ezempju, dawn il-hbieb barranin kienu jeghjiew jirkellmu bl-Ingliż, allura kont inpejjep u npejjep biex ninstabat u norqod.

Ma nafx kif bdejt niehu l-eroina, nahseb li minhabba l-hbieb. Ir-nexxieli ninjettaha wahdi, ma' l-ewwel. Kont ghadni nghix barra u darba rajt hafna *junkies* u tlabt lil wiehed jaghtini *injection* u jaghmilhieli hu. Tajtu l-flus u ghamilhieli u daqshekk, m'ergajtx missejtha ghal xi sitt snin.

Ridt nesperimenta. Meta hadtha hassejtni qisni mejta, tajba, ma tahseb f'xejn, fl-ebda problema. Ma stajtx inqum mis-sodda jew nitkellem, qisna mejta. Issa nghid li ma kinitx esperjenza sabiha imma dak iz-zmien kienet isserrafni. Gejt lura Malta b'*overdose* ta' *acid*, LSD. Mohhi ma kienx f'sensih u ma ridtx immur il-manikomju. Kont niehu hafna LSD u haxixa u minhabba f'hekk tlift ix-xoghol. Kont il-*manager* ta' bar u kont indahhal hafna flus, imma kulhadd kien jisraqni meta kont iddrogata u fl-ahhar kelli nitlaq. Thawwadt, bdejt nimmissja x-xemx u l-familja, u gejt lura. Ommi bkiet meta ratni ghax kont qisni l-mewt.

Meta gejt lura Malta ghamilt hafna hbieb negattivi. Imbaghad bdew imutu hafna guvintur hbieb tieghu bl-*overdose*; wiehed minnhom kien habib kbir tieghi. Hassejt li se jmut ghax jumejn qabel miet tani *lift* fuq mutur u bdejt nitlob lil Alla biex naslu d-dar. Miet bil-mutur. Kif saq dakinhar hassejtu li ried imut. Kien tifel veru sabih u ddispjacienu. Imbaghad miet iehor. Kien *drug addict*. Kellu incident bil-karozza li fih qatel ragel. Il-htija li hass wara d-dizgrazzja wasslitu biex jiehu drogi fuq drogi, u miet. Warajh kien hemm habib iehor li hassejt li kien se jmut. Kont ghadni kif mort id-dar taghhom; hemmhekk konna dejjem dehlin u hergin ghax ommu kienet thallih jaghmel li jrid. Rajtu kważi blu u ommu kienet hemm hdejh tghaddi l-hwejjeg qisu ma kien qed jigrri xejn. Darba grali hekk id-dar, ommi donnha ma riditx temmen, thares lejja u ma tridx temmen.

Jien ma kontx inhalliha tkellimni; nattakkaha qabel tkellimni, nghajjat u nwerzaq u nitlaq nigri biex ma naghtihex cans. Kont naraha taqrati mohhi. Kienet iddejjaqni u kont nobghodha; kemm kont nobghodha dak iz-zmien. Kelli mhabba kbira lejha imma kienet iddejjaqni ghax meta naghmel xi haga hazina tghidli ma' l-ewwel; hassejtni li ma stajtx nahrab minnha, ma stajt naghmel xejn. Kienet hallietni meta ridt immur ghal rasi. Illum nifhem u napprezza dak li ghamlet mieghi. Kont naghmel sena,

imbagħad nerga', lura d-dar, qatt ma għamilt iktar minn sena għal rasi.

Keċċejt hafna għuvintur minħabba d-droga, għalija d-droga kienet iżjed importanti. Ma ridtx niżżewweg, ma ridtx tfal. Hassejt li ma kellix id-dritt li nerga' jkolli t-tfal wara li abbandunajt it-tarbija; għedt, mela l-kastig tiegħu hu li noqgħod mingħajr it-tfal għax l-imħabba li ma tajtx 'l ewwel waħda mhux se nagħtiha 'l haddieħor.

Kienet attitudni hażina għax naf li tajtha f' familja fejn riedu jhobbuha, tajthom il-grazzja t'Alla. U kont inhoss li għamilt tajjeb li tajtha. Għandi kurzità biex naraha; min jaf kemm kibret, jekk qalulhiex, jekk tobghodnix, jekk tistaqsix għaliex. Kont hallejt ittra mal-maġistrat imma ma nafx jekk tawhilhiex. Kelli viżjonijiet li rajtha u nagħmel hafna dwejjaq meta jiġrili hekk. Għandi kugina eżatt daqsha, u nhoss hafna meta naraha. Dan l-aħħar aktar sar iħossni hażin dwar il-fatt li tajtha għax donnu spuntaw hafna tfal li huma illegittimi. Nara li huma aċċettati daż-żmien, u ngħid — Jaħasra kieku qieghda miegħi bħalissa!

Kelli xi *boyfriends* li riduni bis-serjetà imma whud minnhom ġew meta kont ġa żżewwiġt; dak li kelli qabel bdejta nieħu l-eroina, ġie wkoll u beża' minni; kien hemm wieħed iżgħar minni imma ma ridtx problemi għax il-familja tiegħu żgur li ma tkunx tridni bil-passat tiegħi u wara ftit kont se nhossni xiha avolja ftit hemm snin bejnietna; ir-raġel ukoll huwa ftit iżgħar u gidibli meta qalli li kien daqsi, imma ma jidhirx.

Kont ilni xi sena naħdem fin-negozju tal-familja u hassejtni *lonely*. Għalaqt il-ħanut u waqfaft nixtri s-sigaretti. Minn *pub* hareġ għuvni, ħarisna lejn xulxin u hassejt xi haġa stramba. Meta ħarist sew, għedt le, dan għandu wiċċ ta' wieħed raff. Hareġ warajja u għajjatli biex ikellimni u ftit ftit bdejta inhossni miġbuda lejha. Kien jixrob hafna u iktar ma jgħidli fuqu nnifsu, inqas stajt nafdah bil-flus, hekk, imma hassejtni wisq miġbuda lejha.

Ma kontx naf x'se naqbad nagħmel u għedt, id-droga tgħinni, għax dejjem hekk, meta jkolli problema u niġġieled mal-*boyfriend* nagħmel għumata npejjep u nixrob u jgħaddili. Kont nibda mis-sebġha ta' filgħodu għax ngħid kif se mmur ix-xogħol *straight*, nibda nara kollox ikrah allavolja kont naf, għax ippruvajtha, li jekk immur mingħajr ma npejjep kont niġi d-dar b'ħafna aktar flus.

Iżżewwiġt, għamilna l-kitba taż-żwieġ għax hassejt li ma stajtx nafdah bil-ġid tal-familja tiegħi, u ħriġt tqila. Irrabjajt hafna miegħi innifsi għax ma kellix kontroll fuq is-sigaretti u ma ridtx nieqaf mill-*marijuana*, u ma kontx naf x'se jiġrilha din it-tarbija u għedt — Issa jekk tiġi marida, x'se nagħmel? Hassejtni *guilty* u ġewni hafna ħsibijiet ta' qabel u bżajt.

Bdejt nitlob 'l Alla biex jeħlisni. Ma kienx tard biex nagħmel l-abort; ma stajtx niddeċiedi. Waqt dan it-taqlib kollu ħassejt ħafna wġiħ. Ftit wara korrejt u għedt, kemm iħobbni Alla, għax bdejt nitlob ftit ħniena għal dik il-kreatura.

Żewġi ddispjaċieħ meta korrejt imma jien kont ngħid — Kif nista' ngħib tarbija fid-dinja jekk kull ma jkollna nonfquħ fid-drogi! Konna nonfquħ mitt lira fil-ġimgħa drogi biss u dit-tarbija kif se nzommuha b'dawn il-vizzji?

Hu kien qed jaħseb li jien ma rridx tfal, imma le, mhux hekk; jien irrid tfal imma ma kienx possibbli f'dak l-istat li konna. Għedtu li t-tnejn irridu nagħmlu sforz biex nerġġu nibdew mill-ġdid u ftehemna li hu jmur f'komunità barra biex jeħles mill-vizzju tad-drogi u jiena nagħmel il-programm hawnhekk.

Il-*mummy* aċċettatu u saret tħobbu. Ħallsitlu u għenitu biex jibda l-programm fil-komunità terapewtika fejn qieghed. Ħassejt li jkun aħjar għalina t-tnejn jekk ma noqogħdux hawn nagħmlu l-programm flimkien.

Hemm ħafna affarijiet li nixtieq nagħmel jekk jimexxili nagħmel il-programm u negħleb il-problema tad-drogi. Il-flus li nagħmel inkun nista' ngawdihom tassew u forsi wkoll inwettaq il-ħolma li xi darba jkolli l-*"boat"* tiegħi.

## MAY

*“Il-qrusa tiegħi marritli meta ġibt it-tarbija.”*

Id-dar konna sitta, jien it-tielet waħda. Il-papà kien surmast u miet ta' 33 sena. Kelli hames snin u ma niftakrux hafna, ftit qabel miet mort nigri naqsam it-triq biex nifrah bih meta kien ġej mill-iskola u kienet se ttajjami karozza. Il-mamà tgħidli li meta mradt bid-deni rqiq kien iżommni hdejh, il-bniet kien iħobbhom. Bla papà kull fejn tmur kien ikrah, iebes wisq.

Qabel miet ġiet ambulanza kerha quddiem id-dar u ħaduh fiha. Lilna ħaduna għand il-ġirien u ftit jiem wara libbsuna ċ-ċoff iswed. Nafu biss mir-ritratti. Kellna bejbi ta' hmistax-il ġumata meta ħassu marid hafna.

Il-mamà damet ma qaltilna biex miet għax ħasbet li ma konniex se nsibu postna fis-soċjetà. Hi mietet bl-istess marda tal-kanċer meta kellha 68 sena. F'xahar mietet.

Trabbejna f'dar kbira man-nanniet. Il-mamà kellha 29 sena meta romlot u bqajna ngħixu fid-dar tan-nannu. In-nannu konna nsejhulu papà. Kien iġhid lill-mamà li ma kellhiex għalfejn terġa' tizzewweg għax ha ġurament li jiehu ħsiebna quddiem il-papà qabel miet. Rabbiena flimkien mal-hamsa tiegħu. Kellu 21 tarbija imma hamsa salvaw għax dak iż-żmien kienu jmutu hafna trabi b'imsarinhom.

Għallimna l-iskola; min ma riedx ikompli fi skola privata mar tal-gvern bħali. Għamilt sas-6th u ridt nieħu l-housecraft għax ma xtaqtx inkompli. Ħuti s-subien marru l-liceo u oħti laħqet teacher u marret soru.

Kienu lura u ma ħallewnix noħroġ naħdem; ix-xoġhol ta' salesgirl kien baxx għalihom. Xtaqt nagħmel xi ħaġa għalija biex ikolli ftit flus, mhux dejjem irrid nitlob lill-mamà biex tagħtini. Ħriġt mill-iskola qabel kelli 14-il sena u bqajt id-dar. Kont immur il-Belt nitgħallem il-ħjata u mbagħad mort nitharreg ma' ħajjata tajba. Qatt ma ħallewni naħdem barra d-dar u lanqas riduni ngħib in-nies id-dar biex inħitilhom.

In-nannu kellu n-negozju u kien jaħseb li mhux sew iħallina noħroġu naħdmu. Kien jgħidilna, “Tizzewgux u sakemm nista' nzommkom, ibqgħu hawn.” Naf hafna ġirien tamperi li qatt ma ħadmu.

Id-dar ma kontx noqgħod b'idejja fuq zaqqi. Kienet kbira, b'għaxart ikmamar u b'erba' ħuti ġuvintur u oħti teacher kien hemm hafna xoġhol;

kont qisni seftura tagħhom. Kont ftit imfissda wkoll. Ix-xogħol tad-dar li nagħmel ma kienx apprezzat, lanqas illum, għax jekk ma nnehhix dak l-*ashtray* maħmuġ, hemm jibqa'; jien irrid inkun, għax hu jgħidli, "Jien mhux ix-xogħol inkun!"

Fejn jidhol in-namur ukoll kellhom moħħhom magħluq; in-nannu kien jgħidli, "Ara ma ġgiblix xi suldat Ingliz."

Hajti nafha dejjem man-nanniet, dejjem nisimghu qanpiena waħda f'kollox, per eżempju, gazzetta waħda tidhol id-dar, li jgħid in-nannu ġej mis-sema.

Ma kont naf xejn dwar il-ħajja, tgħallimt kollox mit-tfal u bil-maqlub; per eżempju, kienu jgħiduli li l-bejbi jkun f'żaqq l-omm u biex jisquh il-*bottle* jaqsmulha żaqqha. Innamrajt ma' żewġi meta kelli tmintax u ma kontx naf eżatt x'tagħmel u kif jiġu t-tfal. Imbagħad xtrajna ktieb u qrajnieh meta konna namrati.

Kelli ħdax meta ġieni l-*period*; kont naf mill-ħbieb u domt jumejn biex għedt lill-mamà. Konna dejjem naħbu l-affarijiet biex ma jarawhomx is-subien.

Żewġi ġej minn raħal viċin. Konna nkunu hemm spiss imma qatt ma rajtu. Darba minnhom il-mamà kellha wġigh ta' ras u bagħtitni nixtri l-aspirina minghand l-ispizjar, naf li waqfet karozza tal-linja u niżlu żewġ ġuvintur. Wieħed kien tifel kbir u jgħib iktar mill-età tiegħu, baqa' jsegwini, daħal l-ispizerija warajja jgħajjatli. Dort u staqsejtu min kien, u bdejna nitkellmu. Qalli fejn joqgħod, li kien ġej minn xi lezzjonijiet u li ma jaħdimx. Hadtu biċ-ċajt, immaginajtu kbir u għedtlu, "Għax ma tmurx tbennen u toqgħod mal-mara!" Jien kelli tmintax u hu dsatax. Wara xi jumejn għedt lill-mamà li ltqajt miegħu. Qaltli, "Oqgħod attenta, ara tgħid lin-nannu!" Għandi z-ziju qassis u bagħtet tistaqsi għalih miegħu u rawli x'familja kien. Jien kont għamilt *date* miegħu u meta ġejt lura d-dar fis-sebgha neqsin kwart ta' filgħaxija, qaltli, "Inza' dak iż-żarbun u ara jarak in-nannu għax jagħtik xebgħa biċ-ċinturin." Ma kontx ħriġt waħdi miegħu. Kont mal-kuġina u hi kellha *boyfriend* u ma qaltlix. Kont innocenti. Bdejt noħroġ miegħu għax ħsibt li kien tajjeb għalija; dak kien id-destin tiegħi.

Il-mamà ma qaltli xejn għall-bidu, imma l-kappillan tar-raħal tiegħu qalilhom li kien jaqra *Il-Helsien*, li kienu familja Laburista u li ma kienx tajjeb għal binthom. Lill-mamà tiegħu qatt ma berkilha għax kienu Laburisti. Nista' ngħidlek li ommu kienet aħjar minn tiegħi għax iċ-

ċenteżmu kienet taf iġġebbd u taf tqassam. Kienu nies sew hafna.

Fuq kliem il-kappillan haduli ż-żarbun u l-ħwejjeg biex ma noħroġx. Hu kien jiġi wara l-persjana jistenna u jien nġhidli li ma ridunx. Ftit jiem wara, cempel lill-mamà u staqsieha għaliex ma ridunx. Qalilha li hu ma jzommx mal-partit. Emmnuh u hallewna noħroġu flimkien. Ħuti kienu kollha kontrieb.

Għal żewġi webbist rasi u bqajt inkellmu. Kelli z-ziju l-qassis kien jiġi d-dar bil-gazzetta wara xi *meeting* tal-*Labour*. Kien jifli r-ritratt u jagħmel vleggà fuq ras in-namrat tiegħi u jgħid lill-mamà, "Ara 'l min qed tkellem bintek!"

Il-*boyfriends* li nagħmel *date* magħhom fuq l-għatba ta' l-iskola kont inħallihom jistennew. Ma mmurx għax il-mamà tiegħi dejjem tgħidli, "Dak ommu hekk u l-ieħor hekk," u kienet issibli d-difetti fihom. Qatt ma kont brikkuna biżżejjed biex nġhidilha li sejra x'imkien u noħroġ magħhom. U snin wara, iddispjaċuta b'li ġrali, kont nġhidilha, "Kieku llum jien il-mara ta' dak jew ta' l-ieħor, dak laħaq hekk issa." U hi tgħidli, "Ma tistax tgħid, forsi kien jitolqek dak iż-żmien;" dejjem toħroġli minnha.

Ħuti s-subien kellhom il-libertà kollha biex joħroġu u jien għax tifla, le. Ma kontx nirribella għax kont naqlagħha u n-nannu kelli nurih ftit rispettt għax rabbiena u ma bagħatniex l-istitut. Kelli ġuvintur sew u b' *jobs* tajbin iriduni. Illum inqabbell għax kull mara tqabbell. Hbieb tiegħi jgħidu, "Kieku jien il-mara ta' dak illum."

Meta tal-familja għamli dik l-oppożizzjoni kollha kontrieb u meta rajtu lest li jiġġieled għalija, webbist rasi għax kont inħobbu. Ħarist lejn il-karattru imma ma konniex naqblu f'kollox. Konna għadna namrati u kien iġħidli li ma jridx tfal ma' l-ewwel. Jien kont nġhidli li vażun nixtrih bin-nifs imma t-tfal le, u dejjem konna niġġieldu dwarha.

Meta qabad jaħdem dħalna d-dar ta' xulxin u sentejn wara żżewwiġna. Ma konniex noħroġu u ndumu, iktar konna ninnamraw ġewwa milli barra u dejjem bix-*chaperon* magħna. Tiegħi kienu l-kuġini. Konna mmorru sal-ġnien u hu jgħidilha, "Mur naqra fuq dak il-bank," għax kien irid jitolqem miegħi. Ix-*chaperons* li kelli tellfuni għax forsi ma kontx nieħdu li kieku kelli naqra libertà; ma ngerġirx minnu imma..., biex inbusu 'l xulxin darba fill.

Waqf in-namur qatt ma hallewna waħidna. Għax ċajtiera u fuq tiegħi kienu jaħsbuni brikkuna u meta kien jiġi d-dar ommi toqgħod faċċata tagħna wara l-kolonni. Ommi qaltili li hi u l-papà qatt ma raw lil xulxin bla

hwejjeg, kollox minn taht il-kutri. Żewġi ma kellux il-ħażen ta' ġuvintur oħra u jekk tistaqşini kif iżżewwiġna, ngħidlek ma nafx.

Kellna tiegħ sabih. Il-mamà ddispjaċieha li kienet daħlet il-politika. Il-familja tiegħu kienet waħda sew u hu qala' ħafna mill-familja tiegħi minħabba l-politika. Stedinna z-zijiet u l-kuġini u l-ġirien u wara morna għamilna ġimgħa *honeymoon* f'lukanda.

Fl-ewwel lejl żewġi beka għax halla l-mamà tiegħu armla waħidha u jien ħsibtu marid. Ma kellniex sess u z-zijiet li ġew jiġbruni mil-lukanda ma ridux jemmnuni meta staqşewna kif morna. M'għednielhom xejn imma ndunaw li mhux kollox sew. Stajt ma kontx verġni kieku ridt. Sess xejn ħlief ftit *love play* u minn dakinhar ħadtu fuq demm id-dars. Hbiebi tant kienu mlewli moħħi, jinkuni u jgħiduli "Hu hekk" u "Hu hekk" għall-*honeymoon*, li d-diżappunt kien kbir wisq għalija. Kien jibza' li jkollna t-tfal imma meta jibda ma kienx kapaċi jkompli. Kieku veru li kien minħabba t-tfal anke jien kont immur nixtrilu l-kontraċettivi. Il-*honeymoon* kien ikrah u meta nisma' n-nies jgħidu kemm marru tajjeb fil-*honeymoon*, ngħid mela tiegħi marid. Bilfors taħseb hekk; domna erba' snin qabel ma kkunsmajna ż-żwieġ u fit-tletin sena li ilna miżżewġin, mhux żgur għamilna ħames darbiet. Kif jista' jkollok it-tfal hekk?

Seta' kelli t-tfal imma li jgħid hu kien jgħodd, qisek imsawta minnu. Darba minnhom għedtlu u qalli, "Jekk ma jogħġbokx, itlaq 'il barra". Lin-nies kont ingħidilhom li l-persuna mhux kollox meta jirrimarkaw fuqu. Lilu ma rridx inweggġghu imma jien ridt it-tfal. Jarani fuq tiegħi u jaħseb li kuntenta miegħu. Kien jixtrili kull ma rrid imma ma stajtx nitkellem miegħu; kien jirrifjuta li jitkellem dwar is-sess u t-tfal. U meta jibda għaddej iż-żmien u tibqa' bla tfal kulhadd jagħtik; "Ma ħarġitx tqila, hux?" kienu jgħidulha 'l mamà.

Li jgħid żewġi qatt ma mexxa; kieku m'għandix dik it-tifla llum. Qatt ma fittixni u qatt ma ried li mmorru għand tabib. Dik li jiġi u jagħmel erba' sigħat jaqra hdejk fis-sodda u ma jħarisx lejki iebşa wisq. Qatt ma ried jara x'nagħmlu u kien jiehu għalih meta ngħidlu. Tabib qalli li forsi ma kontx attraenti biżżejjed għalih allura ma jirrispondiex sesswalment. Imma ħassha ħafna l-firda minn m'ommu.

Bdejt niskartah u narah żejjed fid-dar, raġel tajjeb imma għalija ma kienx. Qatt ma daħalli l-ħsieb li nibdlu u wara għoxrin sena tkellimt u qaluli li kelli każ ta' annullament. Kont ingħidlu, "Jien qiegħda seftura mal-kappillar," u nħoss li wegġaġħni ħafna; ingannani.

Toghġobni li qabel iż-żwieġ jorqdu flimkien għax kieku jien kont ninduna. Meta nisma' 'l xi nisa jtkellmu dwar żwieġhom u kemm iridhom, naħseb li jibblaffjaw. Meta wara haġna żmien għedt lil ommu, qaltli, "Qisu l-papà tiegħu, hu paċenzja bih." U kienu jagħtuni l-ħbieb, saħansitra ittri anonimi baġħtuli għax ma kellniex tfal.

Ma kelli 'l hadd min jiftaħli għajnejja. Xi seba' snin ilu kont ħriġt naħdem u n-nies jgħallmuk. Lanqas kont noqgħod nieħu kafè mal-ħbieb għax kont ingħid, "Bħalissa hu ġej id-dar u rrid nagħtih il-kafè." Jispiċċa x'ħin jispiċċa dejjem isibni d-dar bl-ikel jistennieh, qatt ma tajtu *sandwich*. Kont nemmen fih bħalma nemmnu f'Alla, jekk ingħidli — Dak ma tmissux — l-isterjo tiegħu biss u jgħidli — Dak tmissux, għax jiswa l-flus.

Darba nqalgħet ilna kwistjoni meta l-qassis li kont inqerr għandu qalli li kelli każ ta' annullament u għedtli, "Trid x' ninfirdu?" Haħsu hażin għax naħseb li hu kien iħobbni u riedni naċċettah kif kien. Imma mingħajr ma nitkellmu dwar il-problema tas-sess, kif stajna ngħixu?

Wara sentejn li mietet il-mamà ġiet it-tifla. Ġiet minn Alla għax kieku bqajna l-istess, ma kontx noqgħod iżjed miegħu. Ma nistax noqgħod seftura, hu jiġi mix-xogħol, ipoġġilek fuq is-sufan sieq fuq sieq u jien ingħiblu l-kafè u l-gallettini quddiemu, nibblakkalu ż-żarbun u nlestilu l-ħwejjeġ nodfa, bil-qmis u l-ingravata pariġġ u l-kalzetti jaqblu; kollox, qisni ommu għax ma jaf jagħmel xejn.

Meta għedt lil ommi, qaltli, "Ibqa' miegħu għax dak żewġek, dak il-Bambin baġħatek; ibqa' miegħu, imissek rajtu qabel," u jien kont ngħidilha, "Inti qatt tajtni ċans insir nafu qabel?" Inkwetajtha imma ma kontx naf li kienet marida.

Imbagħad iġġilidna u ma ridtux jagħtini fjuri, kont ngħidli, "Dawk fuq il-qabar aghmilhom." Ma tkellimtx aktar miegħu biex ma naqlax kwistjonijiet. Norqdu fl-istess sodda imma qisna ma nafux lil xulxin, inqumu, nagħmillu l-kafè u nkomplu l-ħajja bħas-soltu.

Meta kont immur inqerr, il-*father* kien ingħidli — Tisseparax u tihux l-annullament għax id-difett jirraġna. Darba qalli li se jitwiieldu l-bejbis u tarbija minnhom kienet se tingħata għall-addozzjoni. Ir-raġel qalli, "Ara x'se tagħmel b'idejk, qegħdin gawduti, insiefru darbtejn f'sena." Jiena kont immur miegħu biex ma noqgħodx waħdi hawn, għax niddejjaq indur il-mużewijiet. Mohħi dejjem sejjer għax jien ridt it-tfal tiegħi. Ridt ningabar f'dari; kont immur għand oħti naħsilha għax kellha bejbi, kont inħitilhom, ninnittjalhom, kont qisni lumija ta' l-uġiġħ ta' żaqq. Issa hadd



ma jersaq għax għandna t-tifla.

Għalhekk ma tajtx kasu meta l-*father* wegħedni li se jkun hemm tarbija għaliha. Ridt intir bil-ferħ; bdejt naħdem il-ħwejjeġ għaliha, mingħajr ma naf jekk hux tifel jew tifla, inlesti u naħbi minnu. Kont ferħana u għedtu, "Ikrili żewġt ikmamar u mmur bit-tarbija waħdi". Urejt li ma ridtx noqgħod miegħu għax rajtu li mhux talli ma tanix dak li xtaqt u hu tiegħi bi dritt fiż-żwieġ, imma lanqas ried jikkontentani fl-adozzjoni.

Hu ma rsista xejn, kollox il-*father*. Veru li darba mar jistaqsi u pprova ftit, imma s-soru, wara li staqsietu x'jagħmel u kollox, malajr qaltu li ma jkollhomx.

It-tarbija li ġibt kienet ta' xebba għadha l-iskola. Xgħelt ix-xemgħa quddiem il-Madonna tal-Ħlas qisni se nwelled jien u meta twieldet, il-qassis ċempilli u mort għaliha. L-omm kienet ġejja minn familja pulita imma jien daqshekk biss naf. Il-*father* qalli "Ibza' għaliha għax għandek warda minn ġo ġnien." Lill-omm ma tistax taraha u hi ffirmatli biex naddottaha wara sitt xhur li ħadtha. Kont qed nirriskja li teħodhieli. Veru għamlet miegħi Santa Rita. Hi haġa normali li tiffirmalek wara sitt xhur, hemm addozzjonijiet li jdumu aktar.

Ġibt it-tarbija ta' tmint ijiem u għammidnieha. Lestejt iċ-ċertifikati tas-saħħa kif titlob il-liġi u meta waslet it-tifla, il-maġistrat qalli, "Mur u gawdiha".

Ġiet hawn u issa għandha tmien snin; ġiet mill-ġenna, hekk ngħidlu 'l kull min jistaqsi, għax la ħallast flus, xejn. Naf min ħallas ħafna flus. Meta għedt lil oħti, qaltli, "Żgur mintix ser tkun kuntenta biha tarbija u mbagħad, meta jibdew il-problemi, ma tkunx trid taf biha aktar?" Għeditliha, "Le". Ferħet u xtratli l-pramm. Huti l-oħra qaluli li issa tarbija kelli, imma żewġi xorta li kien baqa'. Jien naċċettah kif inhu issa.

Ir-raġel kuntent ħafna bit-tifla. Dakinhar li ġibtha ġie lura mix-xogħol tard filgħaxija u meta raha, għoxa warajha u qalli, "Kif ikollhom qalb jamuhom!" Beka bil-ferħ u l-ghada beda ġej bit-*toys*, xtara ma nafx kemm *nappies*, kull paga narah ġej b'xi haġa għaliha.

Ir-relazzjoni tagħna ma nbidlitx, hareġ minn qalbi u ngħix miegħu b'obligazzjoni biex ma nkissirx il-familja. Issa moħħna qiegħed fuq it-tifla u m'għadniex niġġieldu; il-flus nimmanigġahom jien; m'għadniex djalogu bejnietna; inlestilu l-kafè malli jiġi u nagħmillu b'obbligu.

Malli kont se ngħib it-tarbija qtajt is-sigaretti ma' l-ewwel. Għax qabel

kont nixtehet quddiem it-*television* u ninfexx nixrob xi żewġ grokkijiet wiski u npejjep. Kont ukoll ninfexx fl-ikel: kemm se ndum innaddaf jew nahdem is-suf quddiem it-tv? Lanqas traba ma kont issibli. Issa, bit-tifla, ma nistax niffitta.

It-tifla tiġi l-ewwel f'ħajti tant hi ma' qalbi. Kollox hi l-ewwel; anke f'naqra kafè, qabel hi, mhux hu. Irrid inderraha ma tbatix. Tajnieha l-ikbar kamra li għandna fid-dar għax hi għandha bżonn l-arja aktar minna. Darba giet għal għarrieda s-*social worker* biex tara kif qed irrabbiha. Daret mad-dar, staqsietni biex tara x'nagħtiha tiekol u xi nlibbisha. Qabilha gie xi hadd iehor mill-qorti biex jiċċekkja kif qed inżommuha.

Żewġi nixtehet fuq it-tifla, dejjem igibilha xi haġa minflok jixtri l-kotba ghalih. Ġew ħafna nies jifirħuli u jgibuli r-rigali meta għibt it-tarbija għax in-nies li jaddottaw jikkellmu bejniethom u jgibulek rigal. Stħajjilthom is-Slaten Maġi. In-nies tat-triq tiegħi kollha ġew.

Il-qrusa fiż-żwieġ marritli meta għibt it-tifla u kull darba nqalleb fl-album biex nerga' nara kemm kienet tarbija ħelwa. Nibqa' grata lejn min irsistieli. Ma nixtieq xejn iżjed, la tikber ftit iehor, il-Bambin jista' jehodni.

Ma nħossnix kbira wisq għat-tifla, għax iz-zija tiegħi ta' 49 sena kellha tarbija u issa kibret u qed tgħix magħha b'erbat itfal. Missieri u ommi mill-banda l-oħra żżewġu żgħar u hu miet żgħir. Nipprova nżomm ruħi għax it-tifla tridni nidher tajjeb quddiem in-nies; hadd ma jinduna li għandi ż-żmien. Biex inwassalha sal-*minibus* li tiġi wara l-bieb, inbidel u ninżel bil-*make-up* u xagħri pulit. Ma noħroġx mid-dar bit-*track suit* jew *flip-flops*. Ġmiel m'għandix imma rrid inżomm ruħi.

Qed nibza' ngħidilha li addottajnieha u soru li għexet fil-Missjoni qattli li m'hemmx għalfejn ngħidilha għalissa. Tant inħobb li-tifla li forsi mhux qed nagħmel tajjeb inkun daqshekk fuqha. Illum ħriġna mat-*teacher* u nnotatni. Tfal oħrajn goffi magħha.

Inħossni tajba. Jum l-Omm inħossha l-festa tiegħi ukoll għalkemm ma wellidthiex jien. Meta gibtha, il-maġistrat kien qalli li l-uġiġh tal-mamà tagħha għaddielha, imma tiegħi kien għadu ġej għax irrid nedukaha u rrabbiha.

## MELITA

*"Iz-zijiet u l-familja t'ommi ghexu fl-istess triq, dejjem qaçoċċa..., mar-raġel kont immur tajjeb, li jghidli nisma' minnu u ghadni nibkih sallum."*

Ix-xjuħ daż-żmien..., mela llum tara min hu xiħ, daqskemm huma fuq ruħhom; aħna noħorġu, immorru tas-Slieġma u nsiefru. Għall-Milied li għadda sifirt, domt xahar għand it-tfal u kuljum ħriġt; kont f'it marida wkoll. Għandi 69 sena.

Immur ngħin lis-sorijiet f'dar tax-xjuħ u kont segretarja ta' l-Azzjoni Kattolika tar-raħal. Inħobb immur xi seminar jew taħdita barra mir-raħal.

Oħti qieghda f'dar tax-xjuħ; dik għamlet operazzjoni u ma gietx f'sikkitha sew. Kienet tibża' toqgħod id-dar waħidha, u meta kien hemm post marret. Hawn erbgħa mit-triq tiegħi li ngabru f'dar tax-xjuħ. Kollha nżurhom meta mmur nara 'l oħti. Ngħid, hemmhekk sewwa, għax ilestulek kollox; oħti toqgħod tara t-*television* imma jien naħseb nid-dejjaq; ma nafx x'nagħmel. Nippreferi mmur hemm milli mmur mat-tfal għax ma rridx indejjaqhom, għax min jizzewweg waħdu jrid joqgħod. Għandi l-esperjenza għax jien fl-ewwel snin dejjem kont man-nies, u kont nixtieq li jkolli dar għalija.

Id-dar konna tlett itfal, żewġt ibniet u tifel. Kellna tnejn oħra li mietu meta kienu għadhom bejbis għax dak iż-żmien kienu jmutu ħafna. Mis-sieri kien pulizija. Mill-flus ma konniex batuti għax il-mamà kienet taħdem. Qatt ma għamilna kapriċċi u kollox bil-qies, ħela xejn.

Il-mamà dejjem temgħetna tajjeb u libbsitna sabiħ għax kienet ħajjata brava. Tgħallimt ħafna minn għandha avolja hi qatt ma marret skola. Il-ħanut tax-xogħol kien f'din l-istess triq fejn konna noqogħdu u niftakarha tiġi mill-ħanut tistrieħ fuq is-sodda u taqra l-gazzetta bil-Malti.

Dak iż-żmien l-ommijiet kienu jibagħtu 'l uliedhom iħitu meta johorġuhom mill-iskola u l-mamà dejjem kellha xi seba' lavranti magħha. Kienet tfassal filgħaxija wara li tagħlaq il-ħanut biex l-għada filgħodu jkollha x-xogħol x'tagħtihom u tħit magħhom. Qabel ma żżewġet, u sa ma

kellha xi żewġ itfal, kienet tliet l-ilbiesi sbieħ għal tat-tabib u s-sinjuri kollha tar-raħal; kienet tmur ukoll il-Palazz. Dawk il-ħwejjeġ iridu ħafna ħsieb u billi t-trabi kienu jimirdu ħafna, waqfet għal ftit meta kellha l-bejbis għax lanqas missieri ma riedha daqs kemm kienu jimirdu. Naħseb li kelli xi ħames snin meta reġgħet bdiet tliet għan-nies.

Kienet iltaqgħet ma' waħda mara li kellha l-pass biex tmur tbigh lejn St Andrews, fejn kien hemm ħafna Ingliżi tas-servizzi u ħajriha tlietlihom. Dawn l-Ingliżi kienu jagħtuha l-qisien u d-drapp u hi tlietlihom sewwa mingħajr ma joqogħdu jagħmlu prova. Kienu jagħtuha l-magazines biex timxi magħhom u hi ġgibhomlihom eżatt. Ix-xogħol beda dieħel; għal kull libsa titlobhom żewġ xelini u kienet taqla' iktar mill-papà; il-bejbiegħa jgħibulha x-xogħol u allahares ma tlestilhomx fil-ħin. Lill-Maltin ma kinitx trid tlietlihom għax kienet tgħid li ma jafux xi jridu. Kienet tagħmel ħafna lbiesi sbieħ ta' filgħaxija. Kont immur il-ħanut u ta' seba' snin kont ilni naf ngħaddi bil-magna. Il-mamà kienet taħdem ħafna.

Missieri kien twajjeb u kont inħobbu ħafna. Kien jagħmel xi faċendi u jhobb isajjar xi kejk. Ma kienx johrog waħdu u kien jehodna l-festi. Minn omni kont nibza' għax kellha iktar dixxiplina.

Iz-zijiet u l-familja t'omni kienu jgħixu fl-istess triq, kulħadd fejn xulxin, jinħabbu ħafna u dejjem qaqoċċa. Kellna zija li kellha growser, kien l-aqwa ħanut fir-raħal għax kellha minn kollox; growser, ħaxix, bażār u ħut frisk ukoll. Kienet tagħtina dak li rridu.

Zija oħra li ma kellhiex tfal kienet tieħu ħsiebna; per eżempju, meta kont għadni mmur l-iskola primarja, omni kienet tkun tliet, (il-ħanut kien bieb ma' bieb mad-dar taz-zija) u konna mmorru ħdejha u tagħtina l-kafè u l-ħobz, imbagħad omni tlietlihom.

Zija oħra kienet *teacher* u kienet tħobb toħroġna, tiħodna t-teatru, u lil oħti kienet turiha s-sekondarja, il-Belt, u tgħidilha, "Issa la tikber ftit, hawn tidħol". Għadda ż-żmien u oħti l-kbira għamlet l-eżami; dak iż-żmien kienu jagħtu ħames *scholarships* minn Malta kollha. Omni u z-zija marru magħha l-Belt, waħda mill-ftit drabi li omni marret il-Belt; dan, qed ngħidu sittin sena ilu, u bdew jisimghu l-ommijiet jgħidu kemm bagħtu 'l uliedhom privat. Omni lanqas biss kienet taf x'ikun il-privat, għalkemm iz-zija, 'l oħti kienet tgħallimha xi ħaġa. U oħti giet l-ewwel fl-eżami.

Jien wasalt għalih sentejn wara. L-iskola kien hawn *teacher* li ridentni nagħmel l-eżami mill-*fourth*; omni ma wrietx interess għax xtaqitni nitgħallem il-ħjata bħalha, imma jien ridt immur l-iskola. Meta wasalt jien,

ghamluha li l-ewwel jagħzlu għoxrin u minnhom jergħu jagħzlu hamsa wara ezami ieħor. Ommi qaltli, "Ara jekk ma tghaddix mhux se nħallaslek għax dik ta' kull xahar," għax forsi miskina ma kinitx twassal. U jien ġejt is-sitta. Ergajna għamilnieh biex jintgħazlu l-hamsa, ġejt it-tielet u ħadt l-*scholarship*.

L-iskola kont kuntenta ħafna. Fil-*form 1* bagħtet għalija s-sinjora u riedet tqabbiżni klassi; iz-zija nkwaitat għax billi kont żgħira ħasbet li kont ser inbati. Is-sinjora nsistiet u tlajt, u bqajt tielgħa. Għaddejt mill-ezamijiet ta' l-aħħar, il-*GCE*, u ta' 17-il sena sirt assistenta (*teacher*). Nhar ta' Sibt konna mmorru l-*PCC Course*, it-*training* konna ngħidulu, u kien idum sentejn. Sadattant bdiet il-gwerra. Fit-*training* kienu jgħallmuna l-metodu tat-tagħlim, l-*Ingliz*, in-*Nature Study* u l-*PE*. Imbagħad kienu jgħidulek tixtieqx tistudja għal *headteacher*, oħti riedet imma jien ma ridtx.

Sirt xebba meta kelli xi 15-il sena. Ommi ma kienet tgħidilna xejn imma meta mort ngħidilha, qaltli x'nagħmel. Domt ħafna ma kelli kurżità dwar il-bejbis, ma kontx interessata għax kont moħħni fl-iskola.

Ir-raġel tiegħi, David, kien joqgħod fl-istess triq tagħna. Ommi kienet tgħidli, "Ara ma naqbdex tkellem lil xi ħadd," għax meta kont ngħallem bagħtuni l-*Imġarr* l-ewwel darba u kumbinazzjoni l-iskola kien hemm jgħallmu l-irġiel, *teacher* mara waħda avvanzata kien hemm. Mill-iskola sal-karozza tal-linja kien hemm mixja u kont nimxiha waħdi jew ma' xi wieħed minn sħabi, u din kienet tinkwetaha 'l ommi, allura dejjem twissini.

Ma kontx nobsor li David, li kien raġel sabiħ, riedni, u hu kien jgħid f'qalbu, "Mela dik trid lili daqs kemm hi kwiet," għax ma kontx imtajra. Imbagħad kien hemm il-ħuttab u ġie jgħid lil missieri. Lil David kont narah għax kont nagħti l-privat f'tarf ir-raħal u hemmhekk kien hemm reġiment sħiħ ta' l-*Irish*. Kien żmien il-gwerra u tista' taħseb kemm suldati, u kemm-il darba kont għaddejja u waqqfuni; kont narah u ngħid, imma dan kif dejjem hawn, u kont naħseb li qieghed għassa tiegħi biex imur jugżani.

Darba minnhom ġiet waħda u qaltli, "Dak iridek." Ma kontx indunajt għax jien biex nagħmel xi somma kont tajba, u għeditilha, "Il dak irridu," għax kulħadd kien ikollu grazzja miegħu.

L-ewwel darba li tkellimna konna mal-papà tiegħi u qalilna mmorru passigġata. Ma konniex noħorġu waħidna għax ma kellniex min joħroġ magħna u mkien ma kienu jħalluna mmorru waħidna. Domna xi tliet snin

agħrajjes għax billi kienet il-gwerra ma kien hawn xejn. Imbagħad iżżewwigna.

Għall-ewwel konna noqogħdu m'ommi għax dak iż-żmien kulhadd hekk, u kellna dar kbira. Imbagħad zijuh, li kien kappillan, kellu waħda xiha miegħu tiegħu hsiebu, mardet u ma kellux min idur bih. Jien kien għad kelli tarbija waħda u qalli, "Għax ma mmorrux noqogħdu hemm?" Jien kont nisma' minnu, kif jgħid hu nagħmel, u moma.

Konna sew hafna miegħu; imbagħad, hawn fejn noqgħod, f'it passi bogħod minnu, kien hawn toqgħod kuġina tal-mamà tiegħi. Din kellha hafna hutha u mietu. Ġie huha mill-Awstralja biex joqgħod magħha, imma hi kienet nervuża u ma setgħux joqogħdu flimkien u telaq, għax l-irġiel trid tiegħu paċenzja bihom. Iggennet għax ma riditx toqgħod waħidha u qalet lil ommi u staqsietni jekk riditx immur noqgħod magħha. Jien għedt lil David, għax lilu trid tghid l-ewwel, u hadt pjaċir għax kien se jkolli dar għalija. Lilha kont nafha hafna, għax aħna qaçoċċa, kulhadd fi triq waħda; David ukoll kien jafha sew u ġejna noqogħdu hawn. Doma biha u hi għenitna wkoll għax kienet tiħodli hsieb it-tfal.

Kelli sitt itfal, tliet subien u tifla wara xulxin u wara tmien snin kelli tnejn oħra. Naħseb li domt daqshekk biex kelli l-aħħar tnejn għax kelli xi barxa u ma stajtx ninqabad. Ma konna nagħmlu xejn, anzi konna nifirħu li ġejja tarbija ġdida. Kont naħdem hafna *knitting* u nħit hwejjeġ tat-trabi; naħdem il-flokkijiet ta' taħt tas-suf, jidhlu minn rashom; blejżiet tal-'*baby flannel*' apposta, morbidi hafna. Lit-trabi konna nfi squhom; l-ewwel biċċa kwadra tad-drill, imbagħad biċċa tal-flanella biex tixrob u wara s-sarwal tax-xugaman (il-ħarqa), li tixtrihom lesti, u fuq il-ħarqa qlejba minn xi biċċa drapp qadima bil-ħasil biex tkun morbida għal ma' ġisem it-tarbija. Konna nħejju l-faxxa taż-żokra u nagħlqu l-fisqija bi hżiem, bħal ċinturin wiesa' tad-drapp.

Dak iż-żmien li kelli l-ewwel wieħed, ma konniex immorru għand it-tabib għall-viżti; kont tmur tiegħu l-awrina għand il-majjistra biex tghidlek jekk intix tqila. Meta nkun wasalt, ir-raġel kien jgħidli biex nibagħtu għall-majjistra kmieni. Hi tassisti miegħi, żewġi kien joqgħod miegħi l-hin kollu u ommi wkoll.

L-ewwel tlieta wellidhom għand ommi; dari konna nagħmlu tmint ijiem fis-sodda u kienu joqtlulek it-tiġieġa għax meta jkollok il-bejbi, brodu tat-tiġieġa jagħtuk. U t-tiġieġa kien fiha hafna xogħol biex triffiha u tnaddafha; ma kontx tixtriha lesta minghand tal-laħam bħallum.

Imbagħad ir-raġel imur jgħid lill-ġirien u l-familjari, "Ejjew oqogħdu, lestiet; għandna tifel jew tifla." Ġeneralment min iħobb is-subien, jekk ikollhom xi tifla ma jgħidu xejn għax ta' l-ewwel speċjalment kienu jippreferu tifel. Jien kelli tliet subien wara xulxin u r-raġel kien kuntent hafna. Il-majjistra kienet tieħu ħsieb is-sekonda; jien ma nafx x' jagħmlu biha għax dak il-ħin kont inkun mitlufa u qatt ma staqsejt.

Mar-raġel kont immur tajjeb għax ma kontx supperva u li jgħidli kont nisma' minnu. Jien minni nobdi għax kien hawn nisa li ma joqogħdux; ġieli kien ikollna xi argument imma ma ngergirx u għadni nibkih sallum avolja ilu mejjet għoxrin sena. Konna ilna 27 sena miżżewġin meta miet, għax iċċelebrajna l-25 sena żwieġ.

It-tfal kollha bghatthom l-iskola u oħti kienet tghidli, "Veru tħobb tghallimhom għax kieku t-tifla ma kontx tghallimha bħal ħutha s-subien." Kellha tliet subien ikbar minnha u dak iż-żmien hafna ommijiet kienu jfallulhom l-iskola 'l-bniet biex iżommuhom id-dar halli jghinuhom għax dejjem ikun hemm xi bejbi; imma jien bqajt nibghatha u hi minn jeddha kienet tghinni; lis-subien ukoll kont inqabbadhom jagħmlu xi haġa.

It-tifla laħqet *teacher*. Issa qiegħda d-dar, ilha xi għaxar snin miżżewġa. It-tfal kollha żżewġu. Hadd minnhom ma joqgħod fl-istess raħal imma s-Sibt jiġu kollha. Iċempluli u kollha jħobbuni. Il-bieraħ kien Jum l-Omm u ħaduni niekol u kien hemm il-ġenituri tan-nisa tagħhom. Immur tajjeb hafna magħhom ukoll. Ma' wliedi nħossni qrib hafna. Dan li mietli ftit snin ilu, ta' 41 sena, kien jiġi biex joqgħod ipaċpaċ miegħi, u ftit qabel miet qalli li ma xtaqx isiefer iktar għax it-tfal ma kienx jaħhom bizżejjed billi qatt ma kien hawn.

Nippreferi noqgħod hawn id-dar la jiġu huma u jċemplu imma meta kont ma niflaħx mort ftit għand it-tifel. Inqum fis-sitta neqsin kwart u mmur nisma' quddiesa. Hekk imdorrija. Inħobb nipjana l-ġumata minn qabel, l-ewwel nehles mix-xiri u wara nagħmel il-faċendi. Kollox jien nagħmel imma darba kull tliet ġimgħat tiġi waħda tagħmilli l-ħġieġ u xi xogħol goff għax inbati biex nagħmlu; naħsel isfel bil-mopp kull ġimgħa, insaqqi l-qsari u nfarfar. Ma fihx tbatija, mhux bħal qabel. Wara l-ikla ta' nofsinħar nistrieħ ftit, naqra l-gazzetta jew xi ktieb. Inħobb il-bijografiji ta' nies importanti, bħal Jacqueline Kennedy, u r-rumanzi nħobbhom ukoll. Naqra l-iktar bl-Ingliż. Meta nqum inħobb immur passiġgata, l-aktar fil-kampanja.

Il-kċina nħobbha; waħdi qatt ma nkun għax dejjem jiġi xi ħadd mit-

tfal u nieħu pjaċir meta jkolli xi ħaġa tajba, speċjalment is-Sibt meta jiġu kollha. Nibda nipprepara mill-Ħamis, per eżempju, nagħġen xi għaġina u naħmi xi kejk; dawk mhux se tagħmilhom kollha s-Sibt; qabel jiġu nagħmel xi affarijiet żgħar.

Filgħaxija noqgħod nara t-*television* u mmur norqod f'xi l-ħdax għax lanqas kieku rrid ma nkunx nista' norqod jekk nidhol kmieni. L-iktar li nħobb nara huma t-*telenovelas*; din li qed nara, 'La Donna del Mistero', sabiħa ħafna, ma fihiex ħafna kliem vojta u nkun qed nistennieha ħafna. Shabi u jien fuq hekk nitkellmu, inkun pronta nixtri l-gwida tat-*television* biex naqra dawk iż-żewġ versi ħalli nara x'se jiġri, ikolli ġenn. Ikun hemm ħafna *telenovelas*, il-ħin kollu, imma ma narahomx kollha, huma rilassanti wisq u nistenniehom. Hemm waħda bħalissa ma rridx nibdieha, għax taf x'jiġrilek meta tarahom; issir tħobb il-karattri u jidhlu f'ħajtek. Tiġi l-mara ta' ħija, fuqha titkellem; tiskanta kemm jarawhom avolja ma jifhmux it-Taljan, imma jsegwu. *In voga* ħafna u l-artisti bravi.

Inħobb nara wkoll xi dokumentarji u programmi fuq l-iskrittura; hemm wieħed nhar ta' Ħadd ma nitilfux, insajjar kmieni biex noqgħod narah f'nofsinhar. Matul il-ġumata, waqt l-ikel biss noqgħod quddiem it-tv. Ilni ngħix waħdi xi erba' snin, minn meta l-aħħar wieħed minn uliedi żżewweġ.

Kont ftit ippreparata għall-mewt ta' żewġi għax kellu l-pressjoni u ma kienx irid jagħmel dieta. Kont ngħid għad tiġrilu xi biċċa, u veru ġratlu; kellu 52 sena. Kulħadd skanta kif miet għax kien raġel kbir u b'saħħtu; imma kien ipejjepp u d-dieta ma riedx jaf biha. David kien sentejn ikbar minni. Iż-żgħir kien għad kellu tmien snin.

Konna qed naraw *teleplay* bil-Malti fuq it-*television*, u tgħidx kemm dhakna. Wara tlajna fuq bħas-soltu u konna qed nitkellmu. F'daqqa waħda bdejt nisimgħu jħarħar u ma kellimnix; mort inqajjem lit-tifel u mar l-għassa jċempel għat-tabib. Filgħodu ħadnieh l-isptar; jien ma ridx nieħdu għax kien jgħidli li l-isptar ma ried imur qatt imma t-tabib qalli li hu se jkun responsabbli. Ġie l-qassis qabel ħadnieh u għamillu l-ġriżma. Wara tlett ijiem miet.

Ħadt xokk kbir, imradt u ġismi telagħli kollu ponot, b'rasi b'kollox; domt biex għaddieli. Kont immur l-isptar jagħtuni l-ingwentijiet u oħti taħsilni għax ma stajtx. Mill-flus ma batejtx għax oħti kellha l-pensjoni u ħwejjeġ kont inħit jien. Konna mhux ħazin qabel miet; wara ż-żwieġ jien qatt ma ħdimt barra d-dar. Ġiet oħti miegħi, tgħinni bil-flus u jien insajjar



u nduru b'xulxin. Hija kienet tmur torqod id-dar tagħha fl-istess triq; darha ma telqithiex.

Jien u r-raġel konna ninhabbu hafna u kultant meta jkolli xi problema ngħid, kieku hu x'kien jagħmel, għax billi huma l-irġiel jagħmluha man-nies ikunu jafu iktar, mhux bħali' dejjem hawn ġew; dik tagħmel differenza.

Kelli l-kbir studjuż u qatt ma habbatni, it-tieni wieħed kien fuq ruħu, kien irid idum barra filgħaxija, ftit taf, sat-tmienja, u kien jisfida 'l missieru u jiġi ftit minuti tard apposta. Iżżewweġ f'familja sewwa u missieru ha r-ruh.

Ieħor mis-subien daħal suldat u mar il-Ġermanja; missieru ha gost għax kien jemmen fid-dixxiplina; għamel sentejn, u ġie lura u mar l-Italja. Iltaqa' ma' waħda barranija u żżewwiġha bla ma qal lil haħd. Kellhom żewġ itfal, ġew Malta u qagħdu hawn miegħi; lil martu kont inħobbha; hu kien imur jaħdem il-Libja u kont nieħu gost naraha tifraħ bih u tlestilu meta jiġi mis-safar. Kellhom tlett itfal oħra u sabu post għal rashom.

Qatt ma bsart li kellhom xi problemi bejniethom għax qatt ma qaluli xejn. Darba ġiet għandi u qaltli li se jinfirdu. Hadtha bi kbira iktar mill-mewt ta' ibni. Ma kontx indunajt li kienet tixrob; lanqas qatt ma kont naħseb li mara seta' jkollha dik il-problema; imma kont naraha tirtogħod hafna meta titkellem. Wara qaltli li jekk ma tixrobx ma jkollhiex il-kuraġġ tiffaċċja n-nies, imqar biex tmur l-iskola f'jum il-ġenituri.

It-tfal halliethom warajha. Hasbet li se titlaq u żewġha jkompli jagħtiha l-flus; jien ma ridtx naċċettaha għax tant kont narahom jinhabbu. Halliet id-dar traskurata; kellha hafna hwejjeġ sbieħ li bagħtitilha ommha, imma la kellha l-problemi, miskina, ma setgħetx iżżomm id-dar u ddu b'haħmest itfal.

It-tfal kienu għadhom żgħar u ġew miegħi; il-kbira kienet għadha tmur il-primarja u meta telqet ommha, għamlet iljieli tibki; għalxejn inħaddanha miegħi u nfissidha, dejjem tibki. Ommha ma zammitx kuntatt fil-bidu; ibni kien irrabjat hafna għaliha u wara ma riedx li jkollha x'taqsam mat-tfal.

Jien kien għađ kelli t-tnejn tiegħi fid-dar, iż-żgħar jagħmlu hafna storbu u wieħed kien irid jistudja u ma stajniex inkomplu.

Ibni daħhal it-tlieta ż-żgħar f'istitut; wieħed minnhom kien jibki hafna u kien iġibhom id-dar fil-weekend. Issa qegħdin mill-ġdid ma' missierhom imma għadni inkwetata dwarhom għax fil-familja l-ġdida ta'

ibni ma naħsibx li sejr in tajjeb; meta jigu mill-iskola ma jitolbuhix x'jieklu għax ma tagħtihomx bl-iskuża li jridu jieklu filgħaxija. Nithassarhom u ma nista' nagħmel xejn għajr li nżomm lil xi hadd minnhom għandi għal ftit.

U jien m'għadnix ni flaħ għal maż-żgħar. Il-kbar qegħdin għal rashom, telqu meta għalqu t-tmintax għax ma setgħux joqogħdu d-dar iktar. Il-mara li għandu tgħir għat-tfal, trid l-attenzjoni ta' missierhom kollha fuqha u issa għandhom it-tfal tagħhom.

Issa qed nara kemm konna sewwa fil-familja u kemm kelli tfulija sabiħa; għexna modestament u kont ferħana. Naf li rrid nimrad iktar biex immut u kultant ngħid li llum se mmut u ma nħobbx nisma' 'l min jgħid fuq il-mard għax nibda nħossu.

Jien għext b'zewġ proverbji, skond il-muntanja jtiha s-silġ, skond kif tkun Alla l-Imbierak jagħtik l-għajnuna. Kelli hafna silġ meta mietu zewġi u t-tifel, imma issa le.

Inħossni kuntenta bix-xjuħija. Taf xi ngħid meta nisma' li daħlu fuq ix-xjuħ, "U hawnhekk ġejjin, jien m'għandhomx x'jisirquli!" Ma nibżax, ma ndaħhalx f'moħħi li jistgħu jigruli dawn l-affarijiet, u hawn għandi ġirien tajba, inħobbhom kollha. Insomma nibża' ftit mill-mewt, imma la jkollok ir-religjon f'ħajtek..., dik tgħinek hafna; meta nkun nista', immur il-quddies filgħaxija wkoll.

Inħossni sodisfatta b'ħajti.

# TOMASA

*"In-nies isejhuli ghal kollox; biex niccekkjalhom il-pressjoni, nim-medikahom, ghat-tkeffin..."*

Ghadni sal-lum nohrog nimmedika u naghti l-*injections*. M'iniex impjegata u ma nithallasx imma sa dalghodu stess, qabel komplejt xoghli fid-dar, kont qed indur id-djar. Immur minn qalbi. Nahseb li hawn nuqqas ta' nersis minhabba l-hinijiet tax-xoghol u t-tfal tal-lum mhumiex dedikati ghax ix-xoghol ta' ners mhuiex wiehed komuni.

Ghandi 44 sena. Jien it-tielet wahda mill-hames ulied li kellha ommi, erbat ibniet u tifel. Missieri kien jahdem it-tarzna u ommi ghall-ewwel hadmet bhala hassiela tal-hwejjeg tas-suldati ghax hawnhekk kien hawn *barracks*. Meta kellha 'l ohti l-kbira, kienet ghadha tahsel il-hwejjeg tas-suldati fir-razzett. Wara, meta kelli dawk is-sitt snin, dahlet tahdem purtinara fl-iskejjel tal-gvem. In-nanna wkoll kienet purtinara.

Konna nghixu man-nanna f'dar wahda, tnejn minn uliedha kienu xebbiet, wahda seftura ma' l-Inglizi li wara ghamlet kors u dahlet tahdem infermiera mat-taqsuma tat-tuberkolozi. L-ohra kienet tahdem ma' tal-halib. Fid-dar kien hemm hu n-nanna, iz-ziju t'ommi, jghix maghna wkoll. Missieri kien jibqa' d-dar wara li jigi lura mix-xoghol u 'l ommi kien jghinha hafna, il-kejkijiet u l-helu kienu f'idejh; kien ukoll jghinha tghaddi l-hwejjeg. Kien ragel tad-dar, ma kellux hbieb, l-istess bhar-ragel tieghi. Ma' huti l-kbar, it-tnejn bniet, kont dejjem niggieled. Wahda kienet sentejn u l-ohra erba' snin ikbar minni. Ommi kienet thallihom jiehdus siebna u kienu jilaghubuha tal-kmandi maghna z-zghar.

Moma l-iskola tal-gvem u mill-primarja ghamilt l-ezami tas-sekondarja. L-ahhar sena tal-primarja, ommi baghtitna l-iskola tar-Rahal Gdid ghax kienet ikbar u hemm kienet tghallem Miss Cini, *teacher* maghrufa. Dik il-habta ma kienx hemm skola sekondarja ghal kulhadd. Fuq il-karta konna rridu nniZZlu x'jaghamel il-papa taghna. Iz-ziju, hu ommi, kien imlahhaq fit-tarzna u kien jghid lil ommi, "Tieghek ma jidhlux x'hin iniZZlu x'jaghamel missierhom", u spicajna biex ahna dhalna u tieghu ma

ghaddewx u bagħathom skola privata.

Kif għalaqt il-ħdax-il sena, ġieni l-*period*. Ommi kienet bilqiegħda ħdejn iz-zija n-ners li kienet tħobb tħit ħafna. Kien hemm ukoll iz-zija l-oħra, oħt il-pa, kollha miġburin iħitu. Ma kont naf xejn dwar l-iżvilupp. Niftakar li dħalt fit-tojlit u ħriġt allarmata ngħid lil ommi li sibt il-qalziet bid-demm. L-ewwel ħarsu lejn xulxin u daħku u mbagħad ommi qaltli li ma stajtx nilgħab iktar mas-subien għax dnub u biex lil ħuti ma ngħidilhomx. U la qaltli hekk, mort niġri ngħidilhom, u miniex żgur jekk waħda minnhom kinitx żviluppat warajja. Ħuti ma qaluli xejn lanqas. Fl-iskola kellna patri jgħallimna r-religjon u hu kien l-uniku wieħed li tarrfilna xi haġa. Meta ġejt ngħid lil ommi x'kien qalilna l-patri, bħal tkażat u qabdet tibki għax kienet tgħid li lanqas kif ġejna aħna fid-dinja ma kienet taf. Mal-ħbieb imbagħad kont nitkellem speċjalment meta bdejt it-taħriġ għal infermiera.

Meta tmur l-iskola dejjem tixtieq li tkun aħjar minn ommok u missierek, imma fejn ħuti għażlu li jsiru għalliema, jien għażilt li nkun infermiera għax kont inħossni li m'iniex kapaċi nesprimi ruħi u nfiehem, mentri għal mal-marid tajba. U hawnhekk kelli battalja sħiħa. Missieri kien jagħmilli, "Le, bħal ħutek," u jien ninsisti li ma rridx. Lanqas meta korra fuq ix-xogħol, it-tarzna, u t-tabib kien jgħidlu biex iħallini mmur ners, baqa' ma jridx. Webbist rasi u ktibt lill-*Queen Alexandra Nursing Corps*. Kont lesta li nitlaq minn hawn biex naqta' xewqti. Izda r-risposta ma rajthiex.

Sadattant ma bqajniex noqogħdu man-nanna, tlaqna ġo dar 'il fuq minna u darba minnhom kont qed naqla' kexxun fil-kamra ta' l-ikel u mas-srievet sibt envelopp kbir indirizzat lili. Fih kien hemm ir-risposta, imma d-data kienet għalqet. Kienet ħbituli oħti ta' warajja. Meta l-ġenituri raw kemm veru ridt dik it-triq, aċċettaw u ħallewni nidħol *student nurse*.

Il-kors dam tliet snin u nofs u b'kollox domt impjegata ħdax-il sena. Konna naħdmu għal tliet xhur f'kull *ward*, b'hekk drajt ix-xogħol kollu. In-nies isejhuli għal kollox; biex niċċekkjalhom il-pressjoni, nimmedikahom, għat-tkeffin...; it-tobba ta' l-irħula qrib jirreferuhom għalija għax jafni kulhadd.

Meta kont studenta konna norqdu l-iskola ta' l-infermiera u dik il-ħabta nnamrajt ma' l-Ingliżi, għax jekk konna nispiċċaw *duty* fis-sieġha ta' wara nofsinhar, ftit wara, fis-sajf, kont issibna l-grupp kollu ngħumu *St George's Bay*. Dak kien l-inkontru tagħna. Konna nerggħu lura l-iskola

fid-disgħa, għax għalkemm konna nkunu franki ma stajniex immorru d-dar. Stajna noħorġu u mmorru fejn irridu imma biex immorru d-dar kien ikollna nitolbu permess bil-miktub mingħand il-*matron*. Id-dar immorru biss meta jkollna erbat ijiem franki u qabel noħorġu konna niffirmaw ktieb għand il-*matron* fejn niddikjaraw li se nirritomaw. Kellna kmamar ta' tnejn, tlieta u hamsa u konna ngħadduha. Il-fattigi wkoll kienu jorqdu fil-post.

Kelli ftit namrati qabel iltqajt mar-raġel tiegħi. Kont inħobb l-irġiel bl-uniformi. Minn ġo l-isptar iżda, qatt ma ridt lil hadd minħabba l-kunfidenzi żejda. Dak iż-żmien il-mara miżżewġa ma kinitx toħroġ taħdem u kont ngħid lili nnifsi li ma nixtieqx inkun id-dar u noqgħod moħħi fih l-isptar. Għax xi impjegati rġiel kienu japprofittaw irwieħhom; biex jissellfu l-bajro li konnu nżommu fil-but ta' fuq is-sider kienu, minflok jitolbuk, jiġu jaqbd u jmesimsu. Jew, meta tkun qed taħdem bil-lejl, jidhol xi wieħed warajk fil-*pantry*. Kien hemm irġiel serji iżda kien hemm min jabbuża mit-tfajliet. Mill-pazjenti rġiel qatt ma rajt xejn.

L-ewwel darba li sirt naf bi Frans, żewġi, kien fit-tieg ta' kuġinti. Hemm kellu ħabib li ħareġ warajja biex jgħidli li Frans, dak iż-żmien apprentist it-tarzna, ried joħroġ miegħi. Jien bghatt ngħidli li ma ridtx Xlukkajri. Iżda l-kuġin baqa' jiġri warajja biex noħroġ ma' Frans. U darba ċempilli l-iskola biex jgħidli li waqt logħba futbol fejn Frans kien qed jilgħab tajjeb, kulhadd beda jgħajjat ismi u qalli li issa kelli naċċetta. Ghedtli li kont lesta noħroġ miegħu darba biss. Ftehemna li niltaqgħu l-Belt fejn il-venda li dik il-ħabta kienet Kastilja. Kien is-6 ta' Jannar u inzertajt franka. Tlajt b'tal-linja, u hu rikeb fl-istess xarabank u poġġa bilqiegħda fil-bank ta' warajja. Meta wasalna l-Belt kont se nibqa' miexja. Ġie jiġri, qabadli idi u qalli li issa konna se mmorru fejn ried hu.

Fl-ewwel sitt xhur ma stajt nidraħ b'xejn. Kont inħossni stramba għax wara l-Ingliżi, il-Maltin sibthom differenti. Imma domt biex aċċettajt għax kien Xlukkajr. Frans kien bin sajjied u għalkemm missieri kien haddiem komuni, konna dejjem naqra aħjar mis-sajjieda. Kont naf kif jgħixu għax kont nidhol fid-djar tagħhom biex intaqqabhom; kienu joqogħdu l-familja kollha f'żewġt ikmamar u jorqdu bl-ghodda magħhom, b'dawk l-irwejjah ta' dizil u ħut, mingħajr kumdità ta' xejn. U xtaqt li fiż-żwieġ inkun aħjar milli kont. Frans kien jistqarr miegħi li, veru, aħna d-dar konna aħjar minnhom.

Il-ġenituri tiegħi saru jafu ma' l-ewwel li kont qed inkellem Xlukkajr

ghax il-kelma malajr tigrì. Kienu kuntenti ghax kull meta kont inkellem xi Ingliz, ix-xiħ kien dejjem jigrì warajja bil-*Morris* li kellu. Kienu jinkwetaw hafna ghax ma ridunix nieħu barrani u nsiefer, u meta saru jafu li qed inkellem Xlukkajr, telghu s-sema. Kienu jfittxu kollox u sabu li kien tifel sew. Tliet xhur wara li bdejt noħroġ miegħu, f'*Marzu*, riduh jidħol id-dar. Ghedtilhom li mhux imbilli dahħluh, jekk niddejjaq, daqshekk, ghax jien mhux imdorrija bl-irbit ta' bilfors. Frans kien jieħu paċenzja bija. Konna niltaqgħu meta nkun *off* u meta rrealizzajna li konna ninħabbu bdejna ma nġhaddux mingħajr xulxin, ghax anke jekk jispiċċa mix-xift tal-ħdax ta' bil-lejl, kien jġhaddi d-dar, imqar kemm jittawwal.

Domna seba' snin u nofs qabel iżżewwiġna ghax ma sibniex fejn noqogħdu. Ġrejna u rajna hafna postijiet fl-irħula ta' madwarna u hu kien jġhidli li nduru kemm induru ma konna se noqogħdu mkien ġhajr f'pajjiżna, ghax ma nidrawx. Imbagħad xtrajna biċċa art u bnejna din id-dar. Kif qbadna nibnu, l-ġhada li tajna s-saqaf tal-kċina, Frans telaq biex jibda kors ta' taħriġ fl-inginerija ma' *Cunard*. Iżżewwiġna u ftit xhur wara tlaqna flimkien. L-ewwel sentejn sifirt miegħu. Hu xtaq li jġib iċ-ċertifikat qabel ma jkollna t-tfal iżda ma konna nużaw xejn, ħlief noqogħdu attenti. Meta kien abbord offrewlu li jagħtuh il-kontraċċettivi, imma jien ma ridtx ghax il-lastku kont nassoċjah ma' l-infezzjonijiet.

It-tqala qattajtha waħdi hawn; Frans ġie tliet ġimġhat qabel twilditli t-tarbija. Sakemm ġie, matul il-jum kont nitla' għand ommi imma x'ħin isiru l-ħamsa kont irrid niġi d-dar tiegħi, ghax jekk nġhajjat ġhajta jew nikbi bikja, kif ġieli jagħtini li nagħmel, irrid nagħmilha f'dari mingħajr sikkatura. Hija ż-żġhir kien jiġi jorqod miegħi. In-nuqqas ta' żewġi ħassejtu hafna.

Frans assista miegħi waqt it-twelid ta' l-ewwel tarbija. Għamel xahrejn id-dar ghax kien jaħdem sitt xhur fuq il-baħar u mbagħad jagħmel xahrejn id-dar. Kien ferħan hafna bit-tarbija u bil-lejl dejjem hu qam sakemm kien id-dar. Meta telaq ħassejtni waħdi.

It-tarbija kienet tqum hafna bil-lejl, tixrob ftit u tqum il-ħin kollu. Veru li ommi ghenitni, imma nhoss li ma' ħadd ma tista' tiftaħ qalbek daqs kemm tista' tiftaħha mar-raġel. Ghax waħda bħal ommi, li meta tghidilha ċerti affarijiet tibki, mhux se tmur tghidhomlha. U d-dar kulħadd jiġi jġhid lili bil-problemi tiegħu.

Kont niktiblu hafna ittri, darba iva u oħra le, u dak li kien joħodlu l-ittri għoddhomlu u meta mort jien qalli li tul vjaġġ kont ktibtlu 75 ittra.

Fihom kont ngħidlu kollox ghax ma ridt li nahbilu xejn, allura kont niktiblu xi nħoss u ma nħossx, kollox. Iż-żwieġ tagħna dam tmien snin hekk; b'żewġi sitt xhur imsiefer u xahrejn hawn.

Meta l-kbira kellha tmien xhur inqbadt tqila biż-żghira. Qabduni dwejjaq kbar imma hu ma kkonfondiex ghax xtaq li jkollna tnejn u jitrabbew flimkien. Sakemm kelli hames xhur tqala hassejtni mdejqa li waħdi mhux se nkun kapaċi nieħu ħsieb sew ta' żewġt itrabi. Frans ma kienx hawn meta twieldet it-tieni waħda u ħadtha bi kbira immens. Twieldet *St Lukes* u dak iż-żmien hadd ma seta' jidhol hdejk jekk ma jkunx żewġek. U meta rajt lin-nisa l-oħra bir-raġel hdejhomm u jien waħdi, qisni...qaħba, kont nintefa' wiċċi 'l isfel go l-imħadda u nibki. Ir-raġel gie xi tliet ġimghat wara.

Tant hassejtni li ma nistax inkampa waħdi, li għal xi żmien kellu jitlaq minn fuq il-baħar. Wara ftit telaq mill-ġdid ma' kumpannija oħra u stajt immur miegħu bit-tfal. Ġieli għamilt erba' xhur miegħu fuq il-baħar u niftakarni nigri wara t-tfal, inżommhom minn xagħarhom.

Kienet esperjenza sabiħa u dort id-dinja kollha. Kelli ħafna x'nonfoq ukoll. In-nuqqas ta' żewġi kont inħossu imma l-paga kienet għolja. Xtaqt li noqogħdu Malta imma mbagħad kont naf li l-livell ta' l-ghajxien jonqos. Frans, imdorri fuq il-baħar, ma kienx se joqgħod fuq l-art. Għadu jbahħar ma' kumpannija lokali b'Lm550 fix-xahar. Qabel kellu tliet darbiet aktar.

Mat-tfal m'għandix wisq paċenzja imma nitkellem magħhom dwar kollox u ngħidilhom il-verità; dwar sess, hu x'inhu. Dak kien patt bejnietna, illi t-tfal intellgħuhom mingħajr habi ta' xejn. Ma ridtx li jkunu bħalma trabbejt jien u m'ommi għadni s'issa ma nistax nitkellem. Hija ma tatniex il-kunfidenza biex nitkellmu magħha u hemm ukoll ċerta injo- ranza. Illum għandha 71 sena u x-xiħ 75. Id-dar għad hemm ħuti x-xebbiet. Jien nagħti sehmi wkoll fejn jidhlu tobba u kura u, meta ma jkunx hemm ħuti d-dar, nitla' nittawlihom.

Meta n-nanna mietet assistejtha u keffintha jien, kollox bil-kwiet. Liz-zija u 'l-omm ir-raġel ukoll; din mietet f'idejja għalkemm kienet l- isptar u kelli nahsbilhom kollox jien. Dawk li mietu d-dar keffinthom jien. Imma mbagħad ma rridx nara 'l min jibki. Jien inżomm u jridu jgħaddu dawk il-jumejn biex nibki u nħoss it-telfa. Imma dak il-ħin inħossni li rrid inżomm u nżomm minħabba haddiehor ukoll.

Meta sibtni d-dar waħdi bdejt ninvolvi ruhi f'attivitajiet oħra. Darba avviċinani l-kappillan tal-parroċċa ghax ried jagħmel l-ghaqda tal-ħan-

dikappati. Deherlu li bhala ners inkun addattata, bejn ghax insuq u bejn ghax ir-raġel ma jkunx hawn spiss, allura m'għandix hafna rbit li jzommni d-dar u l-biċċa xogħol ta' segretarja tefagħha fuqi.

Qiegħda wkoll segretarja f'taqsima tal-partit, membru fl-għaqda tal-ġenituri u l-kunsill ta' l-iskola fejn imorru wliedi, u nagħmel ix-xogħol ta' ners fid-djar. Ix-xogħol ta' infermiera għaliya jiġi qabel ix-xogħol tad-dar u ġieli nqassmu bejn in-nofs ta' nhar ta' filgħodu u dak ta' filgħaxija biex x'hin jiġu t-tfal mill-iskola jsibuni d-dar.

Dawn l-attivitajiet jimpenjawni hafna u billi fil-kumitat jien biss insuq, il-ġiri barra r-raħal jaqa' kollu fuqi. Jagħtuni sodisfazzjon kbir u r-raġel jimbuttani biex inkompli nagħti sehmi u jgħinni fid-dar meta jkun hawn, bħal, per eżempju, isajjar meta jkollu xi laqgħa. Imma hu t-tip li jiffitta, kollox irid perfett kemm jista' jkun. Nagħmlu mod, kif tistiva l-affarijiet; jgħidli, "Ma taħsibx li dan l-oġġett joqgħod aħjar hekk?" u dik iddejjaqni u ġieli jkollna xi ngħidu.

Nixtieq li t-tfal ikollhom suċċess fil-futur; waħda qalet li trid tidhol għall-medicina u kemm jien u kemm missierha lesti li ngħinuha t-triq kollha. L-oħra ma nafx, sena oħra tiddeċiedi x'suġġetti se tagħzel. Qaltli li tixtieq is-suġġetti tax-xjenza biex issir psikjatra u qgħadt infehemha kif għandha timxi pass pass.

Meta nkun mal-kbira miexja fit-triq, tiddejjaq meta jwaqqafni xi hadd u jaqbad ikellimni fuq il-partit; tghidli, "Ha tibda hi!" Thossha għadha żgħira biex tinvolvi ruħha fil-partit imma meta jkollha ċans, tagħtini daqqa' t'id fl-affarijiet li nkun qed nagħmel. Il-kbira li għandha tlettax-il sena tkun trid li tgħaddi tagħha u ma nċedilhiex. Shabha bdew imorru d-discos u hawnhekk ġieli jkun hawn xi wieħed u jidhrilha li għandha tmur u tghidli hi sa x'hin trid toqgħod. Dik ma togħgobnix ghax għaliya għadha żgħira. Shabha jmorru u anke hemm min minnhom ilu sentejn bl-għarus, u dik ma togħgobnix. Mhix età li jkollha namrat bis-serjetà.

Lili tghidli 'bossy' u 'fitta'. Tarani hekk forsi ghax irrid nagħmel ir-rwol ta' omm u missier flimkien. Meta ma nċedilhiex tghidli li se tugzani l-papà. Maż-żgħira mmur tajjeb hafna. Missierhom ifissidhom; jilagħbu flimkien qishom tlett itfal. Għad-dixxiplina jien irrid inkun u dik id-dejjaqni ghax lili dejjem jarawni kerha.

Naf iżda li man-nies huma kburin bija; anke l-fatt li hawnhekk f'dan ir-raħal m'hawnx hafna nies tal-livell tagħna, fis-sens li l-mamà tagħhom taf titkellem b'lingwi differenti u għandhom zijiethom għalliema. Shabhom



stess jghidulhom li jien m'iniex bhall-mamà tagħhom għax naf inkompli. L-ikbar biza' li għandi għalihom bħalissa huma d-drogi, u għalkemm dejjem intaqtqu u nuruhom il-gazzetti u nitkellmu magħhom dwar l-effetti hżiena, xorta nibza'.

Jekk il-futur jibqa' bħalma hu l-preżent f'dak li hu żwieġ, ma jkollix xi ngerger. Ix-xjuħija xi darba trid tasal, u ġieli nħares lejn il-mera u ngħid — X'nixjiegħ! imma mbagħad tkun xiha daqs kemm tħossok u ma nħossnix ta' l-età tiegħi għax kieku ma nkampax bl-affarijiet li nagħmel; minkejja l-operazzjoni li għamilt ftit żmien ilu.

Meta ż-żgħira għalqet tmien snin xtaqt tarbija oħra. Dak iż-żmien kelli l-coil, l-IUD. Biha ma kelli ebda problemi u kont immur għal viżiti regolari l-klinika. Darba mort bħas-soltu meta kien imissni u minflok it-tabib jew l-ispeċjalista tas-soltu, sibt naqra ta' tifel, xagħru mqaxxa b'erba' troffiet fin-nofs wieqfa bil-ġell. Dawk li konna hemm bqajna nħarsu lejn xulxin. Rani dan iż-żgħir u ma ħass xejn.

U mbagħad mort vaganza Ruma u konna nimxu ħafna. Fl-istess waqt kont qed narani niħxien. Ir-raġel ħaseb li qed niffissa. F'Ottubru immissjajt *period* u ħadt pjaċir għalkemm kelli l-coil. F'Jannar reġa' missni viżta u mort u 'l-dan il-ġuvnott tabib għedtlu li jekk mhux tqala, fibromi għandi. U qalli, "Int donnok taf iktar minni; jien ma nafx, ahjar tmur tara speċjalista." Irrabjajt u għedtlu li postu ma kienx hemm imma fuq il-bank ta' l-iskola. Mort l-isptar San Luqa u tlabt biex jagħmilli viżta l-professur.

Go fija sabli fibroma b'piż daqs tqala ta' erba' xhur. Il-profs staqsieni jekk kellix tfal għax kellu jneħhili kollox. Ħadtha bi kbira ħafna għax xtaqt tarbija oħra. Fi żmien il-karnival niftakar kont l-Italja u bkejt xortija kull darba li bdejt nara t-tfal libsin il-kostumi għax kieku jien kien se jkolli waħda, li kieku l-ewwel tabib kien wieħed ta' l-esperjenza. Fiz-żmien ta' l-ewwel viżta, il-fibroma kienet daqs munita ta' 50 centezmu digà, imma la kien bla esperjenza ma kienx se jħossha.

Jumejn wara li ħriġt mill-isptar fuq l-operazzjoni, inftaħt għax ħriġt b'infazzjoni u kelli żewġ toqbiet. Ergajt dha l-isptar u dak iż-żmien kienu qed joborxu l-ħitan u jbajdu hdejn is-sala ta' l-operazzjonijiet u spiċċajt b'infazzjoni oħra. F'Ottubru kelli nerga' nidhol l-isptar għal operazzjoni generali oħra għax l-infazzjoni kienet niżlet 'l isfel u waslet f'imsami. Biex tagħqad kellu jerga' jneħhili l-ponti għax din id-darba, il-ħajt ma qabilx miegħi. X'ma tihux infazzjoni meta grieden jiġru rajt, erbat ijiem

bla ilma, is-sink tal-patelli mimli ilma iswed u n-nemus idur fuqu.

Issa għaddieli imma meta negħja nħossni muġugħa ftit għax il-fejqa tiegħi ma kienx normali. Domt intabbab sena u tmien xhur meta f'operazzjoni normali ta' isterektomija ma ddumx iktar minn sitt ġimgħat biex tiġi f'tiegħek; halliha li jien bqajt għaddejja imma għax m'iniex waħda li nintelaq. Kull fejn immur, anke jekk vaganza barra minn Malta, kont dejjem ingorr miegħi d-*dressing* biex nimmedika l-ferita.

Illum aħna aħjar mill-ġenituri tagħna u ma nħossx li aħna n-nisa għandna nibqgħu nserrħu fuq l-irġiel tagħna. Jekk irridu kapaci nieqfu fuq saqajna waħidna. Il-ħajja għandha `s-sabih tagħha u l-problemi trid tiffaċċjahom mingħajr ħafna nervożizmu.

# MARIA

“...qatt ma hsibt x'nista' nagħmel jekk ma jkollix il-familja: ħajti hi l-familja.”

Għandi 59 sena u t-tieni gwerra lhaqtha ta' disa' snin. Kont il-kbira u ommi kellha hamsa oħra, imma l-ewwel tlieta bqajna ħajjin: jiena, hija l-patri u oħti li issa ilha metja xi ghoxrin sena. Tnejn minn ħuti mietu ta' seba' xhur. Il-papà kien jaħdem fin-Navy u fi żmien il-gwerra dam sitt snin imsiefer. Iż-żgħir twildilha wara disa' snin, eżatt wara l-gwerra; twieled u miet.

Ma niftakarniex sinjuri, imma lanqas fqar. Konna noqogħdu fi flatt il-Belt imma gejna hawn f'din id-dar, Birkirkara, fi żmien il-gwerra. Il-papà kien jagħmel xahrejn imsiefer u mbaġhad jiġi u jifraħ bina. Dak iż-żmien ma kellniex karozza, allura kien jikri karozzin u joħodna dawra sa Sant'Anton u jixtrilna l-laring ta' Malta. Konna nafu li jsiefer u konna nistennewh u nifirħu meta jkun geġ. Dak iż-żmien ma kienx hawn affarijiet bħal ma ssib barra; kien iġibilna gejjiet żgħar u papoċċi li ma konniex naraw minnhom hawnhekk. Kont inħobbu ħafna, ma kienx imur post li ma kontx immur miegħu, sakemm kelli erbatax-il sena, imbaġhad bdejt nistħi għax kien jidhol jieħu xi flixkun birra u kont inħoss li hemm mhuwiex posti. Darba għamilt xenata biex joħodni l-futbol miegħu imma hemm ma kienx irid joħodni. Mal-mamà wkoll kont immur tajjeb.

Sitt xhur l-aktar li kien idum imsiefer. Il-mamà kienet tgħid sejjer għal “cruise”. Niftakarha titbaqbaq għax tgħid li l-aħħar tarbija ta' seba' xhur li mititilha, reddgħetha inkwetata għax in-nisa l-oħra li kellhom żwiegħom jaħdmu fuq l-istess bastiment irċevew u hi ma ħaditx aħbaru; żwiegħom kienu baġtu xi ritratti tal-bastiment fil-maltemp u inkwetat ħafna. Ma kinitx tħobbu s-safar. Imma hu kien jgħid li ta' sittax-il sena ħarab għax missieru ma riedx jiffirmalu biex jingagġa għax kien għadu żgħir biex imur fuq il-baħar.

Mort l-iskola tal-gvern u għamilt sal-*fourth*; *fifth* ma kienx hemm.

Dak iż-żmien mhux kulhadd kien imur is-sekondarja u kont trid thallas. Hija kien imur il-Liċeo l-Belt u oħti għamlet skola daqsi. Kienu għamlulna *l-evening classes* tal-*fifth* u mort; xi minn daqqiet is-sinjora kienet tghallimna. Tghallimt naqra u nikteb mhux hażin. Ma kontx ninteressa ruhi biex inkompli għax dak iż-żmien kienu jirsistu aktar lis-subien, ilaħħquhom għax bħal speċi daww iridu jibqgħu jaħdmu u għall-bniet kien biżżejjed li wasalna s'hemm.

Ommi kellha l-istess mentalità u missieri ma ridnix naħdem. Meta spiċċajt l-iskola bqajt id-dar, iż-zija kellha hařna tfal u l-mamà kienet tithassarha u kienet tibghatni nixtrilha u ngħinha u meta niġi hawn kont ingib xi tnejn jew tlett itfal miegħi.

Kelli tlettax-il sena u nofs meta sirt xebba u ma kont naf xejn. In-nies kienu jgħiduli, issa dalwaqt taqa' t-taraġ u timtela biz-zalza; mhux bħal issa, it-tfal ikunu jafu kollox. Ma hadthiex bi kbira għax kelli hġiel u l-mamà qaltli, "Issa oqgħod attenta, trid tagħmel hekk bl-affarijiet," u daqshekk, għax konna nużaw ix-xugamani u trid taħsel u tghalli u dejjem naħbuhom minn hija. Lanqas kelli kuragġ nitkellem u nistaqsiha dwar bejbis bħal ma jitkellmu wliedi miegħi, lanqas meta kien ikollna l-bejbis, ma konna npaċċu xejn. Kont nixtieq ikolli t-tfal imma ma kont naf xejn qabel iżżewwiġ.

Itqajt mar-raġel tiegħi b'ċajta. Kelli xi tmintax-il sena. Hu kien wieħed mill-ġirien. Konna nkunu gozz bniet u huma subien. Hu kien ġa jkellem oħra, daqqa jmur u daqqa ma jmurx u darba ġab ir-ritratti u qalli, "Ha, dan żommu int." Għedtli, "Le, ma nżomm xejn," u bdejna nitkellmu. Konna niltaqgħu fil-kantuniera, mhux immorru xi passiġġata u dak iż-żmien l-ewwel kienu jridu jgħidu l-papà, mhux joqgħod ikellimni barra. Missieri kien hadha bi kbira u għamel xenata meta għedtli li kont ilni nafu sitt xhur u ried ikun jaf fejn jaħdem. Qal li konna għadna zġħar u ma riedx idahħalna. Kont niltaqa' miegħu bil-moħbi; ommi kienet taf u 'l missieri kienet taħbilu, imma żammitli, u jekk ikun ġej tard u nabbuża ftit kienet tghidli, "Nugzak".

Meta konna aġħrajjes kienu jibagħtu 'l xi hadd magħna biex noħorġu u, biex immorru naraw film tokis, missieri kien ikun irid lil xi hadd kbir magħna, mhux it-tifla. Allura konna nispiċċaw ma noħorġux għax trid toqgħod marbuta. Domna tliet snin aġħrajjes minbarra xi sentejn oħra qabel daħal id-dar.

Sadattant kont għadni ma naf xejn. Kont nibza' mill-irġiel għax

jistgħu jigrri xi affarijiet imma ma kontx naf x'jigrri. Qabel, fil-priedki kienu jghidulna li bewsa dnub, allura tibza'. Dakinhar tat-tieg bżajt imma billi ommi tatna kamra fuq għax konna se noqogħdu magħha, kelli naqra wens, mhux bħal meta tidhol f'dar oħra waħdek. Qabel tejjigt bkejt, ma stajtx inżomm jien u hierga minn hawn, hassejtni m'iniex f'posti; bdejt ngħid, għaliex bilfors irid isir hekk, u xejn ma kelli esperjenza sabiha l-ewwel lejl.

Biz-żmien is-sitwazzjoni rranġat ftit, aċċettajt li kien qisu dover tiegħi u li m'għandux ibati haddieħor miegħi u t-tfal kont inħobbhom u rridhom. Qabel iżżewwiġt kont ngħid li kieku nkun naf li ma jistax ikolli t-tfal ma niżżewwiġx; veru li mbagħad meta bdew ġejjin fuq xulxin..., imma dak iż-żmien kien dnub jekk ma tagħmilx sew u ma konnix nagħmlu haġa oħra, għax dnub. Xi drabi hu ma kienx ta' l-istess fehma bħali u kont ngħidlu, il-Bambin jipprovdi, ma rridx saħta f'dari. Wara disa' xhur kelli l-ewwel tarbija, tifel.

Qabel iżżewwiġna ma kien fadal hadd minn ħuti fid-dar tal-mamà u l-papà qalilna li nistgħu noqogħdu magħhom. Kellna tlett ikmamar fuq u hawn isfel, kċina, naqra taħt it-taraġ u intrata. Ma kellniex kumditajiet bħal kamra tal-banju, u t-tojlit kien barra fil-bitha. Biz-żmien hadna biċċa mill-bitha, dahhalna t-tojlit ġewwa u għamilna kamra tal-banju. Aċċettajna li noqogħdu hawn mal-mamà għax dak iż-żmien kont trid tmur in-naħa tal-Kottonera biex tikri u jien ma ridtx u r-raġel kien jaħdem bil-lejl u ma xtaqtx norqod waħdi. Missieri kien iħallas sbatax-il lira kera u għall-bidu żewġi kellu sitt liri paga fil-ġimgħa. Illum hawn iktar pagi u hawn fiex tonfoqhom. Kont ukoll infaddal xi haġa żgħira mill-paga.

Mal-mamà konna tajjeb, għalkemm xi kultant kont ngħid aħjar ma narawx lil xulxin daqshekk, bħal meta jkolli xi ngħid mar-raġel u kienet tinkwieta. Jien l-istess, kont naf kull haġa li kien jigrilha u kont niñkwjeta. Imbagħad kont nerga' pass lura għax li kieku konna 'l bogħod, jien ma kontx niġi għax b'ħafna tfal żgħar u ma kellniex karozza u hi kienet tbat b'riġlejha.

Kelli sitt itfal. Wara l-ewwel wieħed kelli ieħor. Mietli ta' hames xhur bl-Asian flu u wara kelli erbgħa oħra. Ġieli konna mmorru għand l-ispiżjar bil-pipl biex naraw hriġniex tqal u f'xi hadd minnhom kont mort il-klinika wara tliet xhur. Imma darba biss kont mort għax jekk kont inħoss id-dardir, kont inkun naf ta' xiex.

It-tfal xtrajthom kollha d-dar. Fit-tqala konna nhejju l-ghiež tat-tarbija, naħslu u ngħaddu l-ħwejjeġ, inlestu kollox fil-kxaxen. Konna nħitu l-blejjež, ħafna lbiesi zġħar, flanelli; konna nagħmlu nofs fisqija għax il-mamà kienet tgeżwima iktar. Hi kellha l-fustan u bqajt nużah. Konna nippizzjaw il-flanelli fit-tarf, ir-raġel jiddisinjahomli u jien nagħmel il-pont aċċetta fil-pizzi, kellna l-qmejsiet tal-flanelletta minflok flokkijiet u faxex għaž-żokra u fisqija. Meta jkun wasal iż-żmien, lill-mamà kont nuriha kollox fejn kien għax hi kienet tgħin lill-majjistra. Kont nistħi minn żewġi u mill-mamà, u qatt ma biddilna quddiem xulxin. Darba kien fis-sajf u l-majjistra fetħitli l-purtieri biex ikollna d-dawl u jien ma ridtx, lanqas lilu ma kont irridu jidħol. Il-mamà kienet tidħol tnewwel l-affarijiet lill-majjistra.

Konna nibagħtu għaliha meta jibda l-uġiġħ u tiġi u tara kemm jonqsok. Jekk tkun wasalt toqgħod miegħek. Konna nlestu l-inċirata fuq is-sodda u t-twittija, il-banju u ktieli kbar ta' l-enamel bil-miħhun. Is-sekonda kienu jgeżwruha għaliha, jorbtu magħha xi ġebbla u jitfgħuha l-baħar. Żewġi kien joħodha fid-dlam. Dejjem hekk għamilna, għalkemm il-mamà kienet tgħid li ommha kienet tqattagħha u tarmiha fit-tojlit.

Fiz-żgħira kelli bżonn it-tabib. Meta l-majjistra ġiet u ratni domt, qaltli li jkun aħjar jekk insejħu t-tabib li t-tarbija ma tmurx tegħja u nitliħha. Dak iż-żmien konna nibżgħu mit-tabib. Meta ġie, tani *injection* u twieldet fil-pront. Is-soltu malajr kont nixtrihom it-tfal.

It-tfal kollha reddajthom, kont indum xi seba' xhur imma l-kbira damet sena. Wara l-ħlas kont noqgħod ġumata fis-sodda u erbat ijiem wara konna ngħammdu. Il-knisja kienu jmorru l-majjistra, il-parriniet u r-reffieġha li kienet taqlagħha l-majjistra. L-omm ma tmurx magħhom. Konna nordnaw xi ħelu, il-biskuttini u nħawwad xi kejk.

Għall-magħmudija kienu jiġu ħuti u ta' ġewwa biss. Kif kien ikollna tarbija, ir-raġel kien imur iġħid liz-zijiet, lil ħuti, 'l-kuġini u 'l-ġirien, "Ejjew oqogħdu", u f'xi ħin kienu jiġu jarawni u jġibuli xi riġal, imma mhux dakinhar tal-magħmudija. Wara ġimġha mit-twelid kont immur il-knisja u nippreżenta t-tarbija.

It-tieni tifel li kelli miet ta' ħames xhur. Mill-ewwel beda jirremetti u qabdu deni għoli. Ġie t-tabib u taħ il-mistura; ir-rimettar u d-dijarea waqfu imma d-deni baqa' għoli. Meta mietli, ir-raġel kien xogħol sal-ħdax ta' bil-lejl u kont waħdi. Qabduni dwejjaq kbar u ridt nirremetti imma ma stajtx. Niftakarni bilqiegħda, kulħadd imdawwar miegħi u ma jridunx immur ħdejh. Waħda mill-ġirien tatni libsa tal-magħmudija biex il-

libbsuhielu, Alla jagħtiha l-ġenna. Għeditilhom li ridt narah imma ma hallewnix, forsi hasbu li kont se nagħmel xi pulċinellati, imma jien nimmuta, inżomm ġo fija. Sofrejt hafna u ma stajtx inneħhi din il-ħaġa minn moħhi, u meta kienu jistaqsuni għaliex qed nagħmel hekk, kont ngħidilhom, "Sofriet id-Duluri li ma kellha ebda ħtija, m'għandix insofri jien!" Domt hafna magħluqa d-dar u waħda mill-ġirien li kienet iddur bit-trabi, taħsilhom u tlibbishom, kienet qalet lil ommi biex toħroġni mid-dar. Imma jien ma ridtx nara nies. Kulhadd kien jgħidli — Min jaf kemm għad ikollkom — imma li tlift, jien tliftu. Dak iż-żmien kien miet ġuvni maż-żgħir tiegħi u kont ngħid li omm dak u jien konna qed inħossu xorta għal uliedna, imma meta marritli binti xebba, m'għedtx hekk.

It-tifla li mititli kellha 25 sena. Mill-bidu nett kelli l-biża' u l-qtiġħ il-qalb, għax jien anke jekk ikollhom uġiġħ ta' ras ġa nagħmilha li għandhom xi ħaġa kbira. Imma l-aħħar tliet xhur l-iktar li kienu kiefra meta bdejt nibza' li mhux se jkun hemm rimedju; kont ngħid, le, il-Bambin jista' kollox. Jista' jagħmel miraklu miegħi, imma fl-aħħar tibda taqta' qalbek avolja bqajt sa l-aħħar nett nittama u ngħid, tista' taqbadha s-sogħla u dak li jkollha joħroġ. Fil-bidu ma kontx naf kemm kienet serja; kienu jgħiduli se nagħtuha l-medicina u għandha tirispondi tajjeb.

Kienet baqgħet tmur għax-xogħol sa l-aħħar tliet xhur. Id-dar hi biss, il-ħsieb fuqha biss, insajjar nofs qalb, mhux bħal qabel, nieħu ħsieb kulhadd, illesti u naqleb lil dak u lill-ieħor, lilha biss ridt nara, il-ħin kollu magħha. Fil-bidu kienet toqgħod hawn isfel u kienet tgħidli, "Ma, ħsibtu mhux se jgħaddi l-ħin id-dar," għax ma kinitx soltu toqgħod id-dar; kienet għadha fl-aqwa tagħha, dejjem tigris, daqqa sejra hawn u daqqa serja hemm. Kienet għarusa u kont inwarrab minn ħdejha x'ħin jiġi l-għarus.

Fl-aħħar lanqas il-quddiesa ma kont qed immur. Tlett ijiem qabel mietet għeditilha li se mmur il-quddiesa u qabel ħriġt qaltli, "Mur, forsi jerfagħni". Ma kontx ħsibt li waslet daqshekk fl-aħħar u smajt lit-tabib jgħid lit-tifel li ma kienet qed togħġbu xejn. Riedet tinzel fuq il-pultuma, imma tellajnieha bilqiegħda fis-sodda. Żammet għajnejha miftuħin u bdejt inxejjer idi, hekk, ġo wiċċha u nfqajt. "Biżżejjed," bdew jgħiduli, imma ma stajtx inżomm dak li kelli f'qalbi; u hu, ir-raġel, beda jgħajjat iktar minni. Darba konna qed ngħidu r-rużarju magħha, jien u r-raġel, u f'ħin minnhom rajnieha waqfet. Dak beda jippanikkja, u għamiltu s-sinjal li ma jmurx iqajjimha u tismagħna. Kienet indunat taf, għax darba ħadna riżultat tajjeb u fraħna, u qaltilna, "Imdejja jien, imdejjaq kulhadd, ferħana

jien, ferhan kulhadd!"

Lanqas naf kemm iljieli bqajt imqajma magħha u fl-aħħar lejl raqdet it-tifla l-oħra hdejjja u qaltilha, "Qum għinha naqra 'l-mamà". Lanqas kont irrid nuriha li għandi saħħa nagħmel xi haġa billi hi kienet għadha żgħira u ma fadlilhiex saħħa. Tfietha 'l-mewt t'ommi li grat sena u tliet xhur qabel; dik hassejtha imma ma nistax ngħid x'hassejt mal-mewt ta' binti, u minn ma jgarrabx bħali ma jistax jifhimni.

Lanqas naf kif hassejtni d-dar. L-ewwel ma haġuni kien fid-dawl, għall-quddies ta' nofsinhar, dejjem ridt immur kmieni biex ma niltaqax man-nies, kont niddejjjaq għax ma xtaqtx nirrakkonta iżjed. Ridt noqgħod waħdi, ma nħobbx nitkellem, u jien iżjed ngħalaqt. Izda kont ridt inkompli mat-tfal għax tnejn minnhom kienu għadhom kif iżżewġu. Iz-żwieġ rawh ikraħ minħabba dak li ġara, lanqas tfal ma riedu għall-ewwel. Imbagħad beda jkollhom it-tfal u nies qaluli, "Issa ferha, ara, bagħatlek ieħor."

Qatt ma hsibt xi stajt nagħmel jekk ma jkollix il-familja; haġti l-familja. Il-kbira inkoraġġejtha tibqa' taħdem u nzommilha t-tarbija għax naqra għajnuna nista' nagħtihielha u naf li tieħu pjaċir tiltaqa' man-nies fl-uffiċċju, mhux bħali. La tixtieq hekk ninkoraġġiha. Għandi tliet neputijiet żgħar u dejjem inzommhom meta t-tfal ikunu sejrin x'imkien.

Oħti mietet ta' 39 sena. Dik ukoll kienet kbira għaliya. It-tfal tiegħi kienu għadhom żgħar u hi kellha tnejn. Ma stajtx inzommhom il-ħin kollu ma' tiegħi u kienu jmorru l-istitut imma fil-vaganzi dejjem hawn. Kont nifraħ meta mmorru ngibuhom u noħroġuhom għax mat-tfal tiegħi kienu xalata, u kont inhosshom meta jtilqu; anke huma, u fil-bidu kienu jibku u ma jridux imorru lura. Issa l-kbira żżewġet u siefret u t-tifel, li hu għarus, joqgħod magħna hawn.

L-ewwel sena lill-kbir kont bghattu skola privata imma meta bdew ġejjin it-tfal, iddeċidejt li nibgħathom kollha tal-gvern għax kont ngħid, bħalma żżomm lil wieħed trid iżżomm lill-oħrajn, u ma stajtx inhallas lil kulhadd. Il-kbar waslu sakemm għaddew is-sekondarja imma fl-aħħar snin urew li ma ridux ikompli. Ara l-kbir, ta' miegħu kollha laħqu tobbja jew baqgħu mixjin, imma meta bdew jikbru, tiegħi riedu jaħdmu.

S'issa ma nistax ngħid li d-dar qed tiżvojtja għax speċjalment meta jiġu jorqdu-hawn inkunu aktar, imma filgħodu tħossok kultant li mhux is-soltu. Ma nixtieq xejn, lanqas insiefer, m'iniex kapaċi noħroġ minn hawn. Inhossni marbuta wisq mal-familja u ma nixtieqx li wliedi jkunu bħali



ghax kull haġa tinkwetak u ghaliex ma jien kapaċi mmur imkien. Forsi ghax nibza' nivvjagga, imma dik li nhallihom warajja..., avolja huma xorta jmorru f'darhom ghax kulhadd ghandu daru, imma xorta. Naf li jien ma nistax inwaqqfilhom oggett li jista' jaqbadhom imma xorta rrid inkun naf, irrid narahom u anke jitolqu u jkun hemm xi hadd minnhom ma jiflaħx, ngħid — Min jaf ghaddilux!

Ir-raġel jistennihom it-tfal għalkemm kultant jitlagħlu. Sena oħra joħroġ bil-pensjoni; kultant ngħid, aħjar ma joħroġ xejn bil-pensjoni li ma jmurx joqgħod hawn u iktar jiddejjaq u jdejjaqni; jaqla' imbarazz wisq, kollox iġemma' u kollox hu l-hobby tiegħu. Ma nqisx ruħi r-regina tad-dar, lanqas xejn. Jekk jarani nirraġa u naghmel fiq-dar, jgħidli li hawn kullimkien tiegħi. Imma għidli, liema kamra hi tiegħi? Lanqas il-kamra tas-sodda.

Naħseb li kelli noqgħod waħdi niddejjaq imma ma rridx li żewġi jkun ma' saqajja l-hin kollu ghax niġgieldu żgur. Ma nafx xi pjanijiet għandu għal meta joħroġ bil-pensjoni. Hu hadem hafna mill-affarijiet ta' l-injam li għandi fid-dar. Kien joħodha fit-tul u kont niddejjaq ghax kont irrid innaddaf warajh u neħles. Kif jieħu l-paga jiġi u jagħtihieli u jħalli f'idejja biex inqassam u mmexxi. Imma kif jidhol minn barra jrid jiekol, jekk jarah fuq in-nar jaħseb li mhux lest u jagħmel in-nervi; jiekol u joqgħod jongħos fin-nofs, quddiem it-*television*, u jekk tolqtu u tqajmu jagħmel in-nervi.

Ma jhobbx li l-mara tkun daqs ir-raġel, jifhimha li jekk ikollha drittijiet indaqs tkun il-boss hi. Jien ma nara xejn isbaħ mill-ftehim. Jirrabja jekk jiġi u ma jsibnix id-dar biex illestilu, lanqas biex isaħħan l-ikel; jew jekk jiġi u jsibni naħsel l-art. Dejjem sabni hawn. Il-hin dejjem tiegħu. Ma jgħidlix tmurx jekk inkun irrid immur għand it-tfal, imma jagħmel il-geddum.

Ma ngergix li qed nikber ghax ngħid la bqajt hawn irrid nixjieħ; forsi ghax għadni niflaħ niċċaqlaq naqra. Ommi kellha 75 sena meta mietet. Ma nixtieqx li mmur f'xi dar tax-xjuħ; uliedi jirrispettawni hafna imma dejjem ngħidilhom li ma rridhomx jintrabtu miegħi. Meta kelli l-mamà miegħi kont inħossni ma nafdahix biex inħalliha waħidha. Ma nqisx li kienet piż kbir u f'it batejt biha u bil-papà, għall-grazzja t'Alla.

Kien iddispjaċieni li meta mietet it-tifel tarbija ma hallewniex immur miegħi ċ-ċimiterju. Bqajt iddispjaċuta li ma mortx, ghax irrid inwas-salhom sal-aħħar, u meta mietet oħti mort, anke fit-tifla u f'tal-mamà,

kollha mort.

Ommi kienet temmen li bahrija sewda ġgib l-inkwiet imma jien ma nemminx. Oħti kienet qalet li rat bahrija sewda ddu mal-bejt fut qabel ma mardet. Nibza' mill-ghajn.

Ma kelli ebda suspett li xi hadd għamilli għajn hażna meta mietli l-bejbi, għalkemm qatt ma kien hareġ minn hawn, u meta oħti harġet iddawru, qaltli li kulhadd kien skanta bih għax kien boċċu u ħelu. U meta miet, għednieha wkoll, li kienet xi xarba. Fit-tifla kien hemm min qalilna biex jekk nifirħu nzommu kollox għalina għax jien kont ngħid kemm kienet tifla brava. Qaluli biex ma nitkellimx għax in-nies jgħajnu.

Kuntenta hafna bit-tfal. Qabel marritli x-xebba kont ngħid — X'tajtu iktar minn haddieħor — meta kont nara 'l xi hadd imsallab iktar minni. U wara l-mewt ta' binti għedt — Malajr gietni għax hadhieli!

## TERRY

*"...Fil-qorti dehort ardit u qalila. Ghax kif tigi u teħodli t-tfal u tagħthom lili meta biex ġibthom fid-dinja għamilt disa' xhurniprotegħhom biex l-istess missier li nissilhom ma jeqridhomx?"*

Waqt l-egħrusija wera ruħu ġentili u pprova joghġobni. Qatt ma tkel-limna dwar flus jew tqassim. Lanqas qatt ma daħalli f'rasi li għada pitgħada kont se nitlob xi flus biex nixtri l-bżonnijiet u jgħidli le, għax lil ommi kont naraha bil-flus f'idejha u missieri kien jafda fiha, u lili wkoll kienet tafđani. Qatt ma ħsibt li seta' jkun hemm irġiel differenti minn missieri u min-nanniet li tant kienu ġenerużi magħna meta l-omm tid-dedika ħajjitha għall-familja.

Bħala l-kbira fost disgħa fil-familja, kienu jesigū minni ċerti respon-sabbiltajiet. Kull ma jagħmlu ħuti tort tiegħi għax missni tajthom l-eżempju jew għax tajthom eżempju ħazin. Ġieli laqqatt xi daqqtejn ukoll. Biss, kienet ħajja ħienja.

Trabbejna qrib tan-nanniet. Ommi u missieri kienu ġejjin minn familji kbar u kienu l-ewwel li żżewġu. Billi konna l-ewwel neputijiet, kellhom bokka t'għajn bina. Qattajt ħafna żmien ngħix man-nanniet tan-naħa t'ommi, fid-dar tagħhom meta kien baqgħalhom xebba waħda. Ĥajmuni u niftakar li kull filgħodu, meta nqum, in-nannu kien l-ewwel inegħhili gverta waħda bil-mod, u mbağħad it-tieni gverta, sakemm naslu fil-lizar, wara ndendel saqajja u nagħmilhom fuq it-tapit. U sakemm in-nannu kien imur ġewwa biex jagħtini ċans nibred kont inkun tlajt u nżilt xi sitt darbiet.

In-nannu kien ex-spettur tal-pulizija u kull xahar meta jmur iġib il-pensjoni kien iġib borża kbira ħelu lin-nanna, oħra iżgħar liz-zija xebba u oħra żgħira lili. Kull darba li z-zija kienet titolbu l-flus biex tixtri libsa, għax dak iż-żmien ix-xebbiet ma kinux jithallew joħorġu jaħdmu, kien jgħidilha biex tixtri oħra lili. Domt magħhom sakemm kelli xi għaxar snin. In-nannu kien jirraġuna li mhux sewwa li ma nidrax lil ħuti u 'l ommi u kien sikwit inizzilni d-dar. Illum il-ġurnata naħseb li kellu raġun għax inħossni

iktar qrib il-kugini milli ma' huti. Dejjem lilhom fittixt l-ewwel fil-bzonnijiet tiegħi. Gawdejt magħhom billi huma kienu aħjar mill-familja tiegħi finanzjarjament u kellhom il-karozzi u l-villeggaturi.

Ma kontx insibni daqshekk tajba meta mmur għand il-mamà ghax b'disat itfal ma setgħetx tfissidna; min irid jiekol jiekol u min ma jridx joqgħod. Biż-żmien iżda bdejt infittex id-dar iktar. Il-papà kellu tliet hutu subien u dawn kienu joħorgu jistadu bil-konz u jmorru għall-kaċċa. Dik il-ħajja ta' barra toghgobni ħafna u kont immur tajjeb ma' wieħed miz-zijiet li kien biss ftit snin ikbar minni. In-nannu tan-naħa ta' missieri tani ħafna attenzjoni, forsi ghax rani intelliġenti, dejjem nistaqsi u rrid inkun naf. Kien ikaxkami miegħu l-festi u darrieni nimxi; ġieli mxejna mill-Imśida sa San Pawl il-Baħar, u meta naslu, nieqfu f'ħanut għand ħabib tiegħu biex nieklu l-fniek u wara naqbd u t-triq lura bil-mixi.

Iz-zijiet dejjem ħaduni magħhom nistad u niftakar l-iljieli sajfin bid-dawl tal-qamar, is-sajjieda jgħannu, u dak l-eċċitament intellgħu il-konz, nippruvaw naqtgħu jekk fihx hut. Jien l-aktar waħda li gawdejt minn huti maz-zijiet u man-nanniet. U n-nanna, għalkemm ma kinitx sinjura, dejjem gabbitlna xi gugarell jew ħelu.

Il-mamà u z-zija kienu jħobbu jmorru t-teatru. Kellhom ilbiesi gala tal-bizzilla, tal-mamà sewda u taz-zija pistaċċa. Meta jmorru u jhalluni ma' huti, kien l-għors tiegħi nilbes iż-żarbun bit-takkuna u noqgħod quddiem il-mera nistenna ż-żmien meta lili wkoll jagħmluli libsa sabiħa u jeħduni magħhom. Iz-żmien biex immur it-teatru wasal u niftakama ngħaddu f'ħanut tal-merċa nixtru l-pakketti kbar tal-gallettini mħalltin bil-gugù u nistenniehomm iħalluli l-gugù.

Iz-zijiet kienu jafu sew bit-Taljan u kont nifhem u nsegwi x'ikun qed jigri. Impressjonajt ruħi meta ħaduni magħhom naraw il-Mefistofile. Dak iż-żmien kienu jbeżżgħuna bix-xjaten, u qabel ma ħriġna, il-papà qalli, "Hux int ma temminx li jeżisti d-dimonju, issa sejra tarah!" Meta nfetaħ il-bokkaport u ħareġ id-djavoło b'dawk il-ġnieġel, iddajvjajt nigri taħt is-siġġu bil-biża'.

Kien ukoll f'dan iż-żmien li drajt inħobb il-mużika operistika. Il-papà kien dilettant, kellu d-diski ta' opri sħaħ u dejjem sejjer, "Isimgħu din," qisna l-ewwel darba, u jkompli bil-kant.

Mort l-iskola tal-gvern bis-saħħa tan-nannu Ġovann. Billi ommi kellha dawk it-tfal kollha, kienet ħerqana biex toħroġni mill-iskola biex ngħinha, imma missierha, in-nannu, kien isus warajja. Ħallietni l-iskola

bil-patt li ngħinha meta mmur lura. Lil oħti ż-żghira parrintha jien. Meta ommi mardet u qagħdet għal xi żmien fis-sodda, il-papà kien ilestili banketta u jarmali l-banju biex meta niġi mill-iskola nitla' naħsel il-hwejjeġ. Wara, kien jiġi u jagħsarli l-lożor u x-xugamani. Dak iż-żmien ma kienx hawn il-magni tal-ħasil.

Meta bdejt immur l-iskola faqqgħet it-Tieni Gwerra Dinjija. L-ewwel xelter kien għand in-nannu, bl-ixkejjer tar-ramel fil-kamra ta' barra. L-iskejjeġ għalqu għal ftit u n-nannu, b'paċenzja kbira, għallimni naqra. B'hekk stajt naqbeż xi klassijiet fil-primarja. Meta għaddiet il-gwerra, il-gvern tawwal iż-żmien biex tagħmel l-eżami għas-sekondarja, sa l-14-il sena, għax tlietna hafna skola.

Ma' missieri dejjem bil-ġlied għax it-tnejn għandna l-istess tip ta' karattru. Kellna ġlieda kbira meta ma hallinix naghzel il-Latin. Xtaqt nistudja l-mediċina imma hu kellu l-ħsieb li jitlaqli f'idejja n-negozju żgħir li kellu. Ma kontx interessata. Kellu antipatija kbira lejn it-tobba għax kien bl-idea li t-tobba joqtlu n-nies u ma riedx li bintu tkun waħda minnhom. Ċedejtlu. Kien strett hafna magħna. Fl-ebda żmien ma halliena nidħlu fil-għaqdiet hliet ftit duttrina; dejjem jgħasses fuqna. Iġġilidtlu u dħalt fil-*Girl Guides* meta bdejt is-sekondarja.

Dak iż-żmien l-iskola sekondarja kienet bil-flus. Missieri ha gura-ment u ddikjara li konna familja kbira u ma hallasx; però, jekk teħel mill-eżamijiet titef l-*scholarship*. Kelli ftit inkwiet mal-mamà għax riedet iżzommni d-dar biex ngħinha imma n-nannu insista u kien jinkoraġġini billi jixtrili l-pitazzi. Bqajt nistudja bis-saħħa tiegħu.

L-iskola kont kuntenta. Biex ngħin 'l omni ma kienx jifdalli ħin għall-istudju. Darbtejn fil-ġimgħa kont infalli biex immur noqgħod fil-kju għall-affarijiet tar-raxin jew fil-kju tal-ħaxix, u mhux l-ewwel darba li qajmitni fil-erbgħa ta' filgħodu. Privat ma mortx; fil-primarja kont noqgħod fil-klassijiet tal-*continuation* li kienu jagħtuna b'xejn.

Fl-eżamijiet ma batejtx, kelli memorja fotografika u fil-klassi kont noqgħod attenta. *Sal-form 2* kont għadni bil-ħsieb li mmur tabiba. Imbagħad bdiet tinteressani l-mużika. Jien xtaqt nitgħallem l-akkordjin u missieri riedni nistudja l-vjolin. Ċedejtlu u wegħidni li meta navvanza jixtrili l-istrument. Il-vjolin baqa' ma ġiex u tliet l-interess.

Meta wasalt *form 4* fettilli ma ridtx immur skola iżjed. Kien il-qofol tal-ġlied tiegħi mal-papà għax ma kien jaqbel xejn ma' dak li ridt nagħmel. Il-mamà qaltli għall-erwieħ għax issa kellha iktar għajnuna; it-tnejn iż-żgħar qisni rabbejthom jien. Kien hemm żmien meta 'l oħti ta' ħames snin

kienu jhalluni ndaħħalha miegħi biex nagħmel l-eżami. Qtajtha li nitlaq mill-iskola għax dik is-sena wehilt fis-somom għax kont tlift ħafna lezzjonijiet. Hadtha bi kbira u ma ridtx li nirrepeti.

Ommi kienet tafđali ħafna flus f'idejja, ġieli tatni ħamsin lira biex jien u ġejja mill-iskola ngħaddi l-Belt u nixtrilha l-ħwejjeġ għal ħuti. Kont ilni tlift xhur li tlaqt mill-iskola u ommi baġħitni l-Belt nagħmlilha xirja kbira Waqaft quddiem il-vevtrina ta' Vella, ta' l-uniformijiet. Dik is-sena għamlulna kappell ġdid ma' l-uniformi, għoġobni u xtrajtu flimkien mal-kumpliment ta' l-uniformi. Dħalt għand Cordina nixtri l-kotba u mort id-dar ngħid 'l ommi li kont ergajt sejra l-iskola. Malajr ġibt dak li tlift.

Fil-form 5 iġġennint biex immur naħdem. Hargu l-applikazzjonijiet għall-eżami ta' skrivani mal-gvern, u ħabiba tiegħi ħajritni biex nagħmlu. Hallast il-ħames xelini għall-eżami mill-flus imġemmgha li kelli u għamiltu bil-moħbi tal-papà. Meta għaddejt u ridt nitlaq mill-iskola, mort għand iz-ziju biex jidħol għalija; il-papà ma kienx riedna naħdmu jekk mhux *teacher*. Minn hawn u minn hemm ħallieni, però fil-brejk kien jiġi jistennieni biex jara fejn immur. Kelli 17-il sena.

Sirt xebba ta' tlettax-il sena u ma kont naf xejn dwar kif jiġu t-trabi. Kienu t-tmienja ta' filgħodu; kont sieq fuq l-oħra fis-sodda. Daħlet il-mamà u bdiet tgħajjat, "Qum minn hemm, flok tagħtihom l-eżempju għadek rieqda..., u ma rridekx tmur il-quddies ma' ħutek illum." Għedt, dan x'kien! Hassejt it-tidlik u bżajt meta mort it-tojlit għax ma kontx naf xi ġrali. ħuti ħargu u l-mamà ġiet u tatni biċċa xugaman. Bl-istess mistħija għeditilha li ma rrid xejn. Ma kinitx se tħallini noħroġ hekk, u ma qaltli xejn aktar. Dakinħar baġħitni naqđiha għand iz-zija u qaltli ngħidilha li tgerbibt it-taraġ. Għedt, x'inhu dal-gideb dalgħodu! Indunajt xi jfisser dak il-kliem meta sħabi ta' l-iskola rrimarkaw bl-istess mod.

Kienet il-muzika li għamlitni ħabiba ma' l-ewwel ġuvni. Izda fettilli ridt nieħu l-istudju bis-serjetà u ma bqajtx noħroġ miegħu għax ħassejt li ma stajtx nikkonċentra. Il-qari laqqagħni mar-raġel tiegħi. Iltqajna f'għaqda tal-Malti. Komplejt miegħu għax ħsibt li se neħles mis-sikkatura tad-dar jekk niżzewweg. Tad-dar ma kinux iħalluna noħroġu, nagħmlu l-lipstik, immorru d-*dances*, ma kellniex il-libertà li nithalltu ma' zġħazagħ oħra.

Kien sentejn ikbar minni u kelli tmintax-il sena meta bdejt inkellmu. Il-papà mill-ewwel induna għax in-nies malajr imorru jgħidu. Żiedli s-

sikkatura u minhabba f'hekk dhalna aghrajjes. Ma nistax ngħid li kelli xi mhabba tal-ġenn u kemm-il darba ppruvajt naqta' minn miegħu. Hsibt x'se naqbad naghmel b'ħajti u kollox kien jimbuttak biex tiżżewweg. Qatt ma ħriġna waħidna u darba, għax oħti ż-żgħira ma kellhiex aptit tigi magħna, missieri ma ħalliniex immorru t-tokis avolja kellna l-biljetti. Meta żżewwiġna, ir-raġel ħaseb li se noqgħodlu kif qgħadt lil missieri.

Rispett dejjem rajt minnu qabel iżżewwiġna, fis-sens li ma ppruvax ikollu s-sess qabel iż-żwieġ. Izda ma kontx naf li wara li jitlaq lili fit-tmienja ta' filgħaxija kien imur ma' sħabu fil-ħwienet u jixrob. Deher għadni bil-għaqal mingħajr kapriċċi ħlief li jpejjep xi sigarett. Jien ukoll kont inpejjep xi wieħed bil-moħbi.

Missieri opponieli għall-egħrusija; kien jgħid li għadna żgħar u li ma kontx fuq zaqqu. Hsibt li ggiblu 'l min iggiblu dejjem se jsib xi ħaġa fih u għaddast rasi.

Meta żżewwiġna tlaqna għal rasna, krejna post l-Isla bis-36 lira fis-sena. Mill-paga ta' 23 lira fix-xahar li kellu, kien jagħtini tmien liri għall-ħajja. Bdejna bix-xokkijiet ma' l-ewwel. Fit-tieġ qlajna xi 70 lira. Ħriġt tqila ma' l-ewwel u tlabtu biex jagħtini xi ħaġa minnhom ħalli nhejji l-bżonnijiet tat-tarbija. Qalli li spicċawlu. Miegħu ma kien gab xejn; qal li ommu kienet tqaxxru. Ridt naghmel l-affarijiet għat-tarbija u sa seba' xhur ma kelli xejn.

Meta bdejt nersaq għax-xiri u naghmilha man-nies rajt lili nnifsi kif tabilhaqq kont. Hu kien inaqqarli mill-flus li jagħtini, jitlobni xelin jew żewġ xelini u jien ma nitlobhomlux lura. Meta fl-aħħar tax-xahar ngħidlu li spicċawli kien jgħajjarni ħalja u ma nafx inqassam.

Biex nipprova nwassal sa l-aħħar tax-xahar, ta' belha li kont, bdejt nixtri kwart flok nofs artal laħam naghmlu mod, biex lilu nagħtih sehmu, u jien niekol biċċa ħobż. Dil-biċċa xogħol baqgħet sejra s-snin. Meta nillitikaw, idejh kienu ħfief biex jerfagħhom. Għal kull ħaġa ta' xejn ixejjer bil-ponn u jarma jagħtini fuq spallejja u jimlieni tbengil; kont nilbes il-kmiem fuq dirgħajja biex naħbi l-kħaħal. Darba, biex nirreżistih, qbadt l-ixkupa u għetni aghar għax tani iżjed mis-soltu. Ħadtha bi kbira din tas-swat għax jien qatt ma rajt lil missieri jerfa' idejh fuq ommi. Kien jgħidli, "Mela int taf x'jaghmlu meta torqdu, kulhadd isawwat 'il-mara." Sħajt immur ngħid 'l ommi.

Kelli konfessur u għedtlu kollox. Żewġi ma riedx tfal iżjed għax kien jgħid biżżejjed wieħed, kemm juri li hu tajjeb. Il-konfessur imlieli rasi bi

kliem bħal, “Inti eroj quddiem Alla, għandek mertu kbir”. Fl-aħħar, qabel li jiġi d-dar u jkellmu.

Il-qassis ġie u pprova jipperswadih biex ikollna t-tieni tarbija. Jien ridt tarbija oħra għax bzajt li bintna titla’ egoista bħalu billi hu kien iben uniku. Kont naf li tqala oħra ma kinitx tajba għalija għax f’ta’ l-ewwel hlist b’ċesarja, imma kont lesta nagħmel is-sagrificċji. Weggagħli qalbi u għamel żufjett bija minhabba ċ-ċesarja. Farrakni psikologikament. Kien taparsi se jkollna x’naqsmu, iġegħelni ninza’, jixgħel id-dawl, imur f’sieq is-sodda u joqgħod jidhak bil-ponti u jgħajjami mbażwra. U għal perjodu twil ma kienx jindirizzani b’ismi imma jsejjaħli “mbażwra”.

Jien, sforz it-trobbija li kelli, dejjem stennejt lilu jersaq lejja, kont inħossni tosta jew ardita jekk nuri xewqti, allura la kont inkeċċih u lanqas insejjaħlu. Ma nqastux f’dik li hija ndafa, sajjart gosti tiegħu u kif għallmitni ommu stess. Ma kontx naf li jeżistu s-separazzjonijiet u l-ġiri fil-qrati.

Meta telaq il-qassis, żewġi qalli, “Kemmm għadek żgħira”. Quddiemu fahħami u qal li jien nervuża. Il-qassis ma qallu xejn dwar is-swat. Għamilna perjodu ta’ sitt xhur tajjeb, kien jiġi l-knisja miegħi u noħorġu ftit flimkien. F’erba’ snin qatt ma hadni mkien hliet mill-Isla sa Bormla. Dejjem għax m’għandux flus, dejjem taparsi għandu l-*overtime*. Minflok kien imur it-tokis, imma għedt, hallih, l-aqwa li mhux qed imur man-nisa. U jien hekk jew hekk kelli t-tifla żgħira u sibt żvog inrabbi ftit fniek u tiġieġ fil-gallinari fuq il-bejt. Kont inbiġħ xi fenek jew xi tużżana bajd u solvejt il-problemi finanzjarji.

Meta għedtli li hriġt tqila għamel xenata. Għamel id-disa’ xhur tat-tqala jinsisti biex inneħhiha. Id-disa’ xhur għamilhomli miżerja, sa kien jagħtini d-daqqiet ta’ sieq bil-lejl u jgħidli, “Dak li għandek irrid noħroġhulek qabel il-waqt”. Veru li flus ma kellniex wisq, imma l-kapriċċi tat-tipjip u x-xorb laħqu kibru. It-tfal kienu se jnaqqasulu minnhom. Ma kienx se jhallihom joħorġu hafjin; ried iżomm id-dehra ta’ raġel ta’ ċerta klassi.

Kont fit-tieni tqala u mort għand iz-zija u wrejtha t-tbenġil fuq zaqqi u għedtliha bil-ħsieb li mmur nirrappurtah. Hassritli għax qaltli li setgħu jifgħuh il-ħabs u ma ridtx li uliedi jgħorru l-istigma. Ommu taparsi zammet miegħi imma wara sirt naf li kienet tibza’ minnu għax bix-xorb isir vjolenti.

Ix-xorb kien ġa beda jagħmel tiegħu u ġieli dam disa’ xhur ma fittixni imma meta jkollu aptit kien jimponi ruħu fuqi. Beda jġib ruħu hażin miegħi; iwebbilni bis-sess imbagħad iqum u jmur ikompli waħdu. Kelli



24 sena.

Bdejt inhit, xejn ma kont nonfoq. Kien jigi d-dar lura mix-xoghol f'xi s-sebgha ta' filghaxija. Qatt ma ghamel xejn fid-dar ghax kien jippretendi li ghandu jistrieħ. Tibjida ghamiltha jien. Osservajt li d-deheb beda jonqosli. Kien ibill subghajh meta jixxotta u minn fuq jghidli li tliftu.

Bdejt nitkellem man-nies u nisma' l-istejjer ta' l-ohrajn. Ghedt lill-konfessur li kont qed nahseb li nissepara minn żewgi. Il-qassis qalli, "Mela x'tagħmel!" imma fl-aħħar qabel li nsib avukat xih u ntellghu lil żewgi l-qorti biex nagħtuh tbeżbiza. Ma xtaqtx is-separazzjoni ghax kont gejjja minn ambjent religjuż u strett hafna u ma kienx se jkolli raġel ieħor. Meta ghedt lil missieri bis-separazzjoni, ghamel għalija u qalli, "Naqtagħlek rasek jien jekk tagħmel hekk".

Dak iż-żmien li dhalna l-qorti l-ewwel darba, kelli t-tielet tarbija fuq id-dirghajn. Biex dhalt fl-awla żammhieli avukat u bil-wiċċ tost qalli, "Xi trid tilmenta, l-Uganda r-raġel ikollu seba' nisa jaħdmu għalih u li jiekol it-tjur u l-bajd hija l-prerogattiva tiegħu." Kemm qabbilni sabiħ, ma qabbilnix mal-mara Amerikana jew Awstraljana.

Kelli l-izvantagġ li 'l żewgi kienu jafuh hafna nies imlaħħqin u l-irġiel kellhom solidarjetà kbira bejniethom, haġa li aħna n-nisa m'għandniex. Il-maġistrat tah hasla talli kien isawwatni u tajjeb jew hażin irrangajna. Hareġ digriet qawwi li kelli r-raġunijiet kollha għal separazzjoni.

U hawn beda taparsi jurini rispettt, jitlobni skuża ghax ma jafx x'fettillu. Hadd ma fetahli għajnejja li jekk ikun hemm kuntatt sesswali bejnietna, is-separazzjoni taqa'. Kont injoranta f'dawn l-affarijiet. Izda ghamilna perjodu tajjeb. Xi sena wara qalli li sab post fil-belt fejn kien trabba. Għamilhieli ċara li hu hemm biss ried joqgħod, hemm biss seta' jirrangja haġtu ghax in-nies tal-Kottonera kienu żibel. Minkejja li haseb li politikament kont bħalu, qabel ma jagħtini l-karta tal-vot, kien iġegħelni nieħu ġurament fuq is-salib tal-kuruna, li jien se nivvota bl-ordni li jrid hu.

Hemmhekk indunajt li jekk fl-affarijiet personali u żgħar kien iċaħħadli l-libertà, ma stajtx nistenna wisq mir-relazzjoni tagħna. Ghax anke meta xi darba ridt nixtri biċċa drapp, giet tagħzilhieli ommu ghax jghid li m'għandi gosti ta' xejn. U dejjem sejjer li jien il-popolin ghax gejjja minn familja b'hafna haddiema. Trabba jħares 'l isfel lejn il-haddiema u ma kienx irid li wliedna jithalltu mat-tfal tat-triq tagħna.

Sab flatt inqas komdu milli kellna u neħhejt l-annimali ghax ma kellix fejn inżommhom. Iċ-ċaqliq swieli ta' deni ghax fl-istess triq kienet tgħix

ommu. Sakemm ġarrejna hriġt tqila biż-żgħir u allura beda jġib ix-xiri hu tixtrilu ommu u jgħaddi għalih. Kien jagħtini lira fix-xahar, *allowance* personali. Tant kien ikolli bżonnijiet fid-dar li darba infaqthom biex xtraj xkupilja tat-tojlit. Xejn ma stajt nixtri u spicċajt inqatta' n-*nightdresse* qodma li kelli biex inhit xi haġa 'l bniet. Kien jgħaddi jiekol għand ommu u lilna jgħibilna sikspenz *luncheon meat* biex nieklu filgħaxija.

Domt sena u nofs ngħix f'din il-ħajja sakemm ma flahtx iktar. Meta jiġi mix-xogħol kien ibiddel u johroġ; ġieli ha t-tfal il-kbar miegħu. Ma kienx raġel ħażin imma wiret il-mentalità li n-nisa huma mezz biex iservut u jiddisponi minnhom skond l-esiġenzi.

Niskanta kif kellna erbat itfal għax ftit li xejn kien ifittixni. Fis-sentejn u nofs li hemm bejn l-aħħar tnejn għandna xorti għamilna darbtejn. Liż-żgħir ukoll ma ridux u akkużani li ma kienx tiegħu. Is-swat żdied dejjem sejjer, "Iva Alla ma jidokx, imutu tant nies". Bil-lejl kien isibha diffiċli biex jorqod u kien iqajjimni u jgħidli, "Mur ara kemm tifraħ u ddu tixghel in-nieċ jekk għada tqum u ssibni iebes!"

Hawnhekk beda s-swat ġo żaqqi. Il-ħlasijiet l-oħra ma kinux ċesarja imma batejt; wellidt bl-għodda u fiż-żgħir tlift ħafna demm, tant li wara l-ħlas lanqas qatra demm ma ġietni għax ma kellix aktar x'nitlef. Jumejn wara l-ħlas, kien jiġi għalija u jinsisti li mmur id-dar, iżda t-tobba kienu jżommuni ġimgħa biex nirkupra. Il-professur kien idahħalni l-isptar xi tliet ġimgħat qabel il-ħlas. Meta mmur lura d-dar kont insib il-ħasil kollu għadu hemm, jekk xtara għaxar fliexken ħalib jagħmilhom wieħed hdejn l-ieħor ringiela ma' l-art, l-art qatt ma tinħasel...għal daqshekk ma kienx isibha 'l ommu.

Meta wasal biex jitwieled iż-żgħir ħaġguli l-morliti u ma stajtx la noqgħod bilqiegħda u lanqas insib pożizzjoni ta' mistrieħ fis-sodda. Kien jagħmel ix-xenati għax nitqalleb u kelli nagħmel dsatax-il lejl nongħos fuq sigġu fil-gallerija. Biex niekol kont noqgħod għarkubbtejja quddiem sigġu. Għand il-familja tiegħi ma bqajtx immur għax kien ikolli nitolbu xi żewġ xelini għall-karozza u kien jimla rasu li nithaddtu fuqu.

Hassejt il-bidu ta' l-uġiġħ tal-ħlas meta żewġi kien qed iħejji biex johroġ wara x-xogħol. Qalli biex incempel l-ambulanza u ħareġ. L-uġiġħ żdied, ċempilt lill-ġenituri u ġie l-papà jwassalni. Fil-ġimgħa li domt l-isptar ġie jarani darba; ħareġ *notebook* kbir, nizzel dak li kelli bżonn u ma rajtux iżjed. Hekk għamel kull darba li dħalt inwelled 'l uliedna. Imnalla kienu jiġu l-mamà u ħuti. Fl-aħħar wieħed, ma kellix *nightdress* tajba

x'niehu miegħi u flus biex nixtri ma tanix. Meta l-mamà ratni bil-bluži ta' l-isptar ġibtilha l-iskuża li ma kellix ċans nohroġ nixtri minhabba t-tfal, u ġabitli tnejn hi. Tant tlift demm u kont batuta wara ż-żgħir li kont inġorru fil-pramm minn kamra għall-oħra għax kont nibza' li jaqagħli minn idejja.

Baqa' jġini hafna demm kull xahar u l-keded ma' żewġi ma naqsux. Darba kont għarkubbtejja ma' l-art nimsaħ ir-roqgħa demm bi tbatija u nibki. It-tfal kienu aljenati jilagħbu. Waqaf quddiem i joghrok idejh. Qalli, "Ćuč, dalwaqt nidfnek". Kif qalli hekk ġietni saħħa barranija u għedt, daqshekk!

Imma għamilt l-iżball li ċempilt 'il-ġenituri tiegħi u għeditilhom jġu għalija. Il-liġi hadmet kontrija u hadli t-tfal. Tad-dar hasbu li se jeħduni għal xi jumejn imma jien kont determinata. Hudu xokk għax jien qatt ma wrejthom minn xiex kont għaddejja. Biex ħadt iż-żgħir, li kien taħt it-tliet snin u kont għadni nreddgħu, kelli nagħmel rikors.

Matul il-kawża indunajt kemm ma kont naf xejn. Fil-qorti kont emozzjonali u dhert ardita u qalila meta sfidajt u għedt lill-Imħallef li jekk it-tfal se jagħtuhom lilu, hu kien se jagħtihom lil ħaddieħor biex irab-bihomlu. Għax kif f'daqqa waħda tiġi u teħodli t-tfal meta għamilt dawk is-sagrificċji kollha biex ma nitlifhomx, għax hu ried inehħihom? Has-sejthom tiegħi aktar minn ta' kull mara oħra. Kif stajt nirreagixxi mod ieħor meta biex ġibthom fid-dinja għamilt disa' xhur nipproteġihom biex l-istess missierhom li nissilhom ma jeqridhomx?

Dażgur ma jagħtihomlix, qalli wieħed avukat, inkella missierhom ikollu jagħti hafna manteniment. Imma lanqas b'xejn ma riduni neħodhom.

Krejt għal rasi. Għamilt xi sena u nofs nibki u ma nafx x'se nagħmel. Fl-istess waqt sibt nies li mhumieħ ta' skola imma li, bi ftit kliem ta' wens, lanqas huma stess ma jafu kemm għamluli kuragg. Mara bla skola li għaddiet mill-esperjenza tal-qrati waqfet miegħi kull meta hassejtni se negħreq. Kont imdejqa u dipressa u t-tabib tani xi kalmanti. Hadmu ħazin fuqi u qanqlu fija x-xewqa li nnehħi ħajti. Bdejt tielgħa t-taraġ tal-bejt b'taqtigħa ġo fija; parti minn moħħi tghidli kemm se nagħmel ħazin u parti oħra tghidli kemm se nistrieħ, la nigri iktar fil-qorti u lanqas igiddbuni aktar. Għax kien hemm erwieħ tajba li ġew fuqi jċanfruni għax se nkisser familja u li żewġi kien qisu San Frangisk miexi fl-art. Irmejt il-pilloli u qatt iżjed ma ħadt kalmant ieħor.

Għedt lili nnifsi li rrid insib soluzzjoni. Ma ridtx nemmen li l-Artiklu 55 li semmewli l-avukati jagħti daqshekk poteri lill-missier. Qed nitkellem

dwar il-ligijiet tas-snin sittin. Ghedt, ma jistax ikun li ma kien hawn xejn li jipprotegi 'l omm. Mort il-Biblijoteka u tlabt kopja tal-Kodiċi Ċivili. Qattajt il-ġranet naqraha u nistaqsi dwar l-interpretazzjoni tal-ligijiet.

Ftaħt il-kawża għat-tfal, avolja kollox kien kontriġa. L-uniku mezz biex ma nitlifhomx kien li jien u żewġi nirrikonċiljaw. Binti l-kbira xehdet kontriġa kif qalilha missierha. Darba qaltdi wkoll li z-zija ġriet warajha b'sikkina u jien għamilt rapport l-għassa. Tlajna l-qorti, it-tifla ċaħdet u qlajt ċamata mill-Imħallef. Ftit jiem wara, it-tifla ftaħret kemm daħket helu bl-Imħallef.

Lanqas laħqu għaddew ġimagħtejn minn meta ergajna flimkien, li ma bediex l-inkwiet. Ma bediex isawwatni imma jgħidli li t-tifel qed imiss iswiċċ, joħroġ fil-kuridur u meta nghaddi jixkanani, fl-istess waqt jgħajjat, "Ajma x'daqqa waħħlitli," allura jiġu t-tfal u jsibuh jogħrok. Il-kbira fil-fatt xehdet li jien kont insawtu imma ma kinitx taf tgħid kif u fejn.

Imbagħad beda b'tattika oħra; ipoġġili l-ixkupilji tan-nagit fil-kxaxen qalb il-bjankerija, u jiġi jgħidli, "Fejn għamiltom, ejja aghthomli!" Imbagħad wara ftit jiġi u jibda sejjer, "Ter, isma' hi, ara fejn huma, sabiħa, qalb il-bjankerija. Ara kif qed iħallik moħħok; għandek bżonn naqra għajnuna". Ried jiċċertifikani li kont marida b'moħħi.

Imradt bit-tifoġde u għamilt xahar u nofs l-isptar. Mhux żgur ġie darbtejn jarani u qatt ma ġabli laringa. Tal-familja kienu jġibuli. Dakinhar li qaluli li stajt noħroġ ma kienx qiegħed id-dar. Wasslitni l-mara ta' hija bit-taksi għax meta ħriġna mill-isptar saqajja ċedew. Hallietni d-dar għax ma riditx li jiġi u jsibha hemm. Dħalt fis-sodda u meta rani nhasad. Qalli, "Ix-xjaten! Ma ħadekx Alla, lanqas din id-darba?" Dan meta kelli 26 sena.

L-inkubu żdied; flus ma jagħtinix, ma nistax ninzel għand tal-familja, ma jkollniex x'nieklu, jagħtini ġo sidri u zaqqi taparsi jkun qed jitqalleb. Ma riditx nemmen li jasal daqshekk u għamilt jumejn għassa, nixrob il-kafè biex nibqa' mqajma. Meta saru xi s-siegħa u nofs ta' bil-lejl narah idur lejja, jgħolli siequ u jagħtini daqqa u jgħidli, "Ħudha, ħudha". Kont lesta għalih. Wissejtu li jekk jerga' kont se nagħtih daqqtejn ta' flixxkun. Ma contx vjolenti, imma ħabiba tiegħi li għaddiet mill-istess esperjenza, u oħali nbidlet minn nagħga għal lupu, tatni l-parir biex inżomm flixxkun bl-lma ħdeġja u nheddu bih. Imbagħad mar jorqod f'kamra oħra u ħallieni ni kwieti.

It-teatrini komplew; meta jieħu l-platt bl-ikel mill-kċina kien jaqbad jarmih, u jgħajjat, "Ara din x'għamlitli, kif irmithuli tiegħi!" Kien

jagħmilli, "Hux trid nagħmlu paċi u nżommu l-familja magħquda, ejja niehdok għand it-tabib, anzi, ingibuh hawn halli ma nagħtu sodisfazzjon lil hadd." Ried igibli tabib tal-moħħ. U ssuġġerejtlu li fil-każ immorru u jeżaminana t-tnejn flimkien, u beda jaqta' idejh.

Beda jhallini iktar skarsa biex forsi niddejjen. Ftiehem ma' habib tiegħu biex il-kont tad-dawl iħajjami npaċuh, imbagħad igibha kontrija, u hafna affarijiet minn dawn. It-tfal xewwixhom, lill-kbira ta l-inkarigu biex tghidlu ma' kull min niltaqa' u nitkellem. Darba, wara xebgħa, mort għand ommu mimlija demm u qaltli, "Min jaf x'għamiltu int biex sawtek," u hu xehed quddiemha u quddiem il-qorti 'li jien kont inħabbat lili nnifsi mal-ħajt biex ngħid li sawwatni.

Hallieni bil-ġuħ u biex ngħin ruħi darba qbadt inbigħ il-biljetti tal-lotterija. Ma domtx wisq għax sgassali l-kaxxa tal-flus u sraqhomli. Tlabt 'l ommi tislifni l-flus halli nħallashom lura.

Il-ħajja ma setgħetx tibqa' sejra hekk. It-tnejn tghallimna kif kienu l-ligijiet u kif setgħu jaħdmu favur tagħna. Kienet taqtigħa ħarxa b'ħafna makakkerija. Fetaħ il-kawża għas-separazzjoni hu, din id-darba, u jien bilfors kelli nagħmel kontrakawża. Skond il-ligi, dak iż-żmien ir-raġel ma kienx obligat jagħmel il-kontrakawża jekk tkun il-mara li bdiet il-kawża għas-separazzjoni. Ma stajtx inħallas u tawni avukat tal-fqar, tal-pepè kienu jgħidulu. Kont iffurtunata li tawni l-avukat li xtaqt, avukat bravu u ġentlom. Madankollu domna deħlin u ħerġin il-qorti, tlettax-il sena.

Żewġi kien jaf x'tagħtih il-ligi meta fetaħli l-kawża għas-separazzjoni; li jsibli fejn noqgħod, jagħtini gverta, imħadda u ftit tal-flus, u seta' jagħlaqni barra. Hekk ipprova jagħmel.

Ftiehem mal-kbira; meta ġew mill-iskola, it-tfal ġennewni biex noħroġhom. Hadthom sal-Barrakka. Meta wasalna kantuniera u nofs 'il bogħod mid-dar, il-kbira qadnet idejn ħutha, minbarra taż-żgħir li kien fil-puxċer, u ġriet 'il ġewwa bihom. Malli wasalt ħaduli ż-żgħir u l-puxċer, sabbtuli l-bieb f'wiċċi u sakkruni barra. Missierhom ċempel lill-pulizija biex jgħidilhom bl-ordni li ta hu permezz ta' l-avukat tiegħu, tani l-gverta, iċ-ċwieviet tal-post li sabli l-Gżira u lira.

Bżajt immur il-post waħdi għax mill-indirizz intbaħt li kien fi nħawi tal-prostituzzjoni. Ċempilt lill-ħabiba u ġiet biex torqod fid-dar miegħi. Dħalna u sibna l-post maħmuġ mimli kondojiet jigrū. Ġarrejna l-gwardarobba mal-bieb u għaddejna l-lejl fih. L-għada filgħodu mort infittex lis-sensara u tajtha ċ-ċwieviet lura.

Minn dakinhar bdejt naghsar mohhi fi ġlied biex nipprova niehu dak li l-ligi bla jedd haditli. Ghax b'liema jedd il-ligi taghti lir-raġel il-poter biex ikeccini 'l barra? B'liema jedd il-ligi teħodli 'l ulied li rajt il-mewt għalihom? Ftakar fil-kliem mimli sens ta' omm oħra li ltqajt magħha l-qorti, li l-ligijiet saru mill-irġiel għall-irġiel. U ddecidejt li jekk ma kienx hemm kmandament, nagħmel wieħed jien.

Ma tkellimt ma' hadd. Kelli ċ-ċavetta tal-blokk tagħna u mort id-dar. Habbatt għand il-familja ta' fuqna u għeditilhom x'gara u li kien beħsiebni mmur norqod fil-kamra tal-bejt fuq kaxxa kbira tal-merkanzija. Noqgħod hemm nistenna biex l-għada filgħodu, meta johroġ għall-hobż, nidhol ġewwa. Laqgħuni, qlewli żewġ bajdiet, għamluli t-tè, riedu jagħtuni gverta imma ma hadthiex u tlajt norqod. Il-lejl ma riedx jgħaddi u bil-kesha m'għalaqtx għajn m'għajn. Għaddejt it-tokki ta' l-arloġġ tal-knisja u tlabt lil San Ġuda jillumini biex noħroġ minn dik il-basla.

Ġieni l-ħsieb li mmur il-quddies ta' l-ewwel, tal-ħamsa ta' filgħodu. Tlabt lis-sagristan jagħtini sellum bl-iskuża li ngħalaqt barra u mort biex nitla' mill-gallerija li soltu nħalluha sokkjuża. Hadt miegħi martell u tnalja biex inkun nista' naqla' l-ħġieġa u nidhol. Kif kont hemm fuq, tani hass ħażin kbir u waqajt mitlufa minn sensija fil-gallerija. Il-ġirien ċemplu għall-pulizija. Meta ġew, ġieghlu 'l żewġi jiftaħ il-gallerija u ordnawlu jdahħalni ġewwa minkejja li ma riedx. Ġie t-tabib tal-pulizija għax hasbu li kont qlajt xi xebgħa. Għeditilhom x'għamilt u ma kxift lil hadd li kien tani l-għajjnuna. It-tabib riedni mmur l-isptar imma insistejt li nibqa' hemm għax kont naf li jekk noħroġ ma nkunx nista' nerga' nidhol.

Lir-raġel ħaduh magħhom l-għassa u meta ġie lura, ippakkja u ha wkoll il-banana u ż-żewġ tuffiħat li kien hemm. Nofsni mitlufa fuq is-sufan irrealizzajt li kien se jiehu t-tfal miegħu. Iz-żgħir li kien għadu mimli kokò, ġie jigrì hdejjja. It-tlieta l-oħra bdew ġejjin wieħed wieħed jitolbuni, "Aġhtina lil Jonathan, aġhtina lil Jonathan". Imma ż-żgħir iggranfa miegħi u ma marx.

Meta telaq, sejjajt lill-ħabiba tiegħi u ġiet. Għamlet ġimagħtejn iddur bija sakemm ġejt f'sikti. Ma stajtx inżommu milli jidhol id-dar u bdejt nibza' nillarga. Għamilt katnazz biex ma jigrìx għal għarrieda. Tlabt lill-ġirien jixtruli l-bżonnijiet ta' kuljum u ssakkart ġewwa għal xi tliet ġimghat. Ipprova jigrì kemm-il darba. Irrappurtajt l-għassa kull darba li ġie għax kont nibza' minnu. Hu kien jaf ir-rutina tiegħi tax-xogħol tad-dar. Darba fil-ġimgha kont nagħmel il-ħġieġ; bżajt għax kellu ħabta kif jigrì fl-ghaxra ta' filgħodu jagħraxli saqajja taparsi biex jagħmel ħbieb. Kien jaf

li jagħtuni l-isturdamenti, u bżajt mill-mewt li setgħet tkun deskritta bħala wahda aċċidentali. Komplejt nirsisti u nigri wara l-avukati.

Il-kawża tas-separazzjoni hadet fit-tul daqshekk għax matulha għamilt hafna rikorsi minħabba t-tfal. Meta jiġu għandi kont narahom neqsin mill-ħasil u qed jiġu ttraskurati. Mort ukoll għand l-uffiċjal tal-*welfare* u tlabtha tibgħat lil xi hadd jagħmel żjara għal għarrieda biex jaraw f'liema kundizzjonijiet qed jitrabbew it-tfal. Għax il-familja kienet magħrufa u ta' ċerta klassi soċjali, ma riditx teħodhom b'sorpirza.

F'rikors minnhom il-qorti ħarġitli manteniment ta' lira u sittax-il xelin fil-ġimgha, għalija u għat-tifel, sakemm tinqata' l-kawża. It-tfal bdew jiġu jarawni darbtejn fil-ġimgha. Kont imdejqa u beżgħana. Beda l-inkwiet mat-tfal għax meta jiġu kienu jkissru u jitolbuni hwejjeġ li ma stajtx nagħtihom. Il-kbira dejjem tmexxiet minn missierha imma l-oħrajn kienu jagħmlu bħalha għax jibżgħu minnu. Bqajt inżomm lura minn tal-familja tiegħi.

Kien hemm min qalli li mhux veru nħobb lil ibni ż-żgħir għax kieku nħallih imur ma' ħutu, imma jien ridt 'l uliedi kollha jiġi għax miegħi ikunu aħjar milli ma' żewġt ixjuħ. Lit-tfal ġieli ħarbulhom xi stejjer, meta ż-żgħir imur għand missieru, kienu jorbtuh mas-siġġu għax kien imqareb, jew ineħħulu l-platt minn quddiemu għax idum jiekol, u z-zija trid tnaddaf il-mejda. Lit-tifla ta' qablu kont niltaqa' magħha d-duttrina u kemm-il darba qaltli kemm kellha ġuħ għax ma jitimġħuhomx biżżejjed. Kienet twissini biex ma nagħmel xejn u ma ngħidx lil missierha għax jekk titla' l-qorti, hija kienet tixhed kontrija u tgħid li mhux veru.

Sakemm il-qorti tat id-digriet li ż-żgħir seta' jibqa' miegħi, ma stajt inħallih ma' hadd. Kien żmien ta' tbatija, il-ftit flus li kelli kont inqas-samhom fl-uvieri; ħames xelini biex nixtrilu l-bajda, erba' xelini għall-*Farleys Rusks*, tliet xelini għal-laringa. Dawk l-essenzjali għaż-żgħir u l-kumplament inqas-samhom sold sold. Għamilt xahar bla manteniment għax żewġi ma riedx iħallas il-kont tad-dawl. Għal jiem shaħ dħalt norqod bit-tè biss u għamilt iljieli ma nistax norqod bil-ksieħ anke meta fuqi tfajt saqqu biex forsi nishon.

Ma kellix minn fejn naqla' l-flus u fis-sittinijiet, ġobs ma kienx hawn. Ġieli tfaċċat xi persuna ġeneruża u tatni xi żarbun jew kowt għat-tifel. Ma riditx nuri l-miżerja tiegħi ma' tal-familja. Ma ppretendejtx li jagħtuni kull darba, imma ma kinux ġenerużi. Il-kliem, "Ħaqkek, għax għednielek," ħadem fuqi u għedt li la frixt is-sodda mid norqod fuqha. B'xi mod irrid

insolvi l-problemi tiegħi u nkun kompletament indipendenti.

Twebbilt nerga' nibda nistudja. Il-kugin, li kont ningieb miegħu, laħaq tabib. Ghenni hafna bil-medicini għax it-tifel dik il-ħabta kien sikwit jimrad. Ghamilli kuragg u qalli, "Għaliex m'għandekx tistudja, hadd m'hu qed jistenna xejn minnek; jekk tgħaddi aħjar għax ikollox xi haġa u jekk le m'għandekx għax tħossok avveluta". Issellift il-kotba, xi hbieb tawni l-privat u għamilt hames sugġetti fil-livell ordinarju tal-*GCE* u għibt l-aħjar marka. Komplejt nistudja t-Taljan, l-Ingliż, il-Filosofija u l-Malti fil-livell avanzat. Għall-Ingliż kelli nħallas il-privat u l-flus ħargu minn ruħi. Għaddejt u hsbibt biex nidhol l-università.

F'dak iż-żmien it-tifel kellu bżonn operazzjoni tat-tunsilli għax kien qiegħed fil-periklu li jitlef is-smiġh minn waħda. Hadtu għand l-aqwa speċjalista biex inkun żgur li jeħtieġ l-operazzjoni. Il-liġi tagħraf biss lill-missier u kelli nitlob il-firma tiegħu. Żewġi ma riedx jiffirma biex issir l-operazzjoni. Qal li qed niffissa, minkejja l-parir ta' l-ispeċjalista. Għamilt rikors il-qorti, it-tifel daħal l-isptar, u l-avukat assumu r-responsabbiltà minflok missieru. Kont naf mnejn ngħaddi għax meta kont l-isptar darba minnhom kien hemm mara li kellha bżonn operazzjoni u żewġha ma riedx jiffirmalha. Fil-każ tagħha, il-professur mexxa u daħal responsabbli hu. Wara l-operazzjoni it-tifel ma baqax jimradli.

Fl-istudju sibt żvogg interessanti. Lit-tifel ma nqastu minn xejn, hriġtu, tmajtu u żammejt il-flatt nadif. Sadattant żewġi laħaq u kabbar ix-xibka ta' nies influwenti. Meta l-affarijiet jaqbd u sejn kontrih, kien jara x'jivvinta.

Meta ż-żgħir wasal għall-iskola, ktibtu *St Joseph* fejn marru htu u tħabatt kemm flaħt għax għall-bidu missieru ma riedx iħallaslu. Billi l-kawża kienet għadha għaddejja, missieru seta' jaqbad u jieħdu jekk ma jkunx akkumpanjat minni. Ipprova jagħmel hekk waqt il-ħin ta' l-iskola u għamilt granet twal għassa wara l-bieb ta' l-iskola. Is-sorijiet kellhom ordni minn żewġi biex lili ma jagħtunx sodisfazzjon dwar il-progress ta' wliedi. Keċċewni 'l barra kull darba li mort f'jum il-ġenituri. L-ittra li hadtilhom mingħand il-Vigarju ma kkalkulawha xejn. Iddispaċieni li mxew miegħi b'mod daqshekk immorali. Gabu l-argument li għax missierhom kien qed iħallsilhom, lili biss kellhom l-obbligu li jagħtu sodisfazzjon. It-tifla l-kbira għamlet il-*Grizma* ta' l-Isqof fl-iskola. Kellhom ordni biex ma jħallunx naraha. Preżenti kien hemm Monsinjur. Mort kellimtu u ordna lis-soru tħallini nofs siegħa magħha fil-kamra.



Wara l-ewwel sena l-università, kont se naqta' qalbi ghax ma kellix mezz biex nixtri xi kotba u l-hin biex noqghod l-università nistudja. *Lecturer* fetahli ghajnejja u applikajt għall-ghajnuna mill-università. Tawni hamsa u ghoxrin lira fis-sena. Applikajt ukoll għal *scholarship* kompetittiv. Sakemm hareġ ir-riżultat kont diehla għall-aħħar sena u minnu gawdejt biss mitt lira. Kelli 43 sena meta ggradwajt u sibt xogħol tajjeb.

L-affarijiet bdew bil-mod il-mod ġejjin f'posthom; hassejtni kunfidenti, rilassata u indipendenti. Tal-familja u oħrajn għamlu pressjoni fuqi biex nerga' nirrangha miegħu, imma d-deċiżjoni kont hadtha. Gheditlhom li dak ma kienx se jinbidel u f'qalbi ma kienx fadalli post għalih. It-tfal, it-tlieta l-kbar li kienu miegħu, bdew isiru aktar arroganti: jghajruni, jobzquli u jkissruli kull meta jiġu għandi. Fl-aħħar qtajtha li jkun aħjar jekk ma jibqgħux jiġu iżjed; la ma stajniex inkunu hbieb ma ridtx li nsiru eghdewwa.

Fl-1971 il-kawża kienet għadha sejra. Inbidel il-gvern u bdew isiru xi emendi fil-liġijiet. L-Imħallef li haqami fil-konfront ma' żewġi spicċa u fi tliet xhur ingħatat is-sentenza. Iz-żgħir baqa' miegħi, u t-tlieta l-kbar miegħu. Xoljejna l-komunjoni ta' l-akkwisti u ngħatajt il-jedd li niffirma kull dokument ufficjali jiena, mingħajr il-htieġa tal-firma tiegħu. Dan kien importanti.

Bdejt nimxi b'moħħi u qalbi flimkien. Il-kbira baqgħet ma tridx taf bija, ghax tgħid li jien kont il-kaġun tal-firda u l-problemi fil-familja. Hi qatt ma hallietni nuriha n-naħa tiegħi ta' l-istorja, kienet tippreferi żzomm il-mudell ta' missierha intatt. It-tieni wieħed jiqafu. L-oħra baqgħet timida u mwerwra, beżgħet tistedinni għat-tieġ, tkellimni bil-moħħi u qaltli li ġejja d-dar biex turini t-tarbija. Kultant inħossni li rrid nirribella imma xi hadd tani l-parir biex ma nagħmilhiex diffiċli għat-tfal u nikkuntenta b'daqshekk.

Bqajt bil-manteniment li hariġli meta nqatgħet is-sentenza; 23 lira fix-xahar. Ma għamiltx rikors biex iżidli ghax kont naħdem u naqla' l-flus. Xi wħud kienu qaluli li għandi nitolbu iktar manteniment billi hu mlaħħaq u għandu paga tajba. B'hekk inkun nista' noqghod id-dar komda. Ma ridtx, ghax is-sodisfazzjon li nieħu mix-xogħol u l-kuntatt man-nies ma jagħtuhulekx il-flus.

Fadalli sentejn biex nirtira u l-preokkupazzjoni tiegħi hija x'se nagħmel bija nnifsi wara, imma ġa qed nippjana xi haġa. Problemi

finanzjarji ma fadallix; solvejthom meta bdejt naħdem.

Kelli ħafna morr u ftit ħlewwa fil-ħajja, imma kollox ma' kollox inħossni sodisfatta; mhux li tlift it-tfal u li batejt, imma li mexxieli nsir naf lili nnifsi u neħhejt l-inkubu tal-mistħija. Sirt ma nistħi minn xejn, id-drittijiet tiegħi nersaq għalihom b'wicċi minn quddiem u ħadd ma jagħmel pussess fuqi. Għad hawn il-mentalità maskili li l-mara hija oġġett ta' pussess, bħall-għamara fid-dar. Hemm min jibza' għaliha u jieħu ħsiebha biex igawdiha, u hemm min jieħu li jista' minnha, jagħsarha u mbagħad jahraqha u juza oħra. Jien ma nħraqt sa barra; it-tensjoni ġġib il-mard, li ma gawdejt 'l uliedi jagħmilli d-dwejjaq. Qatt ma tlaqthom u bqajt l-għassiesa tagħhom minn barra. M'għandix rimors, 'l uliedi ma nqasthomx. Għext ħajti biex ħadd ma jkun jista' jħammrihom wiċċhom bija. Uliedi jistgħu jigu jħabbtu l-bieb meta jridu, u jsibuni.

Jiddispjaċini li tlift iż-żmien tat-trobbija ta' wliedi, imma issa l-Bambin donnu qed jirrikompensani għax sirt nanna u qed naqsam it-trobbija tan-neputi mal-ġenituri tiegħu.

Minn żmien il-bidu tas-separazzjoni tiegħi 'l hawn, il-ligijiet inbidlu ftit u ebda mara mhi se tgħaddi mill-ingustizzji kollha li ltqajna magħhom, jien u min jaf kemm-il mara oħra, fil-qrati.

# ELIZABETH

*"Il-kotba kienu l-akbar influwenza f'hajti..., iż-żwieġ u t-tfal narahom parti mill-hajja ta' wara l-35 sena."*

It-telefon qajjimni llum. Kienet ziti; riedet kasett tal-vidjo biex tara mnejn ġejja l-ħsara. Inqum fis-7.00 u nibda x-xogħol fit-tmienja u nofs. Qabel noħroġ innaddaf il-kċina. Malli dħalt għax-xogħol illum kellna *staff meeting*.

Noqgħod id-dar mad-*daddy*, li huwa ritirat, u l-*mummy*. It-tnejn għandhom 68 sena u meta noħroġ joqogħdu d-dar waħidhom. Il-*mummy* ssajjar u d-*daddy* jċekċek fil-ġnien, idur u jsewwi xi affarijiet u wara l-ikel joħroġu xi passigġata f'xi parti kwieta, jew dawra bil-karozza.

Immur lura d-dar fit-tlieta, x'aktarx inkun kilt fuq ix-xogħol, inpaċpaċ ftit mal-*mummy* u nitla' nistrieħ. Hafna drabi noqgħod nara t-*television*, fil-ħamsa nieħdu t-tè flimkien u noħroġ nagħmel xi xiri. Il-*mummy* tgħidli ma' min iltaqgħet u x'semgħet, x'għandna bżonn nagħmlu, it-tgergir tal-ġumata u x'mar ħazin fid-dar, għax dejjem qed imur xi haġa. Wara neħodha sa għand ħutha li joqogħdu qrib u meta niġu lura nieklu. Jien noħroġ mal-ħbieb f'xi granet. Ġieli tigi xi waħda minn ħuti u tqatta' ġumata d-dar. Fil-*weekend* insajjar jien; id-*daddy* ma jsajjar xejn għax il-*mummy* ma tħallix u qatt ma naf li sajjar. Ħuti ma jgħinix fid-dar, meta jiġu, huma dejjem il-mistednin.

Għandi l-libertà kollha biex noħroġ u nagħmel dak li nixtieq; ġieli kelli lil xi hadd mill-ġenituri marid imma għal perjodi qsar. Meta jkun morda, id-*daddy* jħobb joqgħod waħdu għall-kwiet u l-*mummy* tkun trid min ipaċpaċ magħha. It-tindif nagħmluh it-tlieta; jiena, il-*mummy* u d-*daddy*. Meta nsiefer jew ma nkunx id-dar, ħuti jidhru iżjed imma meta nkun hemm, ftit li xejn jagħmlu.

Għandi 30 sena; konna ħija l-kbir, żewġ ħuti bniet qabli, kollha miżżewġin, u jien, iż-żgħira, mhux miżżewġa. Missieri kien daqsxejn awtoritarju; per eżempju, biex nixegħlu t-*television*, bil-permess, biex noħroġu naraw film, bil-permess. Tajjeb minn banda imma fl-istess ħin

tlajna nżommu lura minnu u mal-*mummy* ngħidu dak kollu li nħossu.

Nahseb li dik l-awtorità u d-dixxiplina ma ssarrfitx tajjeb, ma ħariġx xi kapital minnha u iktar nifthu qalbna m'ommna. Madanakollu meta jkolli xi problema ta' natura inqas emozzjonali, l-aktar fuq ix-xogħol, iżjed indur lej; per eżempju, jkolli problema mal-kap jew kollegi tiegħi, jurini kif għandi nittratta magħhom.

Id-*daddy* kien uffiċjal fiċ-Ċivil u għamilha iktar man-nies; jaf is-servizz kif jaħdem u l-motto tiegħu hu li d-dipartiment m'hu ta' ħadd. Għalhekk jara s-servizz fil-perspettiva tiegħu u jekk aħna bħala nisa nkabbruhom għax forsi nibzghu mill-awtorità, jew nirrispettawha żzejjed, hu jgħibek f'sensik u jgħidlek kif għandek timxi u kif tiegħu d-drittijiet tiegħek. Hu, għalhekk, jista' jagħtini parir. Fuq kwistjonijiet personali jew emozzjonali ma nitkellmex; jinduna li jkolli n-nervi imma lilu ma ngħidlux għaliex, u mmur nitkellem mal-*mummy*, għalkemm hu jista' jifhem x'tip ta' nervi jkolli fuq ix-xogħol, mentri għall-*mummy* d-dinja tax-xogħol barra d-dar waqfet kmieni; ħadmet bħala għalliema qabel iżżewġet.

Id-*daddy* għieli jieħu xi deċiżjoni li tidher stramba, bħal per eżempju, il-magna tal-ħasil tiġrilha l-ħsara u jinsisti li jrid jirrangaha hu, mentri jien u l-*mummy* nirraġunaw li jkun aħjar igħib lil xi ħadd tas-sengħa. Hu jibqa' jinsisti li ma jgħib lil ħadd għax, fl-opinjoni tiegħu, jisirqu; aħna nibqgħu ngħidu li fl-istat li waslet ma tkunx għal idej.

Id-*daddy* jibqa' jrid ċerta awtorità fid-dar għax nahseb li għandu wkoll pressjoni soċjali mhux għax hu hekk mill-karattru tiegħu; iħoss li bħala l-kap għandu d-dover li jirrangà dak li jinqala' fid-dar biex jiffranka l-flus, u jemmen li kull deċiżjoni li jieħu tkun għall-ġid. Id-*daddy* joqgħod attent sew kif jintefqu l-flus.

Mal-*mummy* hu bniedem sensitiv u meta konna żgħar kien jieħu ħsiebna, jgħallimna u kien raġel tal-familja. Id-dar iżda, hija tal-*mummy* u hi kuntenta li hu qatt ma ndaħlilha x'għandha tixtri, x'purtieri tagħmel u x'tilbes. Imma għadu sallum jgħidilha, dik tixraqlek, avolja għandhom 68 sena u hi tiegħu pjaċir. Imorru tajjeb flimkien, imma d-dar tagħha u l-ġnien tiegħu għax hi fil-ġnien tippreferi li jkollha l-fjuri u hu le. U hi, ġewwa, tħobb tip ta' għamara u hu ma jgħidilha xejn; kulħadd iżomm it-territorju tiegħu.

Għandi xi tifikiriet sbieħ tad-*daddy*; nhar ta' Sibt, dak iż-żmien taċ-Ċivil kienu jaħdmu, kont nieħu pjaċir nistahbielu meta nisimgħu ġej. Waħda mill-isbaħ tifikiriet ta' tfuliti hija tal-passiġġati ma' missieri qabel inzul ix-xemx fit-tarf tar-raħal tagħna li kien għadu ma nbeniex. Konna

noqogħdu npaċċu flimkien tul it-triq kollha, u għadni niftakar it-trejqiet sbieħ. Xi drabi, meta għal xi raġuni kont infalli l-iskola, jien, il-*mummy* u d-*daddy* konna noħroġu bil-karozza; dik kienet haġa tassew sabiħa, meta haddieħor qieghed għax-xogħol jew l-iskola u int qieghda xalata.

Peress li d-*daddy* huwa fil-kategorija ta' nies intelligenti u jħobb jaqra ħafna wkoll, kien iżomm il-limitu ta' kemm jikkmandana, imma kien jaqra ħafna rivisti u kotba Amerikani fejn il-missier jitqies bħala l-feddej tal-familja, u ma setax irabbina mod ieħor. Izda, kien jieħu paċenzja bina biex nitgħallmu u naħseb li hu dahħal fija l-ambizzjoni biex nagħmel xi haġa b'ħajti.

Ma' ħuti kont immur tajjeb, speċjalment ma' ħija l-kbir li kellu xi logħob li kien jirriservah għal miegħi, iż-żgħira; kien jgħidli, "Ejja ħa ngħallmek din," jew, "Ejja ħa nurik din". Ħija disa' snin ikbar minni. Kont imfissda u protetta minn ħuti l-kbar. Kont naqra ħafna u kienu jgħiduli b'xi kotba sbieħ li jaqraw; kelli seba' snin meta bdejt naqra sew u minn dak iż-żmien ma waqafx. Kont niret il-kotba tagħhom.

Fis-sajf konna mmorru l-baħar kuljum u nieklu l-ħobż biż-żejt meta niġu lura. Gara iżda li, meta sirt ta' l-età li noħroġ nilgħab barra ma' ħuti, l-egħlieqi li kienu jilgħabu fihom inbnew u ma ġinix iċ-ċans li noħroġ nilgħab bħalhom. Jien, oħti, xi tfal tal-ġirien u ftit mit-tfal ta' l-Ingliżi, tas-servizzi, li kienu joqogħdu hdejna, konna noħroġu u nilagħbu bil-ballun jew noli fuq il-bankina. Qatt ma niftakami nilgħab bil-pupi; il-ġugarell favorit tiegħi kien suldat gwardja tar-regina. Tfuliti kienet sabiħa u sempliċi.

Meta miet in-nannu, kont żgħira ħafna u niftakar biss lill-*mummy* liebsa l-iswed, imma meta mietet in-nanna hassejtha, għax kont nafha sew u nħobbha. Mietet meta kont *teenager*.

Is-snin ta' l-iskola kienu l-isbaħ żminijiet. Dejjem mort fi skejjel tal-Gvern. Kont il-favorita ta' l-għalliema tiegħi u kont inħossni superjuri għall-oħrajn. Kont brava, nara 'l kulħadd dubbien u nagħmel li rrid. Kont ngħajjar lil dawk li għalija kienu injoranti u ngħid lit-*teacher*, "Ħa ngħallimħielha jien lil din l-injoranta". Naħseb li kont antipatika. Anke l-università hassejtni superjuri, imma kont immur tajjeb magħhom.

Kelli ħabiba favorita meta kont is-sekondarja u ħadtha bħala xokk meta ma bqajniex aktar ħbieb wara l-iskola; inqtajna għax hi ma komplietx u mmissjajtha ħafna. Wara s-sekondarja tlift il-kumdità u l-privileġġi li tawni l-għalliema. Xtaqt nilhaq xi haġa imma ma kelli xejn definit

f'moħhi; żgur mhux *teacher* għalkemm dhalt fil-kors tal-B.A. Educ., għax dak biss kien hemm. Bis-sugġetti tiegħi l-uniċi għazliet li stajt nagħmel kienu jew il-kors tal-ligi jew *teacher*, u l-ligi xejn ma tinteressani. Lestejt il-kors, dhalt ngħallem għal ftit u issa qed nagħmel xogħol iktar kreattiv. Il-kitba tal-letteratura tinteressani hafna.

L-adolexxenza għaddiet f'ħakka t'għajn. Kelli tnax-il sena meta żviluppajt u l-*period* kien haġa vaga. Il-*mummy* qaltli biex immur nistaqsi 'l oħti x'nagħmel, imma oħti ma qaltli xejn lanqas. Il-fatti tal-ħajja tghallimthom minn magazin, suppliment tal-*Women's Own*, li kien jittratta apposta kif l-ommijiet għandhom iwiegħbu għall-mistoqsijiet ta' wliedhom. Sibtu mitluq id-dar u qrajtu.

Ħajti dak iż-żmien iċċentrat madwar l-iskola u l-iskola ma kellix problemi. Ma kellix dak il-ġenn biex noħroġ mal-ħbieb għax billi f'moħhi kelli l-ħsieb li nkompli nistudja, ma daħħaltx ambizzjonijiet ta' żwieġ.

Fis-*Sixth Form* kelli l-ewwel namrat, l-iskola hemmhekk imħalltin, bniet u subien u l-ewwel namrat kien student barrani. Konna mmorru xi disko, nieħdu xi pizza jew naraw xi film u noħroġu fil-*weekend* biss.

Mal-*boyfriends* dejjem kelli diżastru; kont nispiċċa nigġieled magħhom bil-goff, għax jekk ma tkunx tħobbhom, l-iċken debboliza fihom iddejquk, u jien it-tip li jekk ma toghġobnix xi haġa, ngħidha. Kont għadni *teenager* u l-*boyfriends* kont inħosshom inferjuri għalija. Għamilt bihom li ridt għax kienu joqogħduli; għax jekk ngħidilhom imorru hawn, jgħiduli *alright*, jekk ma mmorru, *alright*, jekk ma midx inbushom *alright*. Kienu joqogħdu għal kollox, u dejquni. Naħseb li kont qed nimmagina li nsib lil xi hadd bħal fl-istejjer tal-prinċipijiet, xi hadd li ma ġenbu tħossok kuntenta, bħall-impresjoni li nieħdu mill-films u l-kotba. Jekk maġenb in-namrat li kelli ħassejt li ma kont qiegħda hdejn hadd speċjali, allura meta nigġieled, ngħajru; hekk kont, la salvaġġa.

Ma kontx interessata u ma kontx niddejjaq li niftiehem u ma mmurx, lanqas biss kien jgħaddili minn moħhi li kont qed inweggagħhom. Illum noqgħod naħseb u ngħid — Ara x'diżappunt! Minn dejjem kont naf ngħid le u dik kellha l-vantaġġi tagħha; għenitni hafna speċjalment biex ma nħallix lil min jabbuża minni, l-aktar l-irġiel.

Fi żmien l-università kelli namrati. Imbagħad daħlu kwistjonijiet oħra li għamluni daqsxejn riġida fil-konfront magħhom; daħlet fin-nofs il-politika femminista, dik li fir-relazzjoni ta' bejn mara u raġel jew ġuvni u tfajla tesigi l-ugwaljanza, ftehim f'kollox. Ma xtaqtx li r-relazzjoni tagħna ssir waħda tradizzjonali kif għexu n-nanniet tagħna, u ommijietna.

Għaldaqstant il-guvintur sibthom sterjotipati, mhux għax riedu, l-istess bħal missieri. Jafu li hemm il-pressure soċjali u jafu x'inhu mistenni minnhom fis-soċjetà u jaġġustaw. Kienu jippruvaw jinbidlu fil-konfront miegħi imma l-irġulija tagħhom hassewha mhedda.

Naħseb li f'xi mumentu kont immur l-estrem l-ieħor, għalkemm huma kienu jarawha bħala fissazzjoni tiegħi u ma jidunx daqshekk bis-serjetà. Darba kelli namrat li gie u tani rigal, ktieb tajjeb ta' l-arti. Fuq il-faċċata kien hemm stampa ta' raġel b'idejh fuq spallejn mara, f'qagħda li kont naraha patrunizzanti, u ma ridtux. Hu daħak bħallikieku kont xi animal stramb, iffissata. Naħseb li kont daqsxejn esagerata jew, suq, niħodhom wisq bis-serjetà u għalhekk ma kontx lesta li nilhaq kompromess; imma lanqas kelli hsieb taż-żwieġ.

L-ebusija ta' rasi ma hallitnix nara t-triq tan-nofs, forsi għax tant kont nibza' li nidhol f'estrem wieħed li kont naqbez fl-estrem l-ieħor. Naħseb li għadni xi fitit hekk.

M'emmintx lil dawk li kienu jaħsbu li tkun qed tittradixxi l-kawża tan-nisa jekk tibni relazzjoni ma' raġel. Hi ridikola u estrema. Naħseb li għandek tipprova ssib mezz u tagħmel relazzjoni tajba ma' raġel li jemmen fil-femminizmu soċjalista.

Dawn huma kollha ideat politiċi li għaddew minn haġti. Kienet immaturità min-naħa tiegħi li nieħu dak li naqra mill-kotba u nattwah bla ma nagħti kas taċ-ċirkostanzi. Ma kontx nieħdu fil-perspettiva Maltija. Illum il-gurnata l-ideat femministi ta' l-ugwaljanza addottahom kulhadd, inkluża l-Knisja.

Din il-politika influwenzatli haġti kemm mal-*boyfriends* kif ukoll iddar. Hriġt bħala ribella, mhux bħal huti li baqgħu bi kwiethom. Il-ġenituri haduni biċ-ċajt, il-*mummy* kienet tgħidli, "Tkunx daqshekk furjuża," u *daddy*, "Int fiex tifhem!" Ma kontx nirrabbja għalihom u naħseb li aħjar haduni hekk milli qagħdu jiddiskutu miegħi u jippruvaw jikkonvinċuni mod ieħor. Sempliciment haduha bħala xi ċajta. Dan kien xi disa' snin ilu; illum m'għandix ideat politiċi.

Nemmen li għad niżżewweġ imma rrid insib il-persuna li verament inħobb. M'għadnix inħares lejn iż-żwieġ bħal qabel; qabel kont narah ikrah u, appuntu għax kont influwenzata wisq minn dak li naqra, ma kontx nipprova nanalizza l-qagħda vera kif inhi ma' dak li naqra.

Ridt il-hajja bħala avventura u ż-żwieġ inaqqslek hafna mill-avventura. Per eżempju, qabel u speċjalment meta kont studenta, jekk fettilli sifirt darbtejn f'sena u sifirt waħdi, kont nagħmilha; jekk fettilli ma hriġtx

u qgħadt naqra jew nikteb, għamiltha; jekk fettilli mort il-Belt u rajt film waħdi, għamiltha. Ma ridt irbit ta' xejn, lanqas hbieb, kont daqsxejn ta' waħdi, u kont nemmen li biex tkun suċċess trid tkun "loner".

Iż-żwieġ kont narah jirristringik; imma naħseb li tista' tilhaq sitwazzjoni fejn ikollok żwieġ tajjeb u ma tingħalaqx go gaggħa. It-tfal jogħgbuni imma nibza' minnhom; eventwalment irridhom imma nibza' li jbidlulek haġtek għal kollox. Nittama li xi darba nizzewwegħ u maż-żmien ikolli t-tfal.

Ma naħsibx li kbirt wisq biex nistenna u kont kuntenta hafna meta għalaqt it-30 sena. Ma naqbilx li ċ-ċansijiet li nizzewwegħ jonqsu għax fadal irgħiel li jaħsbuha bhali u jagħtu ċ-ċans biex jizzewgħu. Għadni niltaqa' ma' hbieb antiki li kelli l-università.

Ma toghħobnix l-idea li diehla (f'xi ċrieki) barra, dik li jkollok it-tfal waħdek mingħajr raġel. F'qalbi nħossni tradizzjonali, jiggifieri li ma ridx li nkun omm mhux mizzewgħa għax naħseb li l-ulied ikunu jridu jafu 'l missierhom u jitrabbew miż-żewgħ ġenituri. Ma naħsibx li għandek taqleb il-hajja rasha 'l isfel biex tkun qlibtha; irid ikun hemm raġuni valida biex l-affarijiet ma jsirux bil-mod tradizzjonali. It-tradizzjonali tagħmlu għax hu komdu, mhux biss għax hekk suppost li jsir. Ma jsirx biex sempliciment timxi mar-regoli li writt minn ta' qablek. Għalhekk inħoss li l-politika femminista zammitni lura. Forsi qed inwaħħal fil-femminizmu biex ma nwaħħalx fil-karattru tiegħi li huwa diffiċli. Il-hbieb li kienu jaħsbuha bhali sibthom barra l-bibien ta' l-università.

Qabel dhalt l-università, forsi kelli dsatax-il sena, sifirt għal ftit żmien biex nistudja. Dik kienet esperjenza interessanti għax fejn kont rajt li kienet haġa normali li n-nisa kollha jaħdmu, jizzewgħu u jibqgħu jaħdmu wkoll meta jkollhom it-tfal. Ix-xogħol barra mid-dar għalihom kienet l-iktar haġa naturali, mentri f'Malta din kienet għadha haġa stramba. Kienu f'dawn l-aħħar sitta, seba' snin li l-idea bdiet taqbad u tara li anke nisa li ma kont toħroghom b'xejn mid-dar, illum huma kburin li joħorġu jaħdmu, imqar ftit sigħat kuljum.

Imma xorta naħseb li l-kotba kienu l-ikbar influwenza f'haġti, u l-idea futura tiegħi kienet ta' mara li tibqa' taħdem, mhux mara tad-dar, u għadni ma nafx x'joqogħdu jagħmlu d-dar ġumata shiħa n-nisa li jkunu hadmu u għadhom bla tfal. Mhux ta' b'xejn taqbadhom dipressjoni.

Bhalissa nixtieq li niltaqa' ma' xi hadd interessanti imma m'għandix għaggħla. Habiba li għandha 35 sena se tizzewwegħ u bilkemm ma taħsibx li għadu kmieni għaliha. Naħseb diehla l-idea li ma jizzewgħux kmieni,



għalkemm naf min iżżewweġ kmieni hafna. Hemm xi vantaġġi fiż-żwieġ bikri għax jekk thalli s-snin għaddejjin iddum ma tissetilja fil-ħajja; imma naħseb li kieku jkolli t-tfal fi żmien ħames snin oħra, aħjar milli kieku kelli ħames snin ilu. Naħseb li issa iżjed nista' nrabbihom tajjeb.

Iż-żwieġ u t-tfal narahom parti mill-ħajja ta' wara l-ħamsa u tletin sena. Dejjem għandi dak il-ftit biża' li tqala tard tista' ġġib magħha xi kumplikazzjonijiet imma naħseb li dak huwa persentaġġ żgħir u ma nħallihx jinkwetani.

Xtaqt li qabel niżżewweġ inkompli nistudja, *post graduate*, u dak għadni ma għamiltux. Dak se jibqa' jzommni lura milli naħseb bis-serjetà biex niżżewweġ. Dawn is-snin li għaddejjin minn fuqi narahom bħala perjodu transitorju, ta' stennija, perjodu twil hafna, ma nagħmel xejn kostruttiv; iva qiegħda d-dar u nikteb, imma la mexxieli nippubblika u lanqas ktibt xi haġa li ħassejtha tajba biżżejjed biex nippubblikaha. Għandi miri li għadni ma lhaqthomx; forsi tista' tagħmilhom meta tizzewweġ..., u nista' ma niżżewwiġx fuq kollox.

M'iniex kuntenta sa barra bil-mod kif qed inqatta' l-ħin ta' wara x-xogħol għax inħoss li hawnhekk tidhol il-problema ta' ħuti li jmisshom jagħtu aktar għajnuna lill-familja li rabbiethom. Huma m'għandhomx tort, għax għandhom darhom x'jieħdu ħsieb, imma min jibqa' d-dar jehel naqra bir-responsabbiltajiet. Hemm il-ġiri bil-*mummy* u d-*daddy*, tobbi u nkwiet. Ħuti xi kultant iħallu t-tfal għandna, xi kultant iġibuhom għax ikunu jridu joħorgu u int ikollok toqgħod magħhom għall-*homework*. Lil ħuti narahom ftit egoisti.

Qatt ma ħsibt li mmur ngħix għal rasi u jekk immur, insib post fl-istess triq għax ma nistax nabbanduna 'l-*mummy* u d-*daddy*. Wasalt f'dak l-istat għax naf li hemm affarijiet li jien irrid nagħmilhom id-dar bħal, per eżempju, li l-*mummy* nserraħha ftit mit-tisjir, immur nixtri għax hi ma tantx tara, innaddfilha ftit. Inħoss li rrid nibqa' ngħin imma fl-istess waqt inħoss li ħuti wkoll għandhom jgħinu anke jekk ma niżżewwiġx. Din qatt ma ddiskutejtha magħhom għax stennejtha tigi minnhom u li naqbad u nitlaq naraha daqsxejn ta' problema.

Jekk niżżewweġ, ma naħsibx li mmur noqgħod 'il bogħod għax inħossni responsabbli għalihom; xi ħadd irid jerfagħha. Bħalissa m'għandix wisq problemi bihom għax għadhom fuq riġlejhomm imma kieku jimirdu, ħuti bilfors ikollhom jaqsmu l-piż miegħi. Nibza' minn dan.

Id-dar niddejjaq ftit għax kultant jibqgħu jitrattawni ta' tifla; fi lbiesi, per eżempju, m'iniex *fussy* u naħseb li xi minn daqqiet, meta nkun hierġa,

il-*mummy* jkollha raġun tgħidli — Kemm int liebsa ikrah! Tqabbadni ftit kumplessi u m'għandhiex habta kif tgħidli. Naraha meta tkun qed tipprepara biex tikkritikani, ninduna mill-bixra ta' wiċċha.

Ġieli jkollna xi ngħidu meta tgħidli naħseb biex nizzewweg; tgħidli li hi mhix egoista, ma tridx li ħuti jkunu miżżewġin u meta jiġu neqsin huma, ma jkollix familja. Issa waqfu ftit għax hija u d-*daddy* ddiskutewha bejniethom; meta għeditilhom li naf li għalaqt it-30 u m'għandix għaġġla, ma baqgħux jiffittawni aktar. Jgħiduli biex ma noqgħodx id-dar minhabba fihom u naħseb għal rasi u ġieli qaluli biex jekk nizzewweg nibqa' noqgħod id-dar, imma ma naħsibx li noqgħod. Ma mmurx 'il bogħod biex nilhaqhom u jekk imut id-*daddy* naħseb li nieħu l-*mummy* miegħi. Id-dar tagħna ddejjaqni għax hi fi triq storbuża.

Għall-ewwel li bdejt nieħu ħsieb il-ġenituri kont niħodha bħala piż għax dawn ix-xjuħ jgħaddu minn fażijiet, daqqa pożittivi u daqqa melankolċi, bħal meta ħlief imwiet u mard ma jsemmux, u daqqa jiġu żminijiet fejn il-ħin kollu jidhku. Illum ngħid li jien ukoll sirt niddependi minnhom, speċjalment mill-*mummy*, u jkolli ġenri biex immur id-dar biex nagħmlu t-tè għax jien u hi nħobbuh ħafna u noqogħdu nitkellmu dik in-naqra. Filgħodu ġieli nieħu ftit ħin *off* mix-xogħol biex noqgħod nieħu l-*breakfast* magħhom u noqogħdu npaċċu, ħaġa li qabel ma kontx nixtieqha. Inħossni qed nieħu sodisfazzjon minn din; fiha t-tajjeb u l-ħażin tagħna għax jekk toqgħod wisq żmien magħluqa, ma jkollokx aptit toħroġ u tiltaqa' mal-ħbieb. Importanti li tibqa' toħroġ u ma tinqatax għax il-ħbieb li jkollhom interessi bħalek idahħlu fik l-ambizzjoni biex timexxi.

# ARIANA

“...ma nagħtix kas x'jgħidu n-nies, għax meta kelli problema kienu jgħidu. L-aqwa li ngħix ħajti kif irrid.”

Kont żgħira qed nagħmel il-*homework* tas-somom. Ridt nagħmilhom kif uriethomli t-*teacher*, imma l-papà qalli, “Le, mhux hekk,” u garali tazza ilma. Dik ma ninsihieq għax tant ixxokkjani. Kollox kif ighid hu; jekk iqum hu jrid iqum kulhadd, jekk jorqod hu jrid jorqod kulhadd, jekk irid jgħid ir-rużarju trid tghidu bilfors inkella jagħti *copy*, xi litanija jew il-misteri tar-rużarju!

Il-mamà qatt ma tikkuntentah, iġerger għax fil-platt titfagħlu ż-żejjed u daqqa għax in-nieqes. Meta xi darba kont insajjar jien, kont nitfa' kollox fuq il-mejda. Kien ighidli, “Hawnhekk mhux *hotel*,” u jien ngħidlu, “Hawnhekk *self service*, aqbad u hu għax qed iddejjaqni.”

Dik il-ħaġa li l-papà dominanti fuq ommi qatt ma ħmiltha.

Kelli hija wieħed, iżgħar minni xi erba' snin. Kont ftit *bossy* miegħu l-aktar meta nkun qed naħsel l-art u jiġi jgħaffiġli. Mhux għax kont nagħmel ħafna faċendi; sakemm kelli tmintax-il sena kwazi qatt m'għamilt xejn. Ommi qatt ma sfurzatni peress li dejjem seftret ma' zijitha li rabbietha. Seftret ukoll lin-nies, allura ma riditx ittellagħni bħalha. Kienet tippreferi tagħmel kollox hi. Il-papà kien jgħidilna biex il-platti nagħmluhom jien u hija, darba kull wieħed. Lil hija niftakru jagħmillu kaxxa tal-*Kinnie* taħt saqajh biex ilaħħaq sas-sink.

Ma kienu jħalluni nagħmel kwazi xejn biex nistudja, u l-mamà għadha s'issa ma tisfurzanix. Għadha taħsel il-ħwejjeġ b'idejha. Lili agħtini l-magni biex jgħinuni u nieħu gost nagħmel, basta għandi l-magna, imma l-mamà le, dik għadha konservattiva. Ommi qatt ma siefret imkien u skola ftit marret minħabba l-gwerra. Jien u hi totalment opposti għal xulxin.

Komplejt l-iskola sal-*form 5*. Xtaqt insir perit imma l-kors kien twil u bdejt naħseb li ma naffordjax. Imbagħad bdejt naħdem f'fabbrica. Ix-xogħol għogobni u ma komplejtx nistudja, imma l-qari ħabbejtu u għadni

naqra s'issa.

Hadd ma kien qalli xejn qabel ġieni l-*period*. Kelli xi għaxar snin. Darba hassejtni stramba, bżajt, mort għand il-mamà u wrejtha x'ġieni. Qaltli "Irringrazzja 'l Alla binti, dak mhu xejn," għax jien nibża' mid-demmi. L-aħmar hu l-kulur favorit tiegħi imma d-demmi ibeżżagħni. Qaltli li sirt xebba. Ma kontx naf xi tfigger. Qaltli li jiġi d-demmi kull xahar, forsi tuġagħni żaqqi jew dahri u biex noqgħod attenta, "Tagħmilx għageb, issa wara erbat ijiem imurlek," daqshekk, *fullstop*.

Sirt naf fuq il-bejbis meta l-papà xtrali l-ktieb, "Ma' l-Erbatax". Tefagħhuli quddiem i qalli, "Ha, aqra dan." L-iskola hadd ma kien jitkellem fuq dawn l-affarijiet. Lanqas meta kont is-sekondarja, hliet fil-*form 5*. Ma kontx ninteressa ruħi qabel ma kelli hmistax.

Meta beda ġej il-*period* tfaċċat il-problema tal-pil. Il-mamà kienet tagħtini hafna laham għax ma kinitx taf li mhuwiex tajjeb għalija, demmi qawwi u komplet issaħħaħuli. Haditni għand it-tobba, xtratli l-kremi biex inneħħih u niċċarah, u dal-pil baqa' tiela', dejjem tiela'. Din kienet problema kbira għalija. Niftakar dik il-ħabta kienu telgħu fuq il-qamar. Lit-tabib għedtlu, "Int injorant, dawki telgħu fuq il-qamar u int ma tafx minn fejn hu ġej dal-pil!"

Il-verġnità tiegħi hadħieli t-tabib. Qabad libes l-ingwanta, daħħal idu u daqshekk, lesta. Il-mamà baqgħet iċċassata tħares lejha. Kont għadni kif għalaqt hax u ma kontx naf x'inhu jiġri. Bżajt, it-tobba nibża' minnhom, ma hassejtnix komda, u wegġajt meta daħħal idu.

Kienu jistaqsuni jekk għandix il-papà piluż. Hut il-papà kollha pilużi. Darba minnhom tant irrabjajt li lill-mamà għeditilha, "Dan kollu tort tiegħek, għax iżżewwiġt lilu?" Kont naf li l-ġenituri għandhom x'jaqsmu għax jien nixbah hafna l-papà tiegħi imma ma kienx jinteressani kif jiġu l-bejbis, tant kienet kbira dik il-problema. Għalija ġa kienet problema li twelidt.

Inghalaqt fija nnifsi u ma kontx noħroġ. Bdejt nibla' 5mg valjum kuljum meta kelli tmintax-il sena. Kont mistħija, hbieb bniet kelli imma *boyfriends* le. Kont noħroġ waħdi, rasi dejjem baxxuta ma' l-art. Il-ġilda tiegħi bajda u l-pil iswed. Meta nara lil xi hadd iħares lejja kont naħseb li qed jgħid, "Kemmi hi kerha dik!" Dik kienet li imbuttatni biex nistudja, biex min jarani jgħid, "Dik, ara, moħħha tajjeb." Kont tajba fil-lingwi.

Ġieli kien hemm xi hadd minn sħabi ta' l-iskola li jgħaddi xi rimarka immal-biċċa l-kbira kienu jkellmuni b'għajnejhom; iħarsu lejja bħallikieku

qed jaraw xi haġa stramba, qisu xi hadd waqa' mill-qamar, u din kienet twegġagħni hafna.

Qatt ma ridt nara *beauty contest* lanqas fuq it-*television*. Kont nagħlaqlu u ngħid lili nnifsi li dawk huma pupi u stupidi. Kont nirrabja u ngħid, "Għaliex jien għandi din il-problema u huma m'għandhom xejn?" Għalhekk qatt ma rajthom.

Il-pil kont inneħħih imma ma kontx naf li ebda *cream* m'hi tajba għalija. Kienu jtellgħuli ġismi kollu.

Jien kont l-ewwel waħda li ppruvajt l-*electrolysis* hawn Malta. U dak tingiż! Veru twegġa' fuq ix-xofftejn. Imma bl-*electrolysis* qridtha l-problema. Kont immur tliet darbiet fil-ġimgħa għand il-*beautician* biex tneħħili ta' wiċċi, għax hemm l-iktar li kelli, u saqajja bdejt nagħmlilhom il-*waxing*. Siegħa kull darba. Fi tliet snin ħlist mill-problema. L-*electrolysis* ma ħalliex marka fuq wiċċi. Il-*beautician* ukoll skantat. Issa għandi kuraġġ inneħħi l-pil ta' idejja waħdi bil-*waxing*. Ftit għadu jitla'.

Wiċċi nfaqlu iktar minn elf lira. Habiba tiegħi li taf hafna fuq l-ikel qattli biex ma nikolx laħam minħabba l-*hormones*. Darbtejn għamilt *check-up* bil-loppju u jgħiduli li m'għandi xejn, imbagħad mort għamilt *check-up* l-Ingilterra u sabu li kelli l-*hormones* ħarira waħda żbilanċjati. Tawni l-pilloli iżda meta wasal iż-żmien biex jerġgħu jeżaminawni, it-tobba Maltin għamlu strajk. Ma ridux jerġgħu jibagħtuni l-Ingilterra. Ma mortx u bdejt noqgħod attenta hafna biex ma nikolx laħmijiet, l-aktar taċ-ċanga. M'iniex veġetarjana, niekol ftit tiġieġ u ħut imma laħam iehor ma mmissux, u nsibni tajba.

Dak iż-żmien kont inħossni stramba. Qatt ma kont inħares f'wiċċ min ikellimni. Kont nesprimi ruħi bil-kitba u l-problema għamlitni matura. Kont nikteb dwar l-irġiel qarrieqa. Niftakar li ħadtha bi kbira meta habiba, li kont inħobb hafna, telaqha r-raġel. Kelli hafna rabja ġo fija, forsi għall-papà tiegħi billi l-problema writtha minn għandu. Kont narah il-kaġun tal-problemi tiegħi.

*Boyfriend* Malti qatt ma kelli għax kont nara l-ġuvintur Maltin iharsu lejja stramb, bħal speċi ma aċċettawnix kif kont. Kont immur id-*dances* waħdi, fid-dlam, biex hadd ma jara 'l wiċċi. L-irġiel Maltin għalija ma kinux tip interessanti. Ma sibt lil hadd li mentalment u fiżikament joghġobni għax kont narahom kollha pilużi. Fejn nara lil xi hadd piluż kont indawwar wiċċi n-naħa l-oħra. Ma kinux joghġbuni għax ifakkruni fil-problema li kelli.

Imbagħad sirt naf lil Karl. Kont immur norqod ma' xiha sinjura bhala kumpannija. Kienet tagħtini lira kull darba. Kellha flatt ta' villeggatura Marsaxlokk fejn kienet tinzel spiss. Karl kellu l-flatt ta' fuqha. Qabel titlaq biex tmur torqod f'darha Tas-Sliema, kienet iddawwar it-telefon tagħha fuqu. Darba ċempiltilha u rrispondieni hu. Qalli li telqet lejn id-dar. Staqsieni jekk ridtx li jwassalni hu. U lehnu għogobni fuq it-telefon u għedtlu iva.

Kellu jistennieni fejn il-knisja, u għamilt ġennata li qatt m'għamiltha f'ħajti. Sakemm qed nistennieh, giet Mrs. Bugeja, ix-xiħa, u mort id-dar magħha. Wara ċempiltu u għedtlu *sorry*. Ftehemna biex niltaqgħu, qalli li kien bjond u twil u kellu għajnejh hodur u jien għedtlu li kelli xagħri kannella, għajnejja kannella u kont se nkun liebsa *trouser-suit* hadra.

Morna nieklu f'*restaurant* u Karl qalli li kien jaħdem hawn Malta, li kien mizzewweg u li l-mara ma tridx toqgħod miegħu. Kellhom żewġ itfal. Jien kelli 22 sena u kont għaxar snin ikbar minn bintu. Hu kellu 42. Jien għall-ewwel ma tajtx kas għax hsibt li mhux se narah iżjed u dak li għogobni fuq il-menù ordnajtu. Imma dal-bniedem għogobni u bqajna f'kuntatt. Bdejt immur innaddafu l-flatt u nagħmillu x-xirja. Kien iħallasni tax-xogħol. U iżjed ma sirt nafu iżjed ħassejtni *relaxed* miegħu.

Bdejna noħroġu flimkien u biż-żmien ir-relazzjoni saret waħda intima. Il-papà kien jgħidli li jekk sa l-għaxra u nofs ma mmurx lura d-dar nista' nibqa' barra. Allura darba moma *party* u ma setax ikun li fl-għaxra u nofs immur lura, meta fit-tmienja u nofs kont għadni ħierġa. U nħabbat u nħabbat il-bieb; ma fetaħlix u mort irqadt ma' Karl.

Ftit li xejn kellna relazzjoni intima daqshekk qabel, u dakinhar giet helwa iktar mis-soltu. Darb'ohra għamilli l-istess. Qalli, "Jekk ħa toħroġ u ddum tista' ma tigix lura." Ippreparajt in-*nightdress* u ħadt kollox miegħi. L-għada staqsewni fejn irqadt u għeditilhom, "Mhux affari tagħkom la ma ridtux tifthuli l-bieb!" Iktar għamilt ir-riħ fuq din. Missieri u omni kienu jagħmlu l-gdiedem. Hu kien jagħmilli, "Hmmm, qed tigrì; hmmm, ħa nara fejn qed torqod din, qisna għandna qaħba!" u ħafna kliem iebes li jekk toqgħod tagħti kasu jġennek.

Imma jien minn waħda jidħol u mill-ohra johroġ. Għax ma' Karl kont inhossni *relaxed*, nagħmel li rrid, jekk irrid insajjar xi ħaġa ġdida nsajjarha, mhux bhad-dar. Missieri kien jgħidli, "Ara x'ħa tagħmel, dik ma tmurx ma' dik, ħa toqtolna..." Ma' Karl ħassejtni *relaxed* f'kull sens, kont nista' nitkellem miegħu u nkun jien innifsi.

Kont immur kwazi kuljum, norqod hemm meta jkolli xi skuza biex

isakkruni barra. Jew is-Sibt nigdeb waħda u ngħidilhom li se naħdem *overtime* u ma nkun *overtime* xejn; immur Marsaxlokk, norqdu ftit flimkien, imbagħad ninhaslu, inbiddu u noħorġu nixtru. Meta mmorru lura d-dar, hu jaħsel il-ħwejjeġ u jien insajjar, jew bil-kontra. Kont għaddejja ħajja, kollox kif jogħgobni. Ma kienx hanzir miegħi f'dawk li huma flus. Jekk ridt xi ħaġa xtraħieli; immur naqbad u nixtriha jien jġigifieri. Għaddejna sentejn f'din il-ħajja.

Dejjem bqajt immur id-dar sakemm domna Malta. Ma ħadthiex regola li noqgħod miegħu kuljum għax ħafna ġdiedem fid-dar kienu jdejquani u jien bniedma li ma nħobbx il-ġlied. Lanqas ħsibt biex nitlaq mid-dar, għax kif kont, kont għaddejja. Ma kontx nibza' li noħroġ tqila. Ma konna nużaw xejn, noqogħdu attenti u daqshekk. Ma kontx niddejjaq li qed nieħu riskju u xtaqt li ħriġt tqila, għax inħobbhom it-tfal.

Ma kontx nagħti kas x'jgħidu n-nies, għax jekk kulħadd jgħaddi minn triq A, jien ngħaddi minn B, għax dik il-mentalità tal-mogħoż iddejjaqni. Ma kontx religjuż, imma kont immur il-knisja. Ma kienx jimpurtani min-normi tas-soċjetà, għax meta kelli problema, in-nies kienu jgħidu; mela jgħidu li jridu, l-aqwa li jien ngħix ħajti kif irrid.

Karl aċċettani kif kont, bil-problema tal-pil. Kien iwassalni għand il-*beautician*, imur jixtri magazin u joqgħod jistennieni f' *restaurant* qrib. Hu kellu problema tal-ġilda. Hassejt li jekk dal-bniedem aċċettani ma jinteressanix x'tgħid id-dinja kollha. Ma ħsibtx fil-futur. Karl qalli li r-relazzjoni tiegħu ma' martu spicċat xi sena u nofs qabel ġie Malta:

Kien imur il-Ġermanja fuq *business*, jiffirma xi kuntratt, u ma jdumx. Darba minnhom ġiet martu, għamlet ġimġha u telqet. Indunat li kien hemm xi ħadd jieħu ħsiebu għax seftura mhix se toqgħod tixtri s-sapun u titfagħulek qalb il-ħwejjeġ ta' taħt. Allura meta ġiet, ħammġet kemm setgħet, ħalliet il-borom imġiddmin, taħsilhom minn ġewwa biss; vendikazzjoni għax kienet taf li hemm xi ħadd ieħor fin-nofs. Karl ma kienx iħobbha għax hi flusu riedet. Ġiet hawn tarah biex tagħmel *holiday*.

Meta Karl mar il-Ġermanja għax spicċa mix-xogħol Malta, hassejt li d-dinja tiegħi spicċat. Kont nieħu gost nagħmlu l-affarijiet flimkien u niddisku l-problema tal-*production* fuq ix-xogħol. Sakemm domt Malta dejjem ħdimt fl-industrija tat-tessuti. Hassejtni superjuri fuq sħabi, fis-sens li billi Karl kien *manager* fl-istess industrija, il-problemi kont nifhimhom aktar mis-*supervisors* l-oħra. Minħabba f'hekk kont iżjed popolari ma' l-istaff u l-*management*.

Meta Karl telaq minn Malta tatni fereżija. Kien iċempilli u jiktibli. Wara tliet xhur ktibtlu u għedtlu li kien sejjer ħabib tiegħu u li kont ser nibgħatlu l-*jeans* li nesa warajh u ħobza tal-Malti, għax kien iħobbu ħafna. U minflok il-ħabib tiegħu mort jien. Ma kontx naf kelma bil-Ġermaniż dak iż-żmien u f'qalbi għedt, jekk jiġi mal-mara l-*airport* ma nkellmux. Meta rajtu tghidx kemm grejt, qabadli wiċċi u qalli, "*Ariana, what are you doing here?*" Qgħadna l-*weekend* flimkien u mbagħad mar id-dar. Jien minflok ġimgħa qgħadt ġimagħtejn, għax mort nara l-*mother company* tal-fabbrika fejn kont naħdem u s-segretarja tal-*boss* ċemplitli Malta u talbithom biex nibqa' f'tit hemm.

Wara ġie jarani Malta u qalli li sejjer jaħdem l-Indja. Karl telaq f'Awissu 1979, u jien tlaqt warajh xahar wara. Meta fuq ix-xogħol għeditilhom li ser insiefer, il-*manager* qalli li ma jaqbilx ma' dak li kont ser nagħmel imma xtaqli r-rizq. Billi l-Indja huma erba' sigħat qabilna, kien iħallini nieħu t-telefonati mingħand Karl fil-fabbrika jekk ikun għadu ma qabadnix id-dar. Hallewni wkoll nibgħatlu *telexes*. Meta ġejt biex insiefer u tlabthom biex inħallas xi Lm50 kont tat-*telexes*, *Mr Borg*, il-*boss* ħafirhomli.

Imma d-dar l-istorja kienet xort'oħra. Ġlied kuljum. Kienu jgħiduli, "Fejn sejra tigi warajh, ja qahba l-int! Dak jiġi missierek u meta jieħu minnek li jrid iħallik bħal lumija magħsura. Se tkissirlu familja". Jien kont ingħidilhom li ma kont ser infarraklu xejn għax il-familja kienet ġa mfarrka. Veru li m'għentux biex jingħaqad la dħalt fin-nofs..., dħalt, iċ-ċirkostanzi ġew hekk. Ġumata qabel ma tlaqt, hija, Alla jaħfirlu, ħaraqli l-passaport. Ġibt il-passaport u l-viża, u ħallast it-*ticket* minn flusi.

Il-ħdax-il siegħa titjira biex wasalt l-Indja ħsibthom m'huma se jgħaddu qatt. Il-pajjiż kien esperjenza kbira għalija; il-kobor, in-nies lewn iċ-ċikkulata u dejjem jitbissmu. Kemm domt hemm'qatt ma ħassejtni *homesick*, u lanqas kont naħseb fuq tad-dar ħlief meta nikteb l-ittri. F'kull ittra dejjem jgħiduli l-istess haġa; ara x'inti tagħmel hemm, ejja lura, m'għandekx għalfejn toqgħod hemm. L-ittri kollha.

Jien għaddejtx xalata hemm. Għall-ewwel ma stajtx nidra t-tul; fejn iddum sejra tliet sigħat hawnhekk? Tara annimali reqdin f'nofs it-triq, shana..., u l-ewwel darba li mort is-suq kienu xi l-ħamsa ta' wara nofsinħar; dawk intejfen u shana li kwazi ħassni ħażin. Imbagħad ħadtha drawwa mmur fis-sitta ta' filgħodu meta Karl ikun sejjer għax-xogħol. Kien iħallini s-suq u mbagħad naqbad *tricycle*.



Kienet esperjenza ġdida. Kellna d-dar vojta; hief żewġ sigġijiet tal-*factory*, mejda tonda, u friġġ u kuker ma kellniex. Kelli biċċa drapp biex naghmilha dublett, spiċċajt għamilha purtiera fil-kamra tas-sodda. Ftit kellna flus għax hu kien għadu jibgħat il-flus lil martu. Hemmhekk hdimt ftit bħala *teacher* u bħala *manager* f'fabbrica li kienet se tfalli. Dak iż-żmien jien u Karl konna tajbin flimkien u kulhadd kien isejjahli Mrs Schmidt avolja kienu jafu li m'aħniex miżżewġin.

Moma l-Filippini għal ftit żmien. Sibt li l-Filippinos jagħmlu l-istess haġa. Raġel minn Manila, li kien qed jaħdem fil-provinċja tagħna, kellu l-*girlfriend* hemm u l-mara Manila, u tfal iż-żewġ bnadi. Avolja kienu Kattoliċi u jsawtu lilhom infushom fil-Ġimgha l-Ħbira, bid-demmi itir ma' kullimkien!

Is-sess u r-religjon ma jhalltuhomx flimkien. Anzi jekk xi tfajla tinqabad tqila b'xi tarbija ta' barrani, din it-tifla jew tifel meta tikber iqisuha xi haġa speċjali. Anke fl-iskola, ma kinux iwarrbuha, basta għandha xi haġa stranjiera fiha, għajnejha blu jew bjonda, iżjed jagħmlu *fuss* biha. Bħala nies għallmuni waħda f'ħajti; jgħidulek li inti għandek tkun bħal qasba, titmejjel 'l hawn u 'l hinn, ma tibqax iebsa halli ma tinkisirx.

Ma kellix xi ngerger f'Karl sakemm ġejna *holiday* xi sentejn u nofs wara. Jien ġejt hawn nara l-familja u wara mort hdejh il-Ġermanja. Ommu ma ħallitniex norqdu flimkien. U Karl sab li martu kienet dawret id-dar fuq isimha. Minn hemm fetaħ il-kawża għad-divorzju.

Kien jiġi d-dar jixrob il-fliexken tal-birra, ipejjep is-sigaretti u jaħseb; jaħseb fuq x'għamel hażin fil-*golf* biex ma rebaħx, jaħseb fuq il-ġumata fil-fabbrika u jaħseb fuq id-divorzju. Qatt ma ssikkajtu biex jibdieh. Kont nieħu hsieb inqassam il-flus li jagħtini u nfaddal xi haġa. Għall-ewwel kellu l-ktieb tal-bank fuq ismu biss u darba minnhom għedtlu li jekk jiġrilu xi haġa, tiġi hi, titfagħni 'l barra u nibqa' b'xejn. U rrangah, imma testmenti m'għamilx. Kont ngħid li la darba tlaqt il-familja minħabba fih, mhux ser jitlaq. Imma hekk kelli moħħi mistrieħ li jekk tinqalagħlu xi diżgrazzja, hemm dawk l-elf lira l-bank, biżżejjed biex niġi lura Malta.

Ma hsibtx iżjed minn hekk, forsi minħabba l-ambjent tan-nies tal-post, għax il-Filippinos ma tantx jaħsbu għall-ghada; kif kienu jaqilghu l-paga, l-ewwel jagħmlu *manicure* u *pedicure*, imorru jagħmlu xagħarhom u mbaġhad jekk jifdal il-flus jieklu.

U jien hdejn dawk kelli hafna. Kelli s-seftura; fil-Filippini anke *supervisor* f'fabbrica kellha s-seftura, għax hemmhekk ikollok seftura

tfisser li tgħin lil xi hadd jgħix, tiġbor lil xi hadd mill-gungla u turiha kif tnaddaf. Is-seftura kienet qisha oħti, tiekol magħna fuq il-mejda u hi qatt ma naqsitni, lanqas meta għamilt sena hawn Malta. Kollox sibt kif hallejtu.

Lil Karl hassejtu li ma baqax jagħti kasi u dik kienet tittikani; joqghod waħdu jpejjep u jixrob il-birra u jaħseb, dejjem jaħseb, ma jkellimni xejn. Dil-biċċa xogħol xebbgħetni u darba minnhom bdejt nifflertja ma' xi hadd ieħor. Stupidaġni forsi, imma kien hemm xi hadd li kellu grazzja miegħi u kont immur nilgħab it-*tennis* fl-istess hin li jmur hu. Sam kien prinċep Musulman u kellu par għajnejn suwed isaħħruk.

Il-ħajja sesswali tiegħi ma' Karl kienet saret ta' kuljum, dejjem l-istess. U darba minnhom tellagħhomli. Ivvintajtlu skuża biex immur Manila u ħriġt ma' Sam. Morna naraw film, imsarni f' saqajja, għax ħafna ħaddiema jmorru Manila fil-*weekend*. Kienet avventura; il-Prinċep ħadni niekol f' *restaurant* mimli fjuri u wara moma f' lukanda u rqađna flimkien. Darbtejn għamiltha għax ma bdejtx inħossni komda fuq il-biċċa.

Ir-relazzjoni tiegħi ma' Karl baqgħet teħżien imma bqajna flimkien. Darba minnhom kont qiegħda fejn il-*pool* u rajt lil Karl ġej għalija biex jehodni d-dar. Indunajt li ġara xi ħaġa. Urieni *telex* minn Malta fejn qaluli li ħija korra, ħabat bil-*BMW*, imma ma mietx. Kemm werzaqt u bkejt! Karl ħadni għand it-tabib biex jagħtini l-kalmanti. Morna Manila u ma ngħidlekx kemm ħlejt flus f' *telexes* biex niġi Malta; fi ħmistax imexxieli nitlaq.

Kif wasalt hawnhekk, l-*airport*, ridt immur dritt narah iżda ma stajtx għax kien l-*ITU*. Bdejt nibza' imma għedt, issa hawn qiegħda; ilbist l-*overall* abjad, għafast idejja ponn għall-kuraġġ u biex dħalt la ħarist naħa u lanqas l-oħra.

Ħija kien faċċata. Wiċċu deher normali, però l-papà qalli li kellhom jagħmlulu operazzjoni ta' xi erba' sigħat għax bid-daqqa dahħal l-*steering* fl-istonku tiegħu. Tant deher normali li xtaqt nagħraxlu l-qiegħ ta' saqajh kif kont nagħmel meta konna tfal żgħar.

Għaddejt iż-żmien immur narah, nieħu ħsieb omni li għandha l-pressjoni u l-papà li hu panikuż. Ma konniex nafu nifthux il-*business* jew le; ħuti oħra m'għandix allura bilfors jien ridt nagħmel. Xi erba' ġimghat wara li ġejt Malta, ergajt ftaħt il-*business*.

Ħija kien għadu l-*ITU*; ippruvajna minn kollox biex ingibulu l-memorja, ittejpajnielu l-magni jaħdmu, il-kelb jinbaħ, id-diski li jħobb,

minn kollox. Xi hmistax qabel miet, kont hdejh. Ghedtlu li nhobbuh u biex jurini li qed jismagħni għolla idu. It-tobba u n-nersis ġew jiġru jaraw x'għara daqs kemm werżaq. Hija miegħi biss kien jikkomunika. Lill-papà kien iktar jagħlaqlu għajnejh.

Indunajt li ma kienx se jfiq bil-ħsara li kellu. Ommi qatt ma ratu għax konna nibzġhu li jagħtiha xi attakk tal-qalb. Dam 64 jum fl-ITU. Dakinhar li miet kienu għadhom kif ħaduh l-isptar *Sir Paul Boffa*. Tista' taħseb x'għenn id-dar. Biex tgħaxxaqha, dakinhar inqata' d-dawl. Jien bkejt imma l-mamà u l-papà ġenu kull m'hemm.

Ommi kienet għamlet ħafna wegħdi biex ifiq. Jien kont kalma miegħi innifsi, qatt ma tlabt li jfiq, kont nitlob 'l Alla biex jagħmel dak li hu tajjeb għalih, allura kont ippreparata. Qgħadt id-dar mal-mamà meta saret id-difna, imma l-papà mar.

Kellna l-problema tan-negozju tiegħu. Ftaħt il-ħanut ġimgħa wara; il-ħaddiema trid tħallashom, l-ordnijiet iridu jsiru, nies jiġu jgħiduli li ħallsu l-kapparra u fuq l-irċevuti li juruni la jkun hemm isem u lanqas numru tat-telefon. Il-papà kien panikuż u ma nafx kif mexxejt il-*business* għal sena sħiħa. Fl-istess ħin ħassejtni kburiġa li qed immexxi. Ma kontx beħsiebni nżommu u naqqast mill-ħaddiema.

Jien u hija konna ningwzlawha, kien tip ferrieħi bħali, u bqajt skantata kemm in-nies kienu jirrispettawh. Imma l-*business* kien kollu f'moħħu u minn dawk kollha li kellhom jagħtu, wieħed kien raġel u ġie. U dak il-wieħed li ġie qabad miegħi.

John kien raġel kbir kif inħobbhom jien. Kien iċempilli u jsibni nibki fl-uffiċċju għax Karl ma kienx qed jiktibli; mhux żgur kiteb darbtejn f'sena. U John kien jitlaq mix-xogħol u jiġi. Malli jidħol kien jaqbad ir-ritratt li kelli ta' Karl u jdawru wiċċu mal-ħajt. Kien jgħidlu, "Int se tibqa' hekk, ma tarax li mhux qed jagħti kasek, għandek daqs dawn problemi!" Inkoraġġieni u għenni. Kellu xi 44 sena, tbissima ta' wieħed ħazin, *sexy*. Hriġt miegħu darbtejn.

Sadattant Karl suppost li kien qed iġib id-divorzju. Xtaqt li niżzewġu imma qatt ma mbuttajt. Ma' John ma kellix relazzjoni sħiħa. Il-mara tiegħu ħabiba tiegħi, ma ridtx nuriha li hemm xi ħaġa bejnietna, u ma kienx hemm xi ħaġa speċjali; kont "*a lady in distress*" u ġie dan. Kont naf li r-relazzjoni tagħna ma kinitx se timxi 'l quddiem. Ikkuntentajt b'li kelli, fis-sens li kelli raġel ma' min nitkellem, li nafda miegħu u li seta' jagħtini pariri dwar ix-xogħol.

Dik is-sena li domt hawnhekk Karl ġie għal xahar. Iddiżgustajt ruħi

meta l-ewwel ma qalli kien li kellu tfajla Filippina u li se tibqa' d-dar sakemm immur lura jien. Fuqu kellu sakra nobis ghax billi dejjem kien onest mieghi, hass li ried jghidli. Iddizgustajt ruhi ghax stennejtu bil-herqa. Il-mama u l-papa haduha kontrieb. John irrabja meta gie Karl imma baqa' jigi hdejja jarani. Karl induna li ma kienx qed jigi minhabba x-xoghol u ghedtlu li jien ghall-inqas ma kontx qed norqod mieghu bhalma jaghmel hu ma' l-ohra. Dak ix-xahar li dam hassejtni skomda.

Karl telaq u jien mort hdejh sitt xhur wara. Kont nibki, nibki, nibki u ddejjajt hawn Malta. Sirt nobghod kollox u lil kulhadd, it-triq fejn habat hija ma nghaddix minnha. Wellejna l-*business* u ghedtilhom, "Daqshekk stikkjajt hawn". Il-mama qaltli, "M'ghandix hliefek, mur erga' itlaq ghax ma niflahx narak tibki".

Kif wasalt bdejna bil-glied. Fil-fatt sibt l-affarijiet neqsin. Lanqas ir-ritratti kbar tieghi li kelli mdendlin mal-hajt ma kienu ghadhom hemm. Qbadt ir-*radio cassette* li kien xtrali ghal eghluq snini u kont se nitfgħu barra mit-tieqa. Ghedtlu, "Arani ha nippakkja ghax naqta' rasi barra li dawk hadithom dik li għibt hawn gew u mhux is-seftura". Li gie f'halqi ghedtulu. Kif kont se nitfa' l-kasett 'il barra, gew xi hbieb tagħna u kkalma.

Ir-relazzjoni tieghi ma' Karl qatt ma giet l-istess bhal qabel. Imbagħad tlaqna lejn it-Tunizija. Domt hemm mieghu xi sena u nofs. Id-divorzju tieghu dam għaddej ghax hija qalghet hafna hama. Fit-Tunizija hassejtni ser nerga' nibda mill-gdid; moma nixtru l-platti flimkien u affarijiet hekk. Mort il-fabbrika u sibt bicca drapp roza biex nagħmilha tvalja. Kont inhobb nirranga. Sadattant bdejt naħdem ta' interpretu mill-Ġermaniz għall-Għarbi ma' wieħed Ġermaniz. Il-Ġermaniz tghallimtu bil-*cassette* kemm domna l-Indja. Wara xahar it-Tunizija, bdejt nitkellem bhalhom, bl-aċċent b'kollox. Karl għall-ewwel ma ridnix naħdem ma' dan il-Ġermaniz habib tieghu. Dan Helmut li bdejt naħdem mieghu kien tip helu.

Karl telaq lejn il-Ġermanja għal xi gimgha ghax ommu kienet hazin hafna. Jien u Helmut bqajna wahidna. Kien għall-habta ta' l-Għid u xtrajtlu bajda. Meta gie t-Tnejn rajtu mferfex. Ried johrogni nieklu biex ipattili tar-rigal ckejken. Kien nervuz hafna u pparkajna l-karozza u beda jbusni. Hassejtu bhal balzmu ghax ma' Karl il-hajja sesswal kienet spiccat fix-xejn. Allura hadt gost bil-kumpannija ta' Helmut avolja bews biss.

In-nuqqas tieghu hassejtu meta Karl iccaqlaq għal post iehor fit-Tunizija stess. F'daqqa wahda sibt ruhi f'villa fi nhawi lussuzi imma bla

xogħol u 'l bogħod minn Helmut. Darba minnhom sibte skuża biex immur Tuneż u mort infittxu. Hassejt xi haġa ġo fija tgħidli - Iġri. Ġrejt fit-tajn u fix-xita u rajtu hiereġ għat-triq ewlenija u waqaf. Morna l-flatt għax f'qalbi kont naf xi rridu t-tnejn li aħna. Ma qgħadtx nagħti kas. Helmut infaqa' jibki, qalli li sar iħobbni, li jħossu sodisfatt miegħi. Kien dar id-dinja u l-mara tiegħu qatt ma marret imkien miegħu, dejjem jibgħat il-flus id-dar u dejjem waħdu. Qal li kien imsallab waħda bil-flus u ma setax jidħol fi spejjeż ta' avukati, għax kieku jitlaqha. Kont ċerta li se noħroġ tqila u ridt li jkolli tarbija.

Mort id-dar u jien u Karl bqajna għaddejnin bl-istess haġja. F'Diċembru bdejt inħossni differenti, il-*period* ma ġiex. Karl ma kien jaf b'xejn. Darba wasalna lura d-dar u kif tlajt it-taraġ rajt 'l-għassies ma' l-art, u l-bieb miftuħ. Xi hadd daħal u serqilna d-dar. Kemm kelli hwejjeg godda fil-boroż fil-gwardarobba hađuhom.

Xi jumejn wara korrejt. Stajt nara li kienu tnejn għax jien għandi hađna tewmin fil-familja. Bkejt u hadd ma seta' jsabbarni tant xtaqt li jkolli tarbija tiegħi. Lil Karl bqajt m'għedtlux dwar Helmut.

Hassejt xi haġa ġo fija tgħidli - Imlaq. U tlabt, "Mulej, jiena tielqa issa, jekk tridni nibqa' Malta sibli ġobb." Serquli d-dar, tlift il-bejbi, tlift il-ġobb u ma kelli xejn għalxiex nibqa' t-Tunizija. Kont naqbad il-mejda, insabbatha u lil Karl ngħajru li mhuwiex raġel. Kelli bidu ta' *breakdown* u ġejt lura Malta mingħajr m'avzajt lil ommi.

Tista' taħseb kemm ferħet bija. Għeditilha biss li ħriġt tqila u tlift it-tarbija. Wara ġimgħa li wasalt mort għal intervista u bdejt nađdem ta' *receptionist* f'lukanda kbira f'Tas-Sliema.

Lil Karl kont għedtlu li ġejja Malta għal btala. Mort lura t-Tunizija biex ngħidlu li daqshekk bqajt miegħu. Hadha bi kbira meta għedtlu li bdejt nađdem ta' *receptionist*. F'dik il-ġimgħa li domt hemm ma kiel xejn, jixrob il-birra biss. Ma ridnix nitlaq. Dak li ppakkjajt biex jibgħathomli wara bil-baħar baqgħu ma waslux. Kelli l-ġmiel ta' platti tal-madriperla, *lampshade* Ġappuniża, mejda tal-makramè bil-ħġieġa, biċċa skultura, xejn ma baġhatli. Qisu l-Bambin ried jgħidli li l-passat għadda.

Ilna hawn Malta tliet snin. Karl baġhatli l-biljetti biex immur narah il-Grēcja u l-Jugoslavja biex forsi nirroraw u ġie darbtejn hawn. Sadat-tant ġab id-divorzju u kien bil-ħsieb li niżzewġu imma ma stajtx nistikkja miegħu għax sar jgħir u possessiv hađna. Riedni nibqa' l-Ariana li kien jaf erbatax-il sena ilu, li hi haġa impossibbli għax jien inbdilt. Ir-relazzjoni

tiegħi ma' Karl spiccat. Għadu jċempilli kultant biex jipperswadini mmur lura.

Għadni noqgħod id-dar mal-ġenituri tiegħi. Nixtieq nitlaq minn hemm għax lanqas kamra tiegħi m'għad għandi. Naħsibha niżżewwiġx għax tant nara żwiġijiet imkissra; l-unika haġa li għaliha nixtieq niżżewwiġ hi biex ikolli tarbija.

Bħalissa għandi *boyfriend* Malti, kuntrarju għal dak li kont ngħid fi żmien l-adolessenza. Joghġobni bħala karattru, imma mhux bħala statura għax twil daqsi. Nixtieq li r-relazzjoni tagħna timexxi. Niprova... imma hemm haħbib tiegħi li jhawwadni; ma nafx jekk jimexxilix inżomm lura jekk dan il-ħabib jiġi jaħdem hawn Malta.

Ilni xahrejn noħroġ mal-Malti, jien għandi 36 u huwa 40. Għedtlu li kont ngħix ma' Karl. Għamiltha ċara li jien għandi qalb, moħħ u ġisem u jekk ma joghġbux it-tlieta flimkien jista' jinsieni. Jew jaċċettawni b'kollox jew b'xejn.

# BERTA

*"Iż-żwieġ darba kien għalija, għax bħal ta' l-ewwel la tagħzel u lanqas thawwel."*

Ilni amla għaxar snin. Għandi erbat itfal, il-kbira ta' tmintax-il sena u ż-żgħir ta' tmax. Żewġi kellu 32 sena meta miet; kien marid imma ma kienet li l-marda li kellu kienet se tiegħu malajr kif ġara, għax dejjem mexa sew bil-kura.

Minn dejjem kont noqgħod f'dan ir-raġal, missieri u ommi t-tnejn huma mill-post, żewġi kien minn raġal qrib. Id-dar konna erbat ibniet, jien il-kbira. Darba minnhom kont qiegħda t-triq il-ġdida maz-zija nimbotta 'l oħti ż-żgħira fil-puxċer. F'daqqa waħda ħarġitli mis-siġġu, qasmet it-triq u tajritha karozza. Weggħet naqra saqajha imma għadni niftakar il-qatgħa li ħadt; ommi m'għajtitx miegħi għax kont maz-zija u ma kienx tort tiegħi.

Dejjem ommi hititilna u tghidx kemm konna niddandnu meta nżanznu xi libsa ġdida għall-festa. Missieri kien ħaddiem mal-Gvern bil-paga minima u ma kienx jagħmel xogħol ieħor; filgħaxijiet kien joqgħod id-dar m'ommi u magħna.

Konna ngħixu man-nanna u mbagħad moma noqogħdu fi triq oħra. Oħti ż-żgħira twieldet meta moma d-dar tagħna. Man-nanniet kien hemm iz-zija li sakemm qgħadna hemm kienet għadha xebba. Kemm konna nħobbuha n-nanna, dejjem tixtrilna l-ħelu u aħna dejjem niggieldu biex norqdu fis-sodda magħha, għax aħna konna noqogħdu fuq u n-nanna u n-nannu isfel, ... kemm kienet tħobbna! Imbagħad meta tlaqna għal rasna, iz-zija żżewġet u qagħdet man-nanna, imma aħna dejjem konna mmorru narawha, kuljum. Meta miet in-nannu, iz-zija telqet minn ġod-dar u n-nanna ġiet toqgħod naqra magħna u naqra maz-zija. Mietet meta kellha 86 sena u bkejtha.

Kont nibza' mill-pa, imma iktar minn ommi, daqs kemm kienet tghajjat magħna u żzommilna. Għax jekk jien fis-sebġha suppost kont id-dar u domt ħames minuti aktar, toqgħod tghajjat; għadni s'issa, ommi u

missieri jgibuli sudizzjoni; il-pa ma kienx jgħajjat magħna imma b'ħarsa konna nibzghu.

Konna mmorru l-quddies, il-Mużew u ngħidu r-rużarju filgħaxija, kuljum, allahaħres min ma jgħidx. Darba kien Kristu Re, u jien u ħabiba tiegħi minflok morna hemm kif għednielhom, morna t-tokis. Kelli xi sittax-il sena. Kienu għalquni fil-bitha għax mort lura d-dar xi ftit tard, ma kinix iktar mid-disgħa. Sakkritni għal ftit, biex tbezzagħni u kont bkejt. Ommi għandha 61 sena u toqgħod bieb ma' bieb miegħi.

Mort l-iskola primarja tar-raħal; l-eżami tas-sekondarja ma għamiltux għax ma kontx brava. Ta' erbatax ħriġt mill-iskola u bdejt naħdem, innaddaf għand in-nies. Kont nagħmel il-ġimgħa kollha għand waħda, mit-tmienja sa nofsinhar. Dak iż-żmien ma kienx jeżisti l-ktieb tax-xogħol għalina. Kienet tagħtini lira fil-ġimgħa; kont daqqa naħsel l-art, daqqa nagħmel ir-ram, daqqa l-ħgieg u dejjem sejra. Is-sinjura kienet tgħinni wkoll. Fi-ħ-nofs ta' nhar konna nieqfu xi kwarta nieħdu brejk.

Domt magħha sentejn u mxiet tajjeb miegħi; l-aħħar sitt xhur li domt magħha kienet tagħtini lira u ħames xelini fil-ġimgħa. Kienet tafđani u kont kuntenta magħha. Tlaqt minn magħha ta' sittax biex immur naħdem f'fabbrika li fetħet qrib ir-raħal għax xtaqt li l-paga tikbirli.

Meta dħalt il-fabbrika kelli lira u 15-il xelin fil-ġimgħa, imma hemmhekk stajt niżđied. Konna niđħku ħafna bejnieta imma konna naħdmu ħafna u dejjem bilwieqfa tegħja. Domt seba' snin naħdem hemm u meta ħriġt kelli xi seba' liri paga; tlaqt meta żżewwiġt fl-1971, għoxrin sena ilu.

Mill-paga kont infaddal biex inkompli mad-dota li għamlitli ommi. Dota ta' lozor, xugamani, investi u oġġetti tal-kċina, friskaturi u affarijiet essenzjali għad-dar, il-frigġ u l-kuker xtrajthom minn tiegħi.

Ta' tnax żviluppajt u kont qisni waħda belha għax ma kont naf xejn u xejn. Tgħidx kemm bkejt meta ġieni l-*period*, mort niġri ngħid lil ommi, għax ħsibt li waqajt u wegġajt meta rajt id-demm. Qaltli, "Le, issa kbirt, sirt xebba, mur inħasel, biddel u aġħmel biċċa," u serraħt moħħi. Ma qaltli xejn iktar u mbagħad tgħallimt xi ħaġa minn dak li kont nisma' minn šħabi tax-xogħol. Ommi dejjem qaltilna li t-tfal jiġu minn fuq il-vapur u bqajt dak iż-żmien kollu nemmen hekk.

Meta kont żgħira kont inħobb inbiddel imma *make-up* le, ħlief daqsxejn lipstik. Il-lipstik irridu, imqar jekk immur sal-Belt.

Iltqajt mar-raġel tiegħi u qbadt inkellmu meta kelli erbatax. Darba



mort Birkirkara ma' habiba tiegħi nixtri gaġġa għall-ghasfur. Mario kien f'hanut tat-tè, rani għaddejja u għajjali; mort, għamilna *date* u bdejna niltaqgħu. Meta saret taf'ommi kienet se toqtolni, kemm għajtet miegħi. Xi hadd mar ighidilha li bintha qed tmur tinnamra t-triq il-ġdida. Qaltli, "Baqax min imur jinnamra!" u tatni xebgħa għax kont għadni zghira. Ma bqajtx inkellmu, lanqas bil-moħbi, minħabba ommi, imma dejjem lilu bqajt inħobb u anke hu; kont narah xi ftit imma mhux noħroġ miegħu.

Kelli sbatax meta rġajt bdejt miegħu u dhalna aghrajjes. Domna erba' snin biex izzewwigna. Mario kien sena ikbar minni. Kont naħdem bix-xift, allura ġimgħa kont narah meta jiġi ftit għand ommi filgħaxija u ġimgħa le; is-Sibt jew il-Hadd konna mmorru t-tokis ta' l-erbgħa ta' wara nofsinhar u fis-sebgha kont inkun ġewwa; allahares nittardja ftit. Mario kien jiġi jwassalni d-dar, joqgħod naqra hemm u jitlaq; ommi kienet toqtolni jekk nidhol xi hames minuti tard.

Mario kien jaħdem ta' *watchman* mal-Gvern u matul il-ġurnata jgħaddi d-dawl u l-ilma. Ommi u missieri kienu kuntenti bih għax ġej minn familja sew. Ġieli hadd 'l oħti miegħi t-tokis għax ommi ma kinitx tħallina waħidna u sas-sebgha ġewwa. Id-*dances* qatt ma hmilthom; lanqas naf x'kienu. Biex hadna l-*engage* iltqajna ħuti u ħutu, il-ġenituri tiegħu u ġie l-qassis iberkilna ċ-ċrieket. Ommi għamlet xi haġa tal-ħelu.

Kont nibki għax sħabi kienu joqogħdu jgħiduli li jekk tbus l-għarus ikollok bejbi. Kont nigġieled hafna miegħu meta jiġi biex ibusni għax kont nibza'. Hu kien ighidli injoranta imma xejn aktar, għax kont ngħidlu pastaż. Ommi dejjem bezzgħetni u qatt ma qaltli. Allura kont nemminha meta jgħiduli li jekk tbus l-għarus ikollok bejbi, jekk imisslek saqajk ikollok bejbi, jekk jgħollilek id-dublett ikollok bejbi. Kont ingħid — Dawn il-bejbis minn fejn se jiġu? — imma domt biex għamilt il-kuraġġ u staqsejt. Id-dar kienet tiġi soru Spigolatriċi, minn dawk li jilbsu pajżanġa, u darba ġabitli ktieb. Dejjem kelli tmintax biex sirt naf xi haġa, kont qisni l-fidila.

Kellna tiegħ sabiħ. Ommi hallset għat-tiegħ, kollox ommi; il-hwejjeġ hi wkoll għamlithom. Kelli tliet *bridesmaids* u karozza bajda minn dawk il-kbar Amerikani bis-saqaf imdawwar bid-dawl. Ir-ritratti kienu għadhom *black and white*. L-ewwel kellna l-quddiesa fil-knisja tal-parroċċa u wara għamilna r-riċeviment fis-Sala Parrokkjali, kulhadd hemm kien jagħmlu. Iz-zijiet, il-kuġini u l-ġirien kienu mistiedna.

Dak il-lejl tat-tiegħ, meta morna d-dar tagħna, għedtlu, "Itfi d-dawl

ghax mhux se ninza', u int titghatta ghalik u jien ghalija ghax naghmlu dnub," imma kelli l-libsa biz-zipp twil u ma stajtx innizzlu; gie, qabadni u bdejt nghajjat, "Le, ghax dnub!" Meta beda jfehemi u jghidli, qghadt; bzajt meta rajt id-demmi u ghedtlu "Issa x'se naghmel?" u qalli li dawki kien affarijiet tal-Bambin. Disa' xhur wara kelli l-ewwel tarbija. Sakemm gejt biex nixtriha ma kontx naf x'taghmel u kif se nwellidha. Ma bqajtx nibza' mir-ragel u kont immur tajjed mieghu.

Malli l-*period* jiskorrili jumejn kont ninduna li nqbadt. Dejjem mort l-isptar ghall-vizti. It-tfal kollha wellidhom l-isptar, l-ewwel waħda bl-ghodda ghax kont ghadni magħluqa u t-tarbija kienet kbira. Dhalt l-isptar jumejn qabel ghax kelli l-pressjoni u bqajtx jumejn wara.

Dak iż-żmien kont mibruma imma mhux hoxna kif jien illum. Ilni hoxna hekk mindu miet ir-ragel; ghax l-inkwiet lili jgegħelni niekol u niekol. Niprova ndaħhal zaqqi 'l ġewwa imma tegħlibni; zaqqieqa u l-hobz inhobbu hafna; nixtieq nonqos imma meta jkolli d-dwejjaq nibki u ninfexx fl-ikel.

It-trabi tiegħi qatt ma reddajthom. Wara l-kbira kelli korriment; qaluli li ġrali hekk ghax kelli barxa. Dakinhar li korrejt kien diżastru; qomt filghodu, mort it-tojlit u rajt id-demmi. Bgħatt għat-tabib u qalli biex nidhol fis-sodda u nistenna sakemm jiġi, imma d-demmi baqa' ġej u sakemm wasal it-tabib marli kollox. Iddispjaċieni u bkejt avolja kellna bejbi zghir, ghax la jkun ġejjin fid-dinja dejjem tixtieqhom jibqgħu ġejjin.

Meta t-tifla kellha tliet snin, wellidt tifel. Qatt ma wżajna xejn biex ma noħroġx tqila malajr, konna naghmlu hafzin. Meta t-tieni wieħed kellu sena u disa' xhur kelli tifla oħra, u sena u erba' xhur wara kelli liż-zghir.

Sentejn wara miet ir-ragel. Qabel iżżewwigna kont naf li kien ibati bil-kliwi imma bil-medicina li kien jiehu dejjem mar tajjed. Beda jilmenta li jhossu ghajjen, kont ingiblu t-tabib sikwit u fl-aħħar haduh l-isptar. Wara hmistax miet.

Qatt ma bsart li ha jmut ghax dejjem nafu marid bil-kliwi, imma meta gie l-professur u qalli li m'hemmx tama għalih..., ma bkejtx, la haġa u lanqas oħra, qisni nxift minn ġewwa. Bqajtx nittama ghax daqqa jkun tajjed u daqqa le imma qatt ma hsibt li veru, żewġi ha jmut, donni ma hadtx dak ix-xokk li żewġi se jmut. Ma ridtx nemmen.

Miet fis-siegha nieqes kwart ta' bil-lejl u meta gie l-pulizija jghidli, kelli t-tifla ta' tliet snin fuqi u x-xokk tiegħi mar fuqha. Is-Sibt dfinna r-ragel u t-Tnejn daħħluli t-tifla l-isptar mimlija raxx. Damet hemm tmax-

il ġurnata. Jumejn wara li żammewhili, ergat ġejt mill-isptar u sibt liż-żgħir nett b'104 deni. Kellu sentejn.

Ma nafx kif għaddew dak l-ewwei ġimghat. Kelli t-tfal kollha jibku, ommi l-hin kollu tibki u jien xejn. Dejjem bqajt nistennieh, infexxejt fid-dar innaddaf, dejjem naħsel id-dar, nistennieh ġej, u għadda xi xahar meta bdejt indaħħalha ġo moħħi li r-raġel miet. Kont mort il-funeral, rajtu mejjet u bistu mejjet imma qatt ma daħħaltha f'rasi li żewġi mejjet, mejjet; ma stajt naċċettaha.

Imbagħad, l-istonku tiegħi ma riedx joqgħod f'postu; qabadni *break-down* qawwi, dejjem niġri għand it-tobba, dejjem b'qalbi tuġagħni għax ħsibt li se jagħtini xi attack f'qalbi daqs kemm ħadtha bi kbira. It-tobba tawni l-kalmanti imma qatt ma ħadthom.

Domt sakemm ġejt naqra f'posti u avolja ilu għaxar snin mejjet, dejjem tibqa' tħossu n-nuqqas għax anke meta nsajjar xi haġa, lit-tfal ngħidilhom, "Kemmm kien iħobbha dik...", u issa kibru t-tfal u lis-subien ngħidilhom, "Kieku għadu ħaj kontu tmornu miegħu" jew "Kieku l-pa kien jgħidilkom hekk." Fil-ferħ iktar tħoss in-nuqqas tiegħu u nibqa' nsem-mihulhom biex ma jinsewhx.

Il-flus konna nibzġħu għalihom u minnhom għexna jien u wliedi sakemm ħadt il-pensjoni sitt xhur wara li miet. Kelli xi mitt lira fix-xahar biċ-*children's allowance* ta' erbat itfal b'kollox; kelli nibza' għalihom għax laringa u bajda liż-żgħar trid tagħtihomlhom; issa għandi Lm104 għal ħamsa min-nies. Il-kbira qed taħdem imma biex ngħaddi mmur tliet darbiet naħdem man-nies, erba' liri kull darba.

Inkun ħa niġġennen għax ma nlaħħaqx; laħam mill-irħas, biex nixtri l-qara' baġħli, per eżempju, irid ikun niżel sew, ma nixtrihx jekk ikun iktar minn 30ċ 'l kilo, kollox mill-irħas. Ma nafx inħit, tħitli oħti u nħallasha f'tit f'tit; meta kienu żgħar sibt għajnuna mingħand in-nies, iżda bil-flus ħadd qatt ma għenni. Kelli noqgħod bil-għaqal ħafna.

Din id-dar fejn noqgħod hi antika, għandi Lm45 kera fis-sena u fiha tlett ikmamar tas-sodda. Kien razzett u jrabbu l-animali ġo fih qabel ħadnich. Meta konna se niżżewġu ommi semgħet li riedu jikruh u għamlet hilitha kollha biex niħduh aħna. Imbagħad missieri u hu, Mario, irrangawh. Il-pa għenni ħafna u għadu s'issa, jagħmel xogħol tqil bħal konkos, jiftaħ it-twieqi, xi bieb jagħmlu tieqa; dawn i-affarijiet ta' tbatija jħobb jagħmel il-pa.

Billi dal-post antik ħafna, bix-xorok u l-ħnejjiet antiki, ħafna jgħiduli

biex nagħmlu fuq il-fil, anke biex ma joqgħodx ifarfar il-ġir, imma l-flus mnejn tridni ngibhom? Lanqas biex inbajjad għax ilni s-snin; ma naf-fordjax biex inqabbad lin-nies. Jekk tibda tobrox jaqa' kollox u trid tkahħal; mela jien naf inkahħal, dak mhux xogħol ta' l-irġiel? Meta jkolli bżonn xi haġa malajr, bħal nirranga l-ilma, inqabbad lin-nies.

Għall-ħajja nonfoq Lm30 fil-ġimgħa, ikel l-aktar u xejn ma nista' nġemma'. Insajjar hafna għagin, l-imqarrun iħobbuh it-tfal. Lanqas għandi sold fuqieq naħlef. Il-kbira taħdem f'fabbrica u tghinni wkoll. Xorta jkolli mmur innaddaf għand in-nies, darba għand kull waħda. Nieħu pjaċir innaddaf u dawk li mmur għandhom insibhom jirrispettawni hafna; jagħtuni lira s-sieġha.

It-tifla għarusa ġuvni bil-għaqal u ġej minn familja sewwa. Għandha l-paga minima u magħha jkollha l-bonus speċjali skond kemm ittella' *production*. Iġġib xi Lm80 kull hmistax u minnhom tagħtini għaxar liri. Binti taħseb għad-dota hi stess imma nipprova ngħinha bil-ftit li għandi.

Filgħodu nqum fis-sitta, ngħajjat lill-kbira biex tqum għax-xogħol, nibda nħejji l-kolazzjon u l-kafè sakemm l-oħrajn jibdew iqumu wieħed, wieħed; inlestilhom u x'ħin joħorgu għall-iskola, nitla' fuq nifrex is-sodod u naqbad naħsel l-art. Isfel naħslu kuljum imma fuq darba fil-ġimgħa u l-hwejjeġ tliet darbiet fil-ġimgħa. Kuljum trid toqgħod mal-borma. Filgħaxija naqa' żorba, fis-sebġha u nofs nidhol fis-sodda mat-tfal u noqogħdu naraw ir-rumanz fuq it-*television*. Dak ma nitilfuhx; wara, kulħadd imur f'postu.

Ninkwieta għat-tfal u jekk jittardjaw imqar ħames minuti noħroġ barra nistennihom. Dejjem nitlob 'l Alla jħallini ħajja u jagħtini s-saħħa biex inkompli mal-familja.

Iż-żwieġ darba kien għalija. Lanqas qatt ma daħalli l-ħsieb li nerga' nizzewweġ, il-Bambin jiskansani u jilliberani, ommi ma x'biza'! Għax bħal ta' l-ewwel la tagħzel u lanqas thawwel. Inħossni marbuta hafna mar-raġel li kelli imma ma mmurx iċ-ċimiterju.

Ommi tiġi u tittawwalli u t-tfal jgħinuni u huma bil-għaqal; it-tifel il-kbir imur il-*Junior Lyceum*, it-tifla tmur skola speċjali għax hi *slow learner* u ż-żgħir imur l-*Opportunity Centre*. Dejjem inħambaq magħhom biex jitgħallmu.

Niddejjaq l-aktar meta t-tfal jibdew jiġġieldu bejniethom; issa li qorbu l-vaganzi tas-sajf, ġa bdew jeqirdu; iż-żgħir jgħidli, "Ma, x'se nagħmel?" Il-kbir imur ma' zitu jgħinha fil-ġelati u ttih xi haġa; fl-iskola sejjer tajjeb u pulizija jixtieq isir. Il-kbira m'għamlitx l-*O Levels* u llum

jiddispjaċiha għax kieku ma tibqax fil-fabbrika. U jien irrid naħdem bilfors biex inkampa.

Qatt ma sifirt; nixtieq kieku mmur xi darba imma ma jistax ikun. Il-kbir siefer, darba haħdu miegħu n-nannu, haħlaslu kollox huwa. Il-kbira ma tistax issiefer għax trid iġġemma' biex tiżżewweg. Li kieku kelli ftit flus kont indur dawra mad-dar l-ewwel għax għandha bżonn, imma nixtieq haħna li nsiefer darba.

Piż qatt ma kien ikolli għax kollox ir-raġel kien jaħseb meta kien haħ, jien il-familja biss. Issa drajt nerfa' l-piż tal-familja waħdi imma meta taqsmu bejn tnejn jonqos; waħdek' terfa' kollox int, għax anke t-tfal qishom mill-missier jibzghu iktar, avolja jien minn ommi kont nibza' l-aktar.

## ROSE

*“...ma trid x tintrabat mal-ġenituri bħal ma għamilt jien, imma issa li huma xjuh mhux se nitlaqhom.”*

Ghandi 41 sena u bħal missieri u ommi twelidt u għext Ghawdex, hawn f'dan ir-raħal. Ommi kellha tlieta oħra qabli. Jien kont għadni se nitwieled meta missieri mar l-Awstralja. Kellu jsiefer għax ma kellniex flus biżżejjed; hawn kellu l-bhejjem u r-raba' imma dak iż-żmien kollox kien ftit, ir-raba' ma kienx iġib flus u kellek taħdem ħafna. Dam disa' snin imsiefer.

Twelidt xi xahar wara li telaq. Kien moħħu mistrieħ minna għax kellu lil omm ommi u omm ommu biex jieħdu ħsiebna. Il-ma kienet tibza' u qatt ma riedet tmur l-Awstralja għax bejn xahar baħar u erbat itfal żgħar, waħidha kienet taqta' qalbha. Hemmhekk missieri ħadem go fabbrica. Kien jibagħtilha kważi l-flus kollha u l-ma faddlet minnhom, għax il-qliġh kien aħjar minn hawnhekk.

Kienet miexja tajjeb imma batiet waħidha. Konna noqogħdu fid-dar tagħna, bin-nanniet jiġu jgħinuha; kienu jaħdmu fir-raba' u ommi kienet toħroġ magħhom. Niftakarna niġu mill-iskola u nsibu lin-nanna tagħmlilna l-kafè u ommi tmur tgħin liz-zija ġgib il-ħaxix liz-żewġ naghgiet biex jagħmlu l-ħalib għall-ġbejniet.

Meta missieri ġie lura kellna tifel ieħor u hu baqa' d-dar, komplja jaħdem ir-raba' u ma reġax telaq. Kelli disa' snin meta rajt lil missieri l-ewwel darba; kont narah fuq ir-ritratti u għalija kien l-isbaħ raġel. Konna dejjem nistennewh u meta kien ġej, għalina kienet l-isbaħ festa. Ommi għamlitli libsa sabiħa u morma x-xatt ta' l-Imġarr biex nilqgħuh. Meta nizel minn fuq il-vapur, qabad lili l-ewwel u refaġħni. Fraħt ħafna bih, imma meta ġie, ħassejt li ma bqajtx tifla aktar. Sa dakinhar kont nilgħab u meta ġie kien strett; dejjem riedna nobdu; kont nibza' ħafna minnu u ma bqajtx it-tifla li dejjem nilgħab. Ħuti l-oħra ma kinux jibzġhu imma jien ġrali hekk għax forsi ma trabbejtx miegħu. Kont narah serju ħafna, mhux bħal ma kont nimmaġinah minn fuq ir-ritratti, imma kont inħobbu u

allahares min isemmihuli.

Mort l-iskola primarja tar-raħal u ma ridtx naghmel l-eżami għas-sekondarja. It-*teacher* li kelli heġġitni u meta kont fis-*Sixth*, naħseb li kelli 13-il sena, għamilt l-eżami, għaddejt u mort is-sekondarja, ir-Rabat. Għall-ewwel kont brava imma mbagħad bdejt nittraskura. Fil-*Form 3* imradt, għamilt xahrejn l-isptar u hekk ġietni l-okkażjoni biex noħroġ. Għeditilhom li ma kontx se naqbad ma' l-oħrajn għax ma ridtx inkompli. Illum jiddispjaċini li ma bqajtx.

Ta' 13-il sena ġieni l-*period*, imma kelli idea ħażina tiegħu; kont nibza'. Kont naf mit-tfal ta' l-iskola għax ommi qatt ma qaltilna xejn, kelli ħuti bniet ikbar minni u kont naf biss li tara d-demm. Kont ninfaraġ spiss u kont ngħid bejni u bejn ruħi — Min jaf kieku min jinfaraġ ma jigiħx il-*period* — imma meta ġie ma bzajtx iktar. Dwar il-bejbis sirt naf mill-ħbieb u ta' għaxar snin kont naf li ommi kien se jkollha tarbija oħra. Hi qatt ma qaltilna xejn u għadha sallum ma titkellimx. Tgħidilna, "Għax ommi hekk rabbietna," u x'ħin tisma' xi haġa bħal dik, imqar jekk xi animal se jkollu, tgħidilna biex lit-tfal inwarrbuhom għax mhux haġa sew.

Aħna kollha twelidna d-dar, liż-żgħir marret biex twelldu għand in-nanna. Niftakar kemm frāħna meta ġew qalulna u kuljum konna mmorru narawh. Wara ġimgħa ommi ġiet id-dar magħna. Iż-żgħir qisu rabbejnich aħna l-kbar. Jien kont timida u ma' ħuti kont immur tajjeb ħafna, kont minn dawk li ma nistax nara ġlied. Jiddispjaċini li kont daqshekk timida.

Kelli xi 16-il sena meta ħriġt mill-iskola. Xtaqt insir ners u missieri xtaqni nkun *teacher*. Kelli biex immur ners imma ommi u missieri kienu injoranti u ma nkoragġwnix. Tort tagħhom li ma mortx ners, għax dawk ix-xahrejn li għamilt l-isptar meta kont marida, in-nersis kienu jgħiduli biex inkompli. Imma meta ħriġt ma kontx naf fejn naqbad immur u nistaqsi biex nidhöl ners.

Kont għadni l-iskola meta tefgħuni man-nanna. In-nanna kellha 80 sena u riedet lil xi ħadd magħha. Jien u kuġina oħra konna mmorru norqdu magħha u matul il-jum induru biha, darba kull wieħed. Jien ma ridtx immur magħha għax ħassejt li kont għadni żgħira u ma kienx posti hemm. Biex tipperswadini, nannti tatni mitejn lira u tant ma ridtx immur li qbadt u armejthom barra mit-tieqa! Izda mbagħad xorta mort għax jien ma nafx ngħid le. Qabadni bħal *breakdown* tant iddejjaqt. Dejjem kont ħsiebni biex nittawwal mit-tieqa, inħares lejn id-dar tagħna. Meta mmur għand tal-ħanut kienet tgħidli, "Hames minuti ta, eġja għax se mmut." Dejjem

sejra ha tmut. Hi kienet fuq saqajha u ahna niehdu hsiebha; taparsi, ghax hi kienet mhux hazin imma kienet imfissda. Konna nnaddfulha u nsajrulha xi daqsxejn brodu, ghax dejjem brodu kienet tkun trid u wara nahdmu l-ganċ, bizzilla jew suf.

Kienet egoista u tridna magħha l-hin kollu. Kellna l-lampa tal-pitrolju u x'hin jidlam kont irridha mixgħulha ghax id-dlam dak iż-żmien kien idejjaqni, u hi, x'hin taħseb li rقادna, kienet tqum u titfiha. Kont inqum bla nifs u nerga' nixgħelha u hi terga' titfiheli. Kont nirrabja u nghidilha li rridha mixgħula.

Fis-snin li għamilt magħha qabduni n-nervi u wara bdejt niehu l-valjum. Mank festa ma kienet thallina mmorru, ghax dak iż-żmien festi u tokis kien hawn u biex forsi noħroġ darba, kien ikollha tmur magħha ommi, u jien dik li naf li għandi lil xi hadd jistennieni ddejjaqni. Spiċċajt biex ma mmur imkien.

Wara xi għaxar snin il-kugina żżewġet u n-nanna ġibnieha magħna d-dar, ftit magħna u ftit magħhom. Biex ma ġabuhiex ma' l-ewwel..., biex tellfuli ż-żoghżija tiegħi! Kont nibza' nħalliha waħidha u dejjem hsiebni fiha; illum naf x'jiġifieri. Liż-żgħar nghidilhom li x'hin iħossu li għandhom jghidu le, jghidu le; insomma issa għaddiet ħajti, ghax inħoss li hu tard wisq, ghax illum iżjed intrabatt mal-ġenituri tiegħi.

Wara li ġibnieha d-dar tagħna, bdejt noħroġ u kelli xi namrati, imma ġratli din il-biċċa; x'hin kont niftakar li se nħalli x-xjuħ waħidhom, ghax ħuti kienu ġa żżewġu, kont naqta' qalbi u jispiċċa kollox fix-xejn.

Kont nibza' li m'iniex kapaċi għaż-żwieġ ghax darba mradt, avolja ma kellix għalfejn, u r-rabta taż-żwieġ kienet tbezzagħni; meta kont niftakar li se nintrabat ma' raġel u bilfors irrid nibqa' għomri miegħu u forsi ma nkunx naqbel miegħu, dik ma ridthiex. Ħuti jghiduli meta ssir thobbu ma tagħtix kas li hemm ir-rabta, imma ahjar' ħielsa mir-rabta, u qieghda għal qalbi. Għedt, issa noqgħod mal-ġenituri tiegħi u ma bqajtx noħroġ biex żgur ma niltaqa' ma' hadd.

In-nanna mietet meta kellha 85 sena. Il-mewt tagħha ma tantx hassejtha ghax kienet qieghda ftit xhur magħna u ftit xhur ma' l-oħrajn. Mietet għandhom u kulhadd strah; kellna x'nagħmlu u ma tantx hassejtha ghax żmienha għamlitu. Ara z-zija li kellna magħna u li ħadet hsieb ommi meta missieri kien imsiefer, dik kont inħobbha ghax ma kinitx sikkanti. Min ikun sikkanti jdejqek ghax jaħseb biss fih innifsu. Ommi mhix hekk, avolja għandha 72; tridni noħroġ u kultant tghidli, "Ma bqajtx hawn minħabba fina?" Ghax anke sitt snin ilu kont qed naħsibha niżżewwiġx u



ergajt qtajt qalbi. Forsi ghax ma tkunx għadek zghira u l-affarijiet tarahom xort'ohra jew...

Meta mietet in-nanna bdejt naħdem ta' ners ma' John, wieħed Inġliż. Kien nofsu pparalizzat u kont nieħu ħsiebu; inqajmu filgħodu, inhejji l-ikel u naħslu. Kont lejl u nhar miegħu. Hassejtni tajba u n-nervi għaddewli. Familja ma kellux ħlief kugin li kien jiġi jarah darba kull tant, u domt miegħu tmien snin. Kien żmien sabiħ u qatt ma kont kuntenta daqs kemm meta ħdimt miegħu. Għamilna hafna *parties* ghax hu kellu hafna ħbieb Maltin li kienu mlaħħqin. Kien iridni nagħmel libsa għall-okkażjoni u kont nieħu pjaċir hafna.

Miet ta' 61 sena, mhux bil-marda li kellu imma b'kanċer li ħadu malajr. Meta mar l-isptar Malta, mort miegħu u ġejt lura Għawdex u lilu ħallejtu l-isptar. L-ghada kien maltemp, il-vapur ma ħadimx u mort il-pitghada. Sibtu jibki. In-nersis staqsewni jekk kontx Rose ghax kien il-ħin kollu jgħajjat għalija u jgħidilhom li "Rose hija l-aħjar ners li hawn fid-dinja." Sthajt minnhom billi jien m'iniex kwalifikata imma hu kien qisu ħadha kontra tagħhom. Ma setgħux joqogħdu miegħu l-ħin kollu bħali ghax jien kelli lilu biss. Bqajt miegħu u rqadt għand xi ħbieb Malta għall-ghaxart ijiem li dam l-isptar, u mbağħad ġibnieħ Għawdex. F'xahar miet, u għalija qisu miet wieħed tal-familja, avolja l-aktar li bkejt kien meta t-tabib qalli li kellu kanċer. Ħadtha bi kbira hafna.

Kelli 36 sena u sifirt lejn l-Awstralja għal sena, ghax hassejtni ma nafx x'se naqbad nagħmel b'ħajti. Ridt immur ghax kelli z-zijiet u l-kugini ma nafhomx u ridt nara l-Awstralja fejn kien missieri. Hemmhekk kelli żewġ ħuti. Ridt immur ukoll ghax hassejt li hawn, id-dar, mhux posti.

F'dik is-sena li għamilt hemm ħdimt xi tliet xhur f'fabbrica tas-suf. Mort tajjeb u l-boss ma ridnix nitlaq u għamel minn kollox biex iħajjami noqgħod. Il-familja, iżda, ġibditni 'l hawn. L-Awstralja kien hemm xi tlieta li riduni; kont immur il-quddies u kienu jarawni, fosthom kien hemm wieħed tal-MUSEUM. Kelli grazzja ma' wieħed imma meta kont niftakar li kelli 'l omni u 'l missieri jistennewni, kont ngħid — Dawk imutu jekk nibqa' hawn — avolja ħadd ma jmut għal ħadd, u ergajt ġejt 'l hawn. Issa qed naħdem nofs ta' nhar kuljum insajjar f'dar fejn hemm it-tfal.

Ix-xjuħ inhobbhom ghax mhumieħ kollha bħan-nanna. John, l-Inġliż, kien jifhimni u jgħidli — Jekk għandek aptit toħroġ, oħroġ — u ma kienx egoist.

Hawnhekk, Ghawdex, kienet drawwa komuni li jibaghtu t-tfal biex jieħdu ħsieb in-nanniet xjuħ. Illum m'ghadhiex u jagħmlu sew għax jekk lix-xjuħ ma jridux jibaghtuhom f'dar tax-xjuħ, għandhom jieħdu ħsiebhom il-kbar. U naħseb li x-xjuħ illum xort'oħra għax 'l ommi hekk insibha. Forsi għax taf minn xiex għaddejna. Nhar ta' Sibt, anke jekk ikollha aptit li noqgħod magħha, xorta tgħidli biex immur u noħroġ.

Issa jien biss fadal ngħix mal-ġenituri imma ħuti jigu spiss.

Hija l-kbir miet meta kellu 39 sena. Kien timidu bħali. Iħobb ħafna l-familja u jmidd idu għal kollox; id-dar tagħna kollox hu għamel. Kien jgħaddi hawnhekk kuljum għax kien joqgħod fl-istess triq tagħna u dik il-"Ma" li kien jgħajjat malli jidħol ma stajniex ninsewha. Il-mewt tiegħu hadnieha bi kbira imma peress li t-tfal u martu kienu ġew jorqdu magħna għall-ewwel disa' xhur wara mewtu, qishom derrewlna.

Noħroġ in-nofs ta' nhar ta' filgħodu għax-xogħol. Il-ġenituri m'għandhomx bżonn kura għax għadhom fuq saqajhom; missieri se jagħlaq 84 u ommi 72. Missieri għandu l-ġnien; joħroġ daqsxejn hemmhekk, għandu l-qara' baġħli, qara' twil u issa qed iħawwel it-tadam u l-karfus u t-tursin.

Kellu naghġa u mogħza li kien iħobb ħafna u mindu neħhejnihomlu mar lura għax jgħid li ma jafx x'se jaqbad jagħmel. Hawnhekk kulħadd ikollu n-naghġa u l-mogħza bħala drawwa, anzi iktar minn tnejn, anke jekk ikunu jaħdmu xi mkien ieħor, biex jagħmlu l-ġbejniet. Min-naghġa nieħdu wkoll is-suf; konna nagħmlu l-kutri. Ommi fis-sajf wara nofsinhar kienet tmur taħsel is-suf id-Dwejra fil-baħar, tifthu u taħslu sakemm jiġi abjad silġ u thallih jinxef fuq iċ-ċaġhaq. X'hin jinxef iġġibu d-dar, terġa' tifthu u ddawru bl-imghazel u wara taħdmu. Kienet ukoll taħdmilna l-ġerzijiet tas-suf u kienu jniggzu ħafna; kien hemm waħda z-Zebbuġ li kellha n-newl u kienet toħdilha s-suf u tinsiglek il-kutri. Ommi għamlet waħda sabiħa tal-ganċ. Dejjem għamilna l-ġbejniet, mhux is-sena kollha għax fis-sajf ma jaħilbux. X'hin noqtlu l-ħrief konna nieħdu l-istonku, inżommuh immellaħ u mix-xorrox li jkun hemm ġewwa fih ngħaqqdu l-ġbejniet u nitfgħuhom fil-qwieleb. Il-ġbejniet nagħmluhom mill-ħalib tan-naghġa biss, tal-mogħoż ngħalluh minħabba d-deni u nixorbuh. Mhuwiex tajjeb biex nagħmlu l-ġbejniet għax ħafif.

Il-mogħza kienet qisha l-*pet* ta' missieri; idur magħha, ikellimha, inaddfilha, u issa wasal il-ħin biex jaħlibha u joħroġha barra fix-xemx..., imbagħad mardet u kellna nbighuha għax kieku ma konniex inneħħuhielu. Thajjar iġib oħra għax meta marditlu l-oħra li kellu qabel, hekk għamilt.

Qalli biex immur nixtrilu oħra, imma mbagħad għedtlu, “Ma baqagħlekx saħħa biex tnaddfilha u tmur iġġibilha l-ħaxix; min se jgħibulek?” u issa qed jidra mingħajrha. Ommi ssajjar u tagħmel xi xogħol ħafif bħal tiżbarazza l-mejda u toqgħod taqra xi ħaġa bil-Malti. Il-kumpliment tat-tindif naghmlu jien. Ħuti jigu dejjem il-ħadd u matul il-ġimgħa jgħaddu wkoll.

Id-dar niddejjaq għax meta noħroġ dejjem ikunu jridu jafu fejn mort, qisek m'għandekx ħajja privata. Kieku għadni żgħira, naghmlu mod għoxrin sena u mhux se niżżewweg, naħseb kont immur għal rasi. Illum ftaħt mohħi u m'għadnix dik it-tfajla timida li ħsiebni fihom. Kultant nixtieq li kelli flatt biex nilqa' għandi l-ħbieb; kieku ništa' nistedinhom għal *drink* jew għall-ikel għax inħoss li hawn mhux-gejjin go tiegħi. Jekk ikunu barranin, bħall-ħbieb Ingliżi li għandi, niddejjaq għax huma ma jafux ikellmuhom u dejjem mħumiex qegħdin go darek. Ommi tipprova ma ddejjaqnix għax ġieli nġhidilha li nixtieq nixtri flatt biex immur daqsxejn hemm, imqar ġimgħa, ħa naqta' ftit.

Issa toqgħod iktar attenta, tibza' tindaħalli li ma mmurx nitlaq. Ix-xjuħ jibzġħu joqogħdu waħidhom għax meta nsiefer ġimgħa jew ġimagħtejn fis-sajf, lil ommi naraha li qed tiddejjaq avolja jigu ħuti jieħdu ħsiebha: Tgħid; “Jekk iħossu ħażin missierek!” avolja għandna t-telefon, imma jsiru jibzġħu la jibdew jixjieħu.

Illum jekk niltaqa' mat-tfajliet nġhidilhom, “Tibzġħux, il-ġenituri ma tridx tintrabat magħhom bħalma għamilt jien,” imma issa li huma xjuħ mhux se nitlaqhom; m'għandix stonku u huma jippruvaw ma jdejqunix, speċjalment ommi. Missieri m'għadux li kien għax jinsa ħafna.

Jiddispjaċini li t-tfulija u żgħożiti għaddejthom hekk, qisni ħlejthom, u issa ta' 41 sena nħossni li ma nistax naghmilha, minħabba x-xjuħ. Kieku m'għandix lilhom forsi niħajjar nibda ħajti mill-ġdid; għandi ħabiba l-Ingilterra tgħidli — Ejja aghmel kors ta' ners għax għandna nuqqas — imma nġhid ma nistax inħallihom għax kieku kont anke mmur kors ta' *social worker* Malta. Minħabba fihom ma mmurx għax trid tmur Malta kuljum u ħafna drabi trid torqod hemm.

Malta ma mmur qatt ħlief għal xi qadi ta' bilfors. Naħseb li l-Maltin jafu jgħixu ħafna iktar minna għax ara l-Maltin kemm jaqsmu u jigu lejn Ghawdex; il-*weekend* l-ieħor morna d-Dwejra u rajt il-Maltin bil-familja, bit-trabi u x-xjuħ; jigu kollha, ma jaqtgħux qalbhom joħroġu, aħna l-Ghawdxin qisna dellna tqil. Forsi hawn iktar ftuħ u ma noqogħdux iffullati f'xi flatt, għalhekk ma nħossux il-ħtieġa li noħroġu daqshekk.

L-Għawdxin, dik li jmorru vaganza Malta ma tantx jagħmluha. Jiġu Malta għax bilfors u nara miż-żewġ neputijiet tiegħi li jaħdmu Malta; hsiebhom biex jiġu lura Għawdex kuljum. Maltemp u mhux, iridu jqumu kmieni. Ma joqogħdux ġimgħa Malta u jiġu fil-*weekend*. Qishom ma jafux ighixu. Meta niġi Malta nitla' bil-karozza u ġieli qgħadt xi *weekend* għand il-ħbieb. Malta nsibha storbuża ħafna, għalkemm mhux l-inħawi kollha.

Kieku m'għandix lil ommi u missieri kieku mmur ngħix l-Awstralja għax għogbitni bħala pajjiż; kbira u n-nies mhux bħal t'hawnhekk. Hemm hi, issa stess, x'hin ittawwalt barra, il-ġara qaltli, "Rose, mela ma mortx għax-xogħol?" qishom jafu x'hin dħalt u x'hin ħriġt. Hawnhekk m'għandix xi triq ta' nies sikkanti, imma dik li taf iżżejjed fuq xulxin iddejjaqni ħafna. L-Awstralja għal daqshekk toġġobni ħafna. Veru għandna t-tajjeb ukoll għax jistgħu jieħdu hsiebek..., jew inkella darba minnhom kellna *party* u dħalt fis-sieġha ta' bil-lejl u l-għada, "Rose, smajtek dieħla ta, kemm domt ma dħalt!" Dik iddejjaqni, imma ma tistax tagħmel mod ieħor.

Il-ftit li noħroġ naħdem jagħmilli tajjeb għax kieku dejjem hawn, magħhom, niddejjaq.

## ANTOINETTE

*"...il-problemi fi hdan il-familja huma haġa waħda mal-politika, għalhekk ma nistax nibqa' barra minnha."*

Fl-istess triq fiċ-ċentru tar-raħal kienet toqgħod il-familja kollha tal-mamà; in-nanna, il-bużnanna u ruxxmata zijiet xebbiet. Wara l-kantuniera kelli n-nanniet min-naħa l-oħra ta' missieri. Jien, l-ikbar fost huti, kont indur il-bibien kollha. Ommi kienet iż-żgħira fil-familja u għal xi żmien kont l-unika tifla żgħira li kien hemm u allura dejjem nigri minn għand waħda għall-oħra.

Iz-zija li żżewġet wara l-mamà tiegħi ma kellhiex tfal u kont inħobb immur għandha. In-nannu ta' missieri kien neguzjant; missieri jgħid li kien awtokratiku hafna u żewweġ waħda biss minn uliedu. Iz-zijiet ma kinux ta' skola imma kellhom ċertu għerf li ma ssibux fil-kotba u kienu kapaci jerfghu hafna responsabbiltà, per eżempju, meta z-ziju romol hađu hsieb l-erbat itfal tiegħu.

Missieri kien jaħdem fiċ-Ċivil u jagħti importanza kbira 'l-edukazzjoni. Minħabba f'hekk l-edukazzjoni akkademika għalija kienet dejjem sikkatura tant kien jagħmel enfasi fuqha. Ma kienx jinsisti li nagħmel il-*homework*, u min jaf kemm qlajt xebgħat għax ma għamiltux. L-eżami għas-sekondarja kelli nagħmlu tliet darbiet minħabba f'hekk, għalkemm kienu qalu li kien hemm it-tbagħbis. Fl-aħħar sena tal-primarja kont l-iżgħar fost tfal li ma ridux jagħmlu l-eżami u kont il-hin kollu naħdem il-karti ta' l-eżami tas-snin ta' qabel filwaqt li l-oħrajn kienu jitgħallmu jsajru u jagħmlu affarijiet prattiċi, u kont niddejjaq hafna.

Ma' missieri dejjem bl-istorbju, sa dalgħodu stess hađt battikata miegħu. Meta kont żgħira kelli lsieni jikkmandani imma fl-istess waqt kont fidila, fis-sens li kollox immur ngħid. Il-ġlieda politiko-religjuża niftakarha sew u nista' ngħid li għextha fuq il-mejda; naħa mill-familja kienu mdaħħlin sew fil-Ġunta u iehor min-naħa tal-familja l-oħra kien mal-*Labour*. Darba waqt *meeting* tal-*Labour* kont mal-papà flimkien ma' xi oħrajn tal-knisja biex isaffru halli jisfrattaw il-*meeting*. Xi hađd qal,

“Imissna nisparawlhom biex ma jersqux ‘l hawn.” Jien ghamilt ghalih u staqsejtu, “Liema kmandament hu dak li jghid tivvutax *Labour*?” Missieri tani daqqa ta’ harta imma l-oħrajn iggustawni ghax ma stennewhiex minn tifla zghira. Kelli forsi dawk it-tmien snin. Dak iz-zmien fid-dar kien hemm tensjoni kbira.

Bejn omni u missieri hemm diskrepanza kulturali, biss imbagħad fuq livell uman, omni hija hafna aħjar, nikkomunika magħha u hi tagħder iktar. Hriġt nixbahha fl-ideat; mhix tal-knijsja bħal missieri u damet biex marret il-quddies wara l-ġlieda politika. Hu l-ghatba tal-knisja jkolha u dalghodu ġie b’hafna argumenti ghax jaħseb li min imur il-knisja biss nisrani. Jien u missieri dejjem bix-xabla.

Imma huwa mkabbar bija u jistenna hafna minn ghandi. Dejjem stenna hafna. Narah iżda li mhux kapaċi jagħraf is-sitwazzjonijiet diffiċli li tkun fihom u jibda jġiblek hafna raġunar u argumenti li meta tagħsarhom ma ssib xejn. Madankollu dejjem tani appoġġ u ġie żmien li z-zijiet ghenuni wkoll. Mill-flus qatt ma naqasna. Fid-dar ta’ missieri qatt ma hassejt in-nuqqas ta’ kotba u darba meta kelli xi ghaxar snin kont qed inqalleb fil-librerija u ġie f’idejja l-*Arabian Nights*. Sabni z-ziju u mar jugżani imma missieri rraġuna li la l-ktieb kien qed jinteressani, sinjal li kont lesta ghalih; għal daqshekk kien moħħu miftuh.

Ma kont ippreparata xejn għall-*period*. Kelli disa’ snin’ u kont l-iskola; meta mort it-tojlit u rajt xi haġa skura hafna bzajt, kont naf li m’ghamiltx taħti, ergajt mort u sibt iktar. Fl-aħħar għedt lit-*teacher* u baġħtitni d-dar. Omni spjegatli li ma kien xejn u li kien jiġi kull xahar. Ma qaltli xejn iktar.

Mill-istudju kont niskarta kemm niflah; kont immur għand iz-zija hajjata ngħinha tħit u tgħallimt infassal u nħit u dan għadu jservini sallum. Dalghodu stess fassalt żewġ tibdiliet għat-tifla ghax fid-daqs tagħha diffiċli nsibilha l-lest u niffranka l-flus.

Meta kont nasal id-dar mill-iskola kont nixgħel ir-radju u meta nxomm li ġej missieri kont nitla’ fuq biex nistudja. Meta nħossu li hareġ għal xi laqgħa, kont mill-ġdid ninzel isfel fil-kċina. Omni dejjem għattietli ghax kienet tgħid li ma jiswiex li t-tfal timbuttahom kemm tiflaħ ghax jekk ikunu jridu, jimxu waħidhom. Bil-ftit li kont nagħmel dejjem ġibt riżultati tajbin u kelli l-kwalifiki biex inkompli l-istudji.

Wasal żmien meta fis-sajf konna nkunu klikka tfajliet u noħorġu jien u ħuti l-bniet; il-ġuvintur lili kienu jghiduli “l-*mummy*” ghax bejni u bejn

iż-żghira hemm tmax-il sena; kien hemm klikka ġuvintur li noqogħdu niċċajtax magħhom, imma ma konniex noħroġu koppji bħala namrati.

L-ewwel *boyfriend* li kelli mar l-Awstralja. Ma kontx noħroġ miegħu regolari u kien qalli li jien u hu ma stajna qatt inkunu ta' xulxin minhabba d-differenzi li kien hemm bejnieta ta' skola u familja. Ma stajtx nifhem kif kont inwegġġgħu mingħajr qatt m'għamiltu xejn. Ma kkorrispondenjiex meta telaq u jien komplejt nistudja.

Iċ-ċirkostanzi gegħluni niddeċiedi x'nagħmel; għamilt l-intervista għall-*Mater Admirabilis College* u ġejt minn ta' quddiem, imma meta hrigt mill-kancell kien hemm ommi tistennieni u qaltli, "Int kif se toqgħod hemm maqfula ġewwa?" Kienet tafni u qtajtha li ma mmurx.

Missieri ma' l-ewwel issuġġerielni nidhol l-università u bdejt il-kors tal-medicina għax il-liġi ma naħmilhiex. Professur wiehed biss sibt li jekk ma taqbilx miegħu kien iwahħlek u minhabba fih kelli nirrepeti avolja jien kont nagħmel ix-xogħol ta' whud minn shabi u huma jghaddu kollha u jien nehel. Tihrax ftit meta jigrilek hekk. Wara, iżda, ma baqax iebes daqshekk miegħi. Kulhadd kien igerger minnu u illum m'ghadux hemm.

F'nofs il-kors iżżewwiġt u kelli l-ewwel tarbija. Kien hemm żmien waqt l-ewwel snin fl-università li kont inħoss in-nuqqas tal-familja. Xi snin qabel il-familja marret tgħix Għawdex. Ma kontx ridt noqgħod waħdi Malta u domt xi tliet snin naqsam minn hawn għal hemm kuljum. Il-ħin li kont naħli nivvjagġa kien jonqosli mill-ħin ta' l-istudju. Iżda ma stajtx niddizappunta 'l missieri għax kien qed jagħmel hafna saġrificċji għalija, tant li biegh żewġ kwadri tal-pittura biex iħallasli għall-kotba u kollox. Imma missieri dejjem ried jimponi fuqi u fuq ħuti.

Fl-ewwel snin l-università bdejt ninnamra ma' ġuvni ġej minn familja mlahħqa u għanja. Missieri ma ridnix inkompli miegħu minhabba l-istejjer li sema' dwaru. Apparti minn hekk, wara sirt naf li hu kien imwiegħed fiż-żwieġ lil persuna oħra tal-ġid u mill-klassi soċjali tiegħu. Kont inħobbu u illum nara li missieri, li tant għamel oppożizzjoni għalih, ma kellux raġun sa l-aħħar għax il-ġuvni biż-żmien irranga u rabba l-għaqal. Iżżewweġ lill-persuna li qaluli biha. Min jaf kemm għamiltu karti u xogħol għax ma kien jaf jagħmel xejn. Imma kellu l-familja warajh u fl-aħħar spiċċa bil-lawrja.

Missieri ntbagħat jaħdem barra.

Bdejt noqgħod Malta maż-żewġ ħuti li baqgħu hawn jistudjaw. Kont nixtri, naħsel, insajjar u nieħu ħsiebhom bħallikieku kelli familja; ħuti qatt

ma ġew u ma sabux l-ikel lest.

Imma ohti kienet tugzani meta nidhol tard; malli tismaghni diehla kienet tqum, thares lejn l-arlogg u tghid, "Nofs il-lejl," ma tkellimni xejn u terġa' torqod. Għadni sallum ma mmurx tajjeb magħha avolja waqft magħha kemm stajt meta kellha bzonn. Hi iżgħar minni sentejn imma dejjem kienet l-aktar waħda brikkuna; per eżempju, meta konna żgħar innanna kienet tagħtina tliet soldi biex nixtru pasta; jien kont nixtri tiegħi u nagħtiha nofsa, hija jagħmel l-istess u hi tkun kiolet pasta shiħa u l-flus tagħha ġġemmagħhom. Inkwiet biss iġġib kull fejn tkun; anzi issa qed tagħmel xogħol b'responabbiltà ikbar mill-ftit paga li għandha u donnha qed toqghod.

Kont għadni kif spiċċajt l-egħrusija l-oħra u għedt li issa jiġri x'jiġri m'hu se jindaħalli hadd. Ma' l-iehor kien hemm il-klassi u l-flus jifirduna. Kien baqa' jiġri warajja u jiġi wara l-bieb. Darba hriġt mid-dar tiegħi biex naħarbu għax kont naf li jekk narah kont se naqa' għalih, u mort f'hanut. Hemmhekk rajt l-ewwel darba lil żewġi. Sthajjiltu wieħed moħħu fis-shab imma meta stedinni biex noħorġu flimkien aċċettajt. Konna qisna żewġt erwieh mitlufin iktar minn kull haġa oħra.

Hu kien qed jistudja wkoll u meta resqu l-eżamijiet iddeċidejt li jkun aħjar jekk naqta' minn miegħu. Darba, wara ftit taż-żmien, ġie jċempel il-bieb, kont id-dar t'ommi. Malli rajtu għedtlu, "Min baġat għalik u x'gejt tagħmel?" Ommi wissietni biex ma noqgħodx nitpastaż u nigġieled quddiem id-dar għax ma riditniex nagħmel stejjer u nsemma' 'l-ġirien, u hriġt miegħu. Imbagħad bqajna noħorġu flimkien. Sadattant komplejt bil-kors tiegħi. Bdejt nibza' noqgħod waħdi d-dar minħabba l-iehor. Ma kellix entużjażmu għaž-żwieġ. Hu xtara dar u żżewwigna. Ma xtaqtx tfal mill-bidu imma nqabdt ma' l-ewwel bis-*safe period* u disa' xhur wara kelli l-ewwel tarbija.

Il-familja tiegħu ħabbewni daqs binthom imma ommu riditni nieqaf u ma nkomplix nistudja meta kien se jkolli t-tarbija. Irreżistejtha u komplejt. Dejjem xtaqt li jkolli t-tfal, biss qatt ma ridt nizzewweġ u niddependi minn xi hadd biex iġibli hu; irrid iġib jien. Inzerta li ż-żmien biex inwelled it-tarbija kien jagħlaqli ma' xi eżamijiet importanti. Ressquli d-dati kemm setgħu u biex ma nitlifix iċ-ċans kelli nidhol l-isptar ftit qabel biex jibdewni. Hassejtha iebsa meta kelli ninfired għal xi żmien minn mat-tarbija imma mnalla lestejt l-istudji għax fil-ħajja miżżewġa tiegħi kelli ngorr il-piż finanzjarju tal-familja fuq dahri.

Domt bejn sitta u disa' xhur biss ma nahdimx. Kienet ġejja tarbija



oħra u kelli tqala tal-waħx, għax tiegħi dejjem hekk kienu. Imma dawk ix-xhur li ma ħdimtx kienu l-aħgar żmien ta' ħajti.

Kull ma jmur qed nirrealizza li jekk inkunu grupp ta' professjonisti niħaddtu, ħadd mill-irġiel ma jaħseb dwari bħala mara imma bħala professjonista daqshom. Meta l-kliem jaqa' fuq in-nisa malajr jaqbez xi wieħed u jgħidli, "Tharix lejja hekk għax in-nisa mhux kollha bħalek." Imbagħad jibdew jifthu qalbhom u jirkellmu dwar il-problemi tagħhom. Per eżempju, wieħed qal li jekk isiefer fuq xogħol u 'l mara jixtrilha xi riġal, jikkonfondi x'jaqbad iwegħibha meta tistaqsih kemm nefaqq għax jekk jgħidilha żewġ liri naghmlu mod, tgħidlu serqak, jekk jgħidilha lira u nofs biex ma tgergix, tgħidlu li nefaqq ftit għaliha u ma tkunx tridu. Jew filli jkunu għamlu xi snin jarmaw id-dar u kollox ikun qiegħed f'postu u filli f'daqqa waħda jfettlilha għal xi ħaġa ġdida. Jew hu kuntent ikollu karozza komuni imma hi tkun trid il-*Mercedes* biex turi l-*istatus* tagħhom. Jilmentaw li b'mentalità bħal dik ma jistgħux jikkomunikaw man-nisa tagħhom u dik twegħgħom ħafna. Nispiċċa naghmel magħhom ix-xogħol ta' kunsilliera minbarra x-xogħol professjonali tiegħi.

Sibt li l-irġiel li jkunu ħadmu u stinkaw biex bnew lilhom infushom jaċċettaw aktar lin-nisa li tista' tgħid li huma kollha "*self made*". L-oħrajn li jkunu sabu s-sodda lesta, jew jittrattaw miegħek b'mod paternalistiku jew inkella jarawk żejda bħallikieku għax mara, mhux suppost qiegħda magħhom fil-professjoni. Insib li iktar jagħtuni l-appoġġ l-irġiel jew inkella nisa oħra li batew biex isibu posthom.

Ma sibtx il-mudell biex inlaqqa' ż-żewġt irwoli ta' professjonista u mara omm, u ċ-ċirkostanzi gegħluni ngorr il-piż tal-familja kważi kollu fuq dahri. Xi kultant nixtieq li l-affarijiet ma kinux kollha fuq spallejja għax qed jgħejjuni ħafna.

Minħabba t-trobbija moħlija li kellu, żewġi qatt ma seta' jmantni 'l-familja. Imur iġib it-tfal mill-iskola, joqgħod magħhom, u jistennieni u jigi għaliha kull fejn immur għax inħossni nervuża wisq biex insuq. Imma fix-xogħol tad-dar u fejn jidħol it-tisjir huwa zero, għand tal-growser imur, imma ħaxix, laħam u ħut jien immur nixtrihom. U dawn l-affarijiet jekk irid kapaċi jagħmilhom. It-tmexxija tad-dar ikolli naghmilha jien.

Meta nilmenta quddiem xi rġiel li sajjart u ma kilux jew it-tfal tħammgu, jgħiduli, "Ħaqkek, inti għax sajjart, u mhux int taħsel?" F'dawn l-affarijiet għadni qed niffaċċja sitwazzjoni fejn kull mara tad-dar u omm li ma taħdimx, meta jigi żewġha u tgħidlu ajma, mhix ikkalkulata. L-irġiel jaħsbu li x-xogħol tad-dar huwa xi ħaġa li tista' tgħaddi mingħajru; għax

dejjem isibu kollox f' postu u jleqq u l-ikel quddiemhom. Jaħsbu li kollox isir waħdu bil-bakketta maġika, jew li t-tfal isibu x'jilbsu waħidhom mingħajr haħd ma jaħsbilhom.

Mhix soluzzjoni li tgħid ma tagħmilx ix-xogħol meħtieġ fid-dar jew mat-tfal, u dik tgħejjini għax jien, barra li rrid ngħajjex il-familja bil-professjoni tiegħi, jien ukoll mara tad-dar u omm. Minħabba l-piż tad-dar ma nistax naħdem kemm irrid u mill-flus m'aħniex komdi. Nixtieq li l-finanzi kienu aħjar għax it-tensjoni fid-dar tonqos.

Għandi erbat it-tfal u kelli tliet korrimenti wara xulxin. Xtaqt żewġ itfal u wara tliet xhur kont noħroġ tqila. Iz-żgħar izda ġew bi żball. Xi kultant ngħid li jien u żewġi għandna problema fil-komunikattiva bejniema. Xi kultant ngħid le, għax għal xi problemi m'hemmx soluzzjoni. Jekk il-bniedem ikun kapaci jerfa' ftit, ma tista' qatt iġġiegħlu jerfa' iktar. U jien naċċetta li għandi salib u rrid ingorru.

Għalkemm ma nwegġgħux u hu jappoġġani f'ħafna affarijiet imma... Xi kultant nipprova nnessi lili nnifsi. Wara xi tbaqbiqa fuq xi haġa li tkun inqalghet fid-dar jew bil-politika, nieħu xi żewġ grokkijiet u ma jagħmluli xejn. Jeħtieġ noqgħod attent, izda, għax ma rridx iżid il-problemi.

Ma nistax ma ninteressax ruħi fil-politika meta naf li l-problemi tiegħi u ta' ħafna nies fi hdan il-familja huma haġa waħda mal-politika. Dawn isiru problemi tas-soċjetà u ta' l-umanità u hemm rimedju politiku għalihom. Ikun aħjar għalija jekk nieqaf milli nuri interess.

Żewġi jappoġġani, anzi meta nuri x-xewqa li xbajt, jgħidli mill-ewwel li jien qatt ma ħrabt minn xejn u jagħmilli kuragg. Naqqast ħafna mix-xogħol minħabba l-familja għax ma stajtx inlaħħaq. Il-politika hi impenn kbir, teħodlok ħafna ħin u għalija hija wkoll piż finanzjarju għax ikolli nħalla's it-tliet lirinjat lill-*baby sitters* kull darba li nattendi laqgħa. Il-ħin tal-laqgħat kont qed innaqqsu mix-xogħol li bih ngħajjex il-familja. Niddiskrivi lili nnifsi bħala persuna *hyperactive*, moħħi ma nistax nikkontrollah, jaħdem mgħaġġel wisq għalija.

Insib l-appoġġ mill-partit. Ukoll min-nisa li ħdimt magħhom, izda nħoss li hemm xi affarijiet fil-partit li għandhom jirrangaw; m'hemmx l-għaqda fost in-nisa ġewwa l-partit u dawk barra li jissimpatizzaw imma qatt ma saru jafu 'l xulxin mill-qrib, biex titqanqal diskussjoni serja dwar x'inhil l-aħjar politika biex titjeb il-qagħda tan-nisa.

Inħoss ukoll li l-kandidati nisa għandhom iżommu fuq quddiem l-*issues* tan-nisa għax jekk veru jemmnu fihom infushom bħala nisa, huma

jridu jwittu t-triq għan-nisa l-oħra għax jafu kemm huwa diffiċli. Hafna nisa li jixtiequ jagħtu schemhom m'għandhomx l-istess opportunità, appoġġ u kurajoż biex jersqu 'l quddiem fil-politika. Għalhekk in-numru ta' nisa li joħroġu għall-politika huwa mill-inqas.

Kieku kelli l-familja tiegħi miegħi ma kontx negħja daqshekk imma xorta jibqa' l-fatt li l-opportunitajiet għan-nisa mhumiex qegħdin hemm. Hawn nuqqas ta' solidarjetà fost in-nisa; għadni nara wisq nisa li 'l mara oħra jkunu jridu jbiċċruha. Veru li jaf ikun hemm min hu żatat u jippretendiha iktar, fl-irġiel qiegħda hemm ukoll, imma toħroġx fil-beraħ. In-nisa juru wisq xi jhossu u għadna ma tgħallimniex it-tattiċi tal-politika.

M'għandix ambizzjonijiet u dik tefgħetni lura għax kieku kelli, illum naf xi trid biex titla' fil-parlament. Imma kif naraha jien dak li trid tagħmel biex titla' mhux dejjem jaqbel mal-mod kif għandek timxi fil-ħajja u fir-relazzjonijiet tiegħek ma' haddieħor. L-enerġija li nagħti fil-politika, għalkemm ma tidhirx wisq, tista' tħalli influwenza qawwija fuq dawk li jieħdu d-deċiżjonijiet.

Waħda mid-diffikultajiet li nara biex noħroġ u nikkontesta l-elezzjonijiet għall-parlament hija fil-mod kif taħdem man-nies għall-vot. Jekk xi hadd jigi jgħidli bi problema jew b'aspirazzjonijiet li għandu u jien jidhirli li m'għandux raġun, m'iniex kapaċi nimxi għal għajnu biex jivvutali.

Meta żżur id-djar tinduna kemm f'ċerti nħawi għad hawn faqar, mhux il-faqar tal-flus biss. Jeżistu nies li mhumiex kapaċi jieqfu waħidhom fuq riġlejhom u jridu 'l xi hadd iweżinhom il-ħin kollu.

Xi hadd dan l-aħħar qalli li bdejt nidher ta' l-omm li jien. Ngħidlek imma li fil-politika l-*image* ta' omm ma jinżilx tajjeb man-nies. Hafna nisa meta jarawk jgħidulek, "Int x'int tagħmel hemm? Hemmhekk mhux postok." L-irġiel jarawk bħala mara ta' kurajoż.

L-*image* tajjeb għall-politika llum huwa dak li juri ebusija, stonku xierief, flus u poter. In-nies iridu jaraw quddiemhom lil xi hadd aħjar minnhom, xi hadd li jurihom li se jkun suċċess. Imma jien nemmen li l-politikant għandu jkun bniedem uman, tolleranti u li jagħraf id-debbulizzi tal-bnedmin. Trid tħalli dawn id-debbulizzi jwegġgħuk sakemm fl-aħħar tasal biex taċċettahom. Imbagħad jew iddaħħalha f'rasek li trid tgħinhom jew inkella tagħtihom dahrek u twarrabhom. M'hemmxx triq oħra.

Nixtieq li kelli iktar ħin għat-tfal avolja nagħtihom kull ħin li jkollu. M'għandix ambizzjonijiet għalihom, li ngħid irridhom isiru hekk jew

hekk. Irrid narahom kuntenti, indipendenti u li jkunu kapaci jilqghu għall-problemi tal-ħajja.

Jien mhux dejjem inkampa ma' l-*istress* tal-ħajja u min jistaqsini kif inlahhaq ngħidli li nagħmel biss mill-aħjar li nista' għax jien ma nlahhaqx. Ma ngħidx x' nixtieq lanqas għax mhux x' nixtieq jgħodd; nagħmel l-almu tiegħi skond iċ-ċirkostanzi. Niprova biss ma nħallihomx jgħaffguni.

Ma nafx jekk tistax tkun sodisfatta fil-ħajja. Fejn imexxieli nagħmel dak li ridt jew li sibt ruħi fih, inħossni sodisfatta meta nqabbel ma' min għandu piżijiet u problemi inqas minni. M'iniex waħda li naqta' qalbi u illum inħossni iktar b'saħħti.

